

आश्रमवासिकपर्व - अध्याय ००१

॥ श्रीः ॥

१६.१. अध्यायः १

अथाश्रमवासपर्व ॥ १ ॥

Mahabharata - AshramaVasika Parva - Chapter Topics

युधिष्ठिरेण राज्यपरिपालनम् ॥ १ ॥

कुन्तीद्रौपद्यादिभिर्गान्धार्यांश्चश्रूवद्वर्तनम् ॥ २ ॥

भीमवर्जमर्जुनादिभिर्युधिष्ठिरशासनेन विशेषतो

धृतराष्ट्रानुवर्तनम् ॥ ३ ॥

Mahabharata - AshramaVasika Parva - Chapter Text

श्रीवेदव्यासाय नमः ।

नारायणं नमस्कृत्य नरं चैव नरोत्तमम् ।

देवीं सरस्वतीं व्यासं ततो जयमुदीरयेत् ॥ १६-१-१ (१७२१५)

जनमेजय उवाच । १६-१-१क्ष (८०२९)

प्राप्य पैतामहं राज्यं मम पूर्वपितामहाः ।

कथमासन्महाराजे धृतराष्ट्रे महात्मनि ॥ १६-१-१ (१७२१६)

स तु राजा हतामात्यो हतपुत्रो निराश्रयः ।

कथमासीद्धतैश्वर्यो गान्धारी च तपस्विनी ॥ १६-१-२ (१७२१७)

क्रियन्तं चैव कालं ते मम पूर्वपितामहाः ।

स्थिता राज्ये महात्मानस्तन्मे व्याख्यातुमर्हसि ॥ १६-१-३ (१७२१८)

वैशम्पायन उवाच । १६-१-४क्ष (८०३०)

प्राप्य राज्यं महात्मानः पाण्डवा हतशत्रवः ।

धृतराष्ट्रं पुरस्कृत्य पृथिवीं पर्यपालयन् ॥ १६-१-४ (१७२१९)

धृतराष्ट्रमुपातिष्ठद्विदुरः संजयस्तथा ।

वैश्यापुत्रश्च मेधावी युयुत्सुः कुरुसत्तम ॥ १६-१-५ (१७२२०)

पाण्डवाः सर्वकार्येषु पर्यपृच्चन्त तं नृपम् ।

चक्रुस्तेनाभ्यनुज्ञाता वर्षाणि दश पञ्च च ॥ १६-१-६ (१७२२१)

सदाऽभिगम्य ते वीराः पर्युपासन्त तं नृपम् ।
पादाभिवादनं कृत्वा धर्मिराजमते स्थिताः ॥ १६-१-७ (१७२२२)
ते मूर्ध्नि समुपाघ्राताः सर्वकार्याणि चक्रिरे ।
कुन्तिभोजसुता चैव गान्धारीमन्ववर्तत ॥ १६-१-८ (१७२२३)
द्रौपदी च सुभद्रा च याश्चान्याः पाण्डवस्त्रियः ।
समां वृत्तिमवर्तन्त तयोः श्वश्र्वोर्यथाविधि ॥ १६-१-९ (१७२२४)
शयनानि महार्हाणि वासांस्याभरणानि च ।
राजार्हाणि च सर्वाणि भक्ष्यभोज्यान्यनेकशः ॥ १६-१-१० (१७२२५)
युधिष्ठिरो महाराज धृतराष्ट्रेऽभ्युपाहरत् ।
तथैव कुन्ती गान्धार्यां गुरुवृत्तिमवर्तत ॥ १६-१-११ (१७२२६)
विदुरः संजयश्चैव युयुत्सुश्चैव कौरव ।
उपासते स्म तं वृद्धं हतपुत्रं जनाधिपम् ॥ १६-१-१२ (१७२२७)
श्यालो द्रोणस्य यश्चासीद्वयितो ब्राह्मणो महान् ।
स च तस्मिन्महेष्वासः कृपः समभवत्तदा ॥ १६-१-१३ (१७२२८)
व्यासश्च भगवान्नित्यमासांचक्रे नृपेण ह ।
कथाः कुर्वन्पुराणर्षिर्देवर्षिपितृरक्षसाम् ॥ १६-१-१४ (१७२२९)
धर्मयुक्तानि कार्याणि व्यवहारान्वितानि च ।
धृतराष्ट्राभ्यनुज्ञातो विदुरस्तान्यकारयत् ॥ १६-१-१५ (१७२३०)
सामन्तेभ्यः प्रियाण्यस्य कार्याणि सुबहून्यपि ।
प्राप्यन्तेऽर्थैः सुलघुभिः सुनयाद्विदुरस्य वै ॥ १६-१-१६ (१७२३१)
अकरोद्धन्धमोक्षं च वध्यानां मोक्षणं तथा ।
न च धर्मसुतो राजा कदाचित्किञ्चिदब्रवीत् ॥ १६-१-१७ (१७२३२)
विहारयात्रासु पुनः कुरुराजो युधिष्ठिरः ।
सर्वान्कामानुपस्थाप्य धृतराष्ट्रे न्यवेदयत् ॥ १६-१-१८ (१७२३३)
आरालिकाः सूपकारा रागषाडविकास्तथा ।
उपातिष्ठन्त राजानं धृतराष्ट्रं यथापुरम् ॥ १६-१-१९ (१७२३४)
वासांसि च महार्हाणि माल्यानि विविधानि च ।
उपाजहुर्यथाकालं धृतराष्ट्रस्य पाण्डवाः ॥ १६-१-२० (१७२३५)
मैरेयमधुमांसानि पानकानि लघूनि च ।
चित्रान्भक्ष्यविकारांश्च चक्रुस्तस्य यथा पुरा ॥ १६-१-२१ (१७२३६)
ये चापि पृथिवीपालाः समाजग्मुस्ततस्ततः ।
उपातिष्ठन्त ते सर्वे कौरवेन्द्रं यथापुरा ॥ १६-१-२२ (१७२३७)
कुन्ती च द्रौपदी चैव सात्वती च यशस्विनी ।
उलूपी नागकन्या च देवी चित्राङ्गदा तथा ॥ १६-१-२३ (१७२३८)
धृष्टकेतोश्च भगिनी जरासन्धसुता तथा ।
एताश्चान्याश्च बह्व्यो वै योषितः पुरुषर्षभ ।

किंकराः पर्युपातिष्ठन्सर्वाः सुबलजां तथा ॥ १६-१-२४ (९७२३९)
यथा पुत्रवियुक्तोऽयं न किञ्चिद्दुःखमाप्नुयात् ।
इति तानन्वशाद्भातृन्नित्यमेव युधिष्ठिरः ॥ १६-१-२५ (९७२४०)
एवं ते धर्मराजस्य श्रुत्वा वचनमर्थवत् ।
सविशेषमवर्तन्ति भीममेकं तदा विना ॥ १६-१-२६ (९७२४१)
न हि तत्तस्य वीरस्य हृदयादपसर्पति ।
धृतराष्ट्रस्य दुर्बुद्ध्या यद्वृत्तं द्यूतमण्डले ॥ १६-१-२७ (९७२४२)

इति श्रीमन्महाभारते आश्रमवासिकपर्वणि आश्रमवासपर्वणि
प्रथमोऽध्यायः ॥ १ ॥

Mahabharata - AshramaVasika Parva - Chapter Footnotes

७-१-२ गान्धारी च यशस्विनीति झ थ षाठः ॥
७-१-५ उपातिष्ठदाराधितवान् ॥
७-१-९ सतां वृत्तिमवर्तन्तेति थ षाठः ॥
७-१-१३ तस्मिन्धृतराष्ट्रे समभवत्तन्निकटे अभवत् ॥
७-१-१४ वासं चक्रे नृपेण हेति क थ षाठः ॥
७-१-१६ प्रभावाद्विदुरस्य वै इति क थ षाठः ॥
७-१-१९ अरया शस्त्रविशेषेण लूनं छिन्नं शाकादि अरालु
तत्संस्कुर्वन्ति ते आरालिकाः शाकविशेषकर्तारः रागखाण्डविकास्तथेति
झ षाठः । रागषाडवं पिप्पलीशुठीशर्करोपेतो मुद्गयूषस्तत्कर्तारो
रागषाडविकाः ॥

आश्रमवासिकपर्व - अध्याय ००२

॥ श्रीः ॥

१६.२. अध्यायः २

अथाश्रमवासपर्व ॥ १ ॥

Mahabharata - AshramaVasika Parva - Chapter Topics

युधिष्ठिरेण नागराणां धृतराष्ट्रानुशासनपूर्वकं
सहभ्रातृभिरप्रमादेन तत्परितोषणम् ॥ १ ॥

Mahabharata - AshramaVasika Parva - Chapter Text

वैशम्पायन उवाच ।

एवं सम्पूजितो राजा पाण्डवैरंबिकासुतः ।

विजहार यथापूर्वमृषिभिः पर्युपस्थितः ॥ १६-२-१ (९७२४३)
 ब्रह्मदेयाग्रहारांश्च प्रददौ स कुरुद्वहः ।
 तच्च कुन्तीसुतो राजा सर्वमेवान्वमोदत ॥ १६-२-२ (९७२४४)
 आनृशंस्यपरो राजा प्रीयमाणो युधिष्ठिरः ।
 उवाच स तदा भ्रातृनमात्यांश्च महीपतिः ।
 मया चैव भवद्भिश्च मान्य एष नराधिपः ॥ १६-२-३ (९७२४५)
 निदेशे धृतराष्ट्रस्य यस्तिष्ठति स मे सुहृत् ।
 विपरीतश्च मे शत्रुर्नियम्यश्च भवेन्नरः ॥ १६-२-४ (९७२४६)
 परिवृत्तेषु चाहःसु पुत्राणां श्राद्धकर्मणि ।
 ददौ च राजा वित्तानि यावदस्य चिकीर्षितम् ॥ १६-२-५ (९७२४७)
 ततः स राजा कौरव्यो धृतराष्ट्रो महामनाः ।
 ब्राह्मणेभ्यो यथार्हेभ्यो ददौ वित्तान्यनेकशः ॥ १६-२-६ (९७२४८)
 धर्मिराजश्च भीमश्च सव्यसाची यमावपि ।
 तत्सर्वमन्ववर्तन्त धृतराष्ट्रव्यपेक्षया ॥ १६-२-७ (९७२४९)
 कथं नु राजा वृद्धः स पुत्रपौत्रवधादितः ।
 शोकमस्मत्कृतं प्राप्य न म्रियेतेति चिन्त्य ते ॥ १६-२-८ (९७२५०)
 यावद्धि कुरुवीरस्य जीवत्पुत्रस्य वै सुखम् ।
 तावत्सुखमवाप्नोति भोगांश्चैव व्यवस्थितान् ॥ १६-२-९ (९७२५१)
 ततस्ते सहिताः पञ्च भ्रातरः पाण्डुनन्दनाः ।
 तथाशीलाः समातस्थुर्धृतराष्ट्रस्य शासने ॥ १६-२-१० (९७२५२)
 धृतराष्ट्रश्च तान्सर्वान्विनीतान्नियमे स्थितान् ।
 शिष्यवृत्तिं समापन्नान्गुरुवत्प्रत्यपद्यत ॥ १६-२-११ (९७२५३)
 गान्धारी चैव पुत्राणां विविधैः श्राद्धकर्मभिः ।
 आनृण्यमगमत्कामान्विप्रेभ्यः प्रतिपाद्य सा ॥ १६-२-१२ (९७२५४)
 एवं धर्मभृतांश्रेष्ठो धर्मराजो युधिष्ठिरः ।
 भ्रातृभिः सहितो धीमान्पूजयामासं तं नृपम् ॥ १६-२-१३ (९७२५५)
 स राजा सुमहातेजा वृद्धः कुरुकुलोद्वहः ।
 न ददर्श तदा किञ्चिदप्रियं पाण्डुनन्दने ॥ १६-२-१४ (९७२५६)
 वर्तमानेषु सद्वृत्तिं पाण्डवेषु महात्मसु ।
 प्रीतिमानभवद्राजा धृतराष्ट्रोऽबिकासुतिः ॥ १६-२-१५ (९७२५७)
 सौबलेयी च गान्धारी पुत्रशोकमपास्य तम् ।
 सदैव प्रीतिमत्यासीत्तनयेषु निजेष्विव ॥ १६-२-१६ (९७२५८)
 प्रियाण्येव तु कौरव्यो नाप्रियाणि कुरुद्वहः ।
 वैचित्रवीर्यं नृपतौ समाचरत सर्वदा ॥ १६-२-१७ (९७२५९)
 यद्यद्ब्रूते च किञ्चित्स धृतराष्ट्रो जनाधिपः ।
 गुरु वा लघु वा कार्यं गान्धारी च तपस्विनी ॥ १६-२-१८ (९७२६०)

तं स राजा महाराज पाण्डवानां धुरंधरः ।
 पूजयित्वा वचस्तत्तदकार्षीत्परवीरहा ॥ १६-२-१९ (९७२६१)
 तेन तस्याभवत्प्रीतो वृत्तेन स नराधिपः ।
 अन्वतप्यत संस्मृत्य पुत्रं तं मन्दचेतसम् ॥ १६-२-२० (९७२६२)
 सदा च प्रातरुत्थाय कृतजप्यः शुचिर्नृपः ।
 आशास्ते पाण्डुपुत्राणां समरेष्वपराजयम् ॥ १६-२-२१ (९७२६३)
 ब्राह्मणान्स्वस्तिवाच्याथ हुत्वा चैव हुताशनम् ।
 आयूंषि पाण्डुपुत्राणामाशंसत नराधिपः ॥ १६-२-२२ (९७२६४)
 न तां प्रीतिं परामाप पुत्रेभ्यः स तदा पुरा ।
 यां प्रीतिं पाण्डुपुत्रेभ्यः सदाऽवाप नराधिपः । १६-२-२३ (९७२६५)
 ब्राह्मणानां यथा वृत्तः क्षत्रियाणां यथाविधः ।
 तथा विदुःशूद्रसङ्घानामभवत्स प्रियस्तदा ॥ १६-२-२४ (९७२६६)
 यच्च किञ्चित्तदा पापं धृतराष्ट्रसुतैः कृतम् ।
 अकृत्वा हृदि तत्पापं तं नृपं सोन्ववर्तत ॥ १६-२-२५ (९७२६७)
 यः कश्चिदपि यत्किञ्चित्प्रमादादंबिकासुते ।
 कुरुते द्वेष्यतामेति स कौन्तेयस्य धीमतः ॥ १६-२-२६ (९७२६८)
 न राज्ञो धृतराष्ट्रस्य न च दुर्योधनस्य वै ।
 उवाच दुष्कृतं कश्चिद्दुधिष्ठिरभयान्नरः ॥ १६-२-२७ (९७२६९)
 धृत्या तुष्टो नरेन्द्रः स गान्धारी विदुरस्तथा ।
 अजातशत्रोर्वृत्तेन न तु भीमस्य पार्थिवः ॥ १६-२-२८ (९७२७०)
 अन्ववर्तत भीमोपि निश्चितो धर्मजं नृपम् ।
 धृतराष्ट्रं च सम्प्रेक्ष्य सदा भवति दुर्मनाः ॥ १६-२-२९ (९७२७१)
 राजानमनुवर्तन्त धर्मपुत्रममित्रहा ।
 अन्ववर्तत संक्रुद्धो हृदयेन पराङ्मुखः ॥ १६-२-३० (९७२७२)

इति श्रीमन्महाभारते आश्रमवासिकपर्वणि आश्रमवासपर्वणि
 द्वितीयोऽध्यायः ॥ २ ॥

Mahabharata - AshramaVasika Parva - Chapter Footnotes

७-२-४ निरस्यञ्च भवेन्नर इति कथं पाठः ॥

आश्रमवासिकपर्व - अध्याय ००३

॥ श्रीः ॥

१६.३. अध्यायः ३

अथाश्रमवासपर्व ॥ १ ॥

भीमसेनपरुषभाषणश्रवणान्निर्वेदमुपगतवता धृतराष्ट्रेणि

सहगान्धार्या वनगमनाध्यवसायः ॥ १ ॥

तथा सकलपौरानयनेन तेषु स्वाध्यवसायनिवेदनम् ॥ २ ॥

वैशम्पायन उवाच ।

युधिष्ठिरस्य नृपतेर्दुर्योधनपितुस्तदा ।

नान्तरं ददृशू राज्ये पुरुषाः प्रणयं प्रति ॥ १६-३-१ (१७२७३)

यदा तु कौरवो राजा पुत्रं सस्मार बालिशम् ।

तदा भीमं हृदा राजन्नपध्याति स पार्थिवः ॥ १६-३-२ (१७२७४)

कौरवश्चैव भीमश्च हृदाऽन्योन्यमवर्तताम् ।

ध्यायन्तौ श्लक्ष्णया वाचा त्वन्योन्यमभितिष्ठितां १६-३-३ (१७२७५)

अप्रकाशं व्यलीकानि चकारास्य वृकोदरः ।

आज्ञां प्रत्यहरच्चापि कृतकैः पुरुषैः सदा ॥ १६-३-४ (१७२७६)

स्मरन्दुर्मन्त्रितं तस्य वृत्तान्यप्यस्य कानिचित् ।

गअसकृच्चाप्युवाचेदं हतास्ते मन्दचेतसः ॥ १६-३-५ (१७२७७)

अथ भीमः सुहृन्मध्ये बाहुशब्दं तथाऽकरोत् ।

संश्रवे धृतराष्ट्रस्य गान्धार्याश्चाप्यमर्षणः ॥ १६-३-६ (१७२७८)

स्मृत्वा दुर्योधनं शत्रुं कर्णदुःखासनावपि ।

प्रोवाचेदं सुसंरब्धो भीमः सपरुषं वचः ॥ १६-३-७ (१७२७९)

अन्धस्य नृपतेः पुत्रा मया परिघवाहुना ।

नीता लोकममुं सर्वे नानाशस्त्रास्त्रयोधिनः ॥ १६-३-८ (१७२८०)

इमौ तौ परिघप्रख्यौ भुजौ मम दुरासदौ ।

ययोरन्तरमासाद्य धार्तराष्ट्राः क्षयं गताः ॥ १६-३-९ (१७२८१)

ताविमौ चन्दनेनाकौ वन्दनीयौ च मे भुजौ ।

याभ्यां दुर्योधनो नीतः क्षयं ससुतबान्धवः ॥ १६-३-१० (१७२८२)

एतास्वान्याश्च विविधाः शल्यभुता नराधिपः ।

वृकोदरस्य ता वाचः श्रुत्वा निर्वेदमागमत् ॥ १६-३-११ (१७२८३)

सा च बुद्धिमती देवी कालपर्यायवेदिनी ।

गान्धारी सर्वधर्मज्ञा तान्यलीकानि शुश्रुवे ।

गकुन्तीं वर्या तु संवीक्ष्य शापे नास्याकरोन्मति' १६-३-१२ (१७२८४)

ततः पञ्चदशे वर्षे समतीते नराधिपः ।

राजा निर्वेदमापेदे भीमवाग्बाणपीडितः ॥ १६-३-१३ (१७२८५)

गसुखासक्तं कृच्छ्रपरं ज्ञात्वा चैव युधिष्ठिरम् ।

तपोयोगात्तपस्तप्तुं मनश्चक्रे महामतिः ॥ १६-३-१४ (१७२८६)
 नान्वबुध्यत तद्राजा कुन्तीपुत्रो युधिष्ठिरः ।
 श्वेताश्वोवाऽथकुन्ती वा द्रौपदी वा यशस्विनी ॥ १६-३-१५ (१७२८७)
 माद्रीपुत्रौ च भीमस्य मतं तावन्ववर्तताम् ।
 राज्ञस्तु चित्तं रक्षन्तौ नोचतुः स्वयमप्रियम् ॥ १६-३-१६ (१७२८८)
 ततः समानयामास धृतराष्ट्रः सुहृज्जनम् ।
 बाष्पसंदिग्धमत्यर्थमिदमाह च तान्भृशम् ॥ १६-३-१७ (१७२८९)
 विदितं भवतामेतद्यथा वृत्तः कुरुक्षयः ।
 ममापराधात्तत्सर्वमिति ज्ञेयं तु कौरवाः ॥ १६-३-१८ (१७२९०)
 योऽहं दुष्टमतिं मन्दो ज्ञातीनां भयवर्धनम् ।
 दुर्योधनं कौरवाणामाधइपत्येऽभ्यषेचयम् ।
 यच्चाहं वासुदेवस्य नाश्रौषं वाक्यमर्थवत् ॥ १६-३-१९ (१७२९१)
 वध्यतां साध्वयं पापः सामात्य इति दुर्मतिः ।
 पुत्रस्नेहाभिभूतस्तु हितमुक्तो मनीषिभिः ॥ १६-३-२० (१७२९२)
 विदुरेणाथ भीष्मेण द्रोणेन च कृपेण च ।
 पदेपदे भगवता व्यासेन च महात्मना ।
 संजयेनाथ गान्धार्या तदिदं तप्यते मया ॥ १६-३-२१ (१७२९३)
 यच्चाहं पाण्डुपुत्रेषु गुणवत्सु महात्मसु ।
 न न्यस्तवाञ्छ्रियं दीप्तां पितृपैतामहीमिमाम् ॥ १६-३-२२ (१७२९४)
 विनाशं पश्यमानो हि सर्वराज्ञां गदाग्रजः ।
 एतच्छ्रेयस्तु परममन्यत जनार्दनः ॥ १६-३-२३ (१७२९५)
 सोहमेतान्यलीकानि दुर्वृत्तान्यात्मनस्तदा ।
 हृदये शल्यभूतानि धारयामि सहस्रशः ॥ १६-३-२४ (१७२९६)
 विशेषतस्तु दह्यामि वर्षे पञ्चदशेऽद्य वै ।
 अस्य पापस्य शुद्ध्यर्थं नियतोस्मि सुदुर्मतिः ॥ १६-३-२५ (१७२९७)
 चतुर्थे नियते काले कदाचिदपि चाष्टमे ।
 तृष्णाविनयनं भुञ्जे गान्धारी वेद तन्मम ॥ १६-३-२६ (१७२९८)
 करोत्याहारमिति मां सर्वः परिजनः सदा ।
 युधिष्ठिरभयादेति भृशं तप्यति पाण्डवः ॥ १६-३-२७ (१७२९९)
 भूमौ शये जप्यपरो दर्भष्वजिनसंवृतः ।
 नियमव्यपदेशेन गान्धारी च यशस्विनी ॥ १६-३-२८ (१७३००)
 अहं पुत्रशतं वीरं सङ्ग्रामेष्वपलायिनम् ।
 नानुतप्ये हतं तत्र क्षत्रधर्मं हि तं विदुः ॥ १६-३-२९ (१७३०१)
 इत्युक्त्वा धर्मराजानमभ्यभाषत कौरवः ।
 भद्रं ते यादवीमातर्वचश्चेदं निबोध मे ॥ १६-३-३० (१७३०२)
 सुखमभ्युषितः पुत्र त्वया सुपरिपालितः ।

मया दानानि दत्तानि श्राद्धानि च पुनःपुनः ॥ १६-३-३१ (१७३०३)
प्रकृष्टं च मया पुत्र पुण्यं चीर्णं यथाबलम् ।
गान्धारी हतपुत्रेयं धैर्येणोदीक्षते च माम् ॥ १६-३-३२ (१७३०४)
द्रौपद्या ह्यपकर्तारस्तव चैश्वर्यहारिणः ।
समतीता नृशंसास्ते स्वधर्मेण हता युधि ॥ १६-३-३३ (१७३०५)
न तेषु प्रतिकर्तव्यं पश्यामि कुरुनन्दन ।
सर्वे शस्त्रजिताँल्लोकान्गतास्तेऽभिमुखं हताः ॥ १६-३-३४ (१७३०६)
आत्मनस्तु हितं पुण्यं प्रतिकर्तव्यमद्य ते ।
गान्धार्याश्चैव राजेन्द्र तदनुज्ञातुमर्हसि ॥ १६-३-३५ (१७३०७)
त्वं तु शस्त्रभृतां श्रेष्ठः सततं धर्मवत्सलः ।
राजा गुरुः प्राणभृतां तस्मादेतद्ब्रवीम्यहम् ॥ १६-३-३६ (१७३०८)
अनुज्ञातस्त्वया वीर संश्रयेयं वनान्यहम् ।
चीरवल्कलभृद्वाजगान्धार्या सहितोऽनया ॥ १६-३-३७ (१७३०९)
तवाशिषः प्रयुञ्जानो भविष्यामि वनेचरः ।
उचितं नः कुले तात सर्वेषां भरतर्षभ ।
पुत्रेष्वैश्वर्यमाधाय वयसोन्ते वनं नृप ॥ १६-३-३८ (१७३१०)
तत्राहं वायुभक्षो वा निराहारोपि वा वसन् ।
पत्न्या सहानया वीर चरिष्यामि तपः परम् ॥ १६-३-३९ (१७३११)
त्वं चापि फलभाक्तात तपसः पार्थिवो ह्यसि ।
फलभाजो हि राजानः कल्याणस्येतरस्य वा ॥ १६-३-४० (१७३१२)

इति श्रीमन्महाभारते आश्रमवासिकपर्वणि आश्रमवासपर्वणि
तृतीयोऽध्यायः ॥ ३ ॥

Mahabharata - AshramaVasika Parva - Chapter Footnotes

७-३-३ तथैव भीमसेनोऽपि धृतराष्ट्रं जनाधिपम् । नामर्षयत
राजेन्द्र सदैव दुष्टवद्भूदेति झ्ण पाठः ॥
७-३-२४ सोहमेतान्यतीतानीति क पाठः ॥
७-३-२६ तृष्णविनयनं तृषामात्रापहं मण्डदि नतु क्षुद्धाधिहरम् ॥

आश्रमवासिकपर्व - अध्याय ००४

॥ श्रीः ॥

१६.४. अध्यायः ४

अथाश्रमवासपर्व ॥ १ ॥

Mahabharata - AshramaVasika Parva - Chapter Topics

धृतराष्ट्रेण युधिष्ठिरंप्रति स्वस्य वनगमनाभ्यनुज्ञानप्रार्थना ॥ १ ॥
युधिष्ठिरेण धृतराष्ट्रानुशोचनपूर्वकं तत्प्रतिषेधने व्यासेन
युधिष्ठिरचोदनाय तत्रागमनम् ॥ २ ॥

Mahabharata - AshramaVasika Parva - Chapter Text

युधिष्ठिर उवाच ।

न मां प्रीणयते राज्यं त्वय्येवं दुःखिते नृप ।
दिङ्ग्रामस्तु सुदुर्बुद्धिं राज्यसक्तं प्रमादिनम् ॥ १६-४-१ (१७३१३)
गृहे वसन्तं दुःखार्तमुपवासकृशं भृशम् ।
यताहारं क्षितिशयं नाविदं भ्रातृभिः सह ॥ १६-४-२ (१७३१४)
अहोस्मि वञ्चितो मूढो भवता गूढबुद्धिना ।
विस्वासयित्वा पूर्वं मां यदिदं दुःखमश्नुथा ॥ १६-४-३ (१७३१५)
किं मे राज्येन भोगैर्वा किं यज्ञैः किं सुखेन वा ।
यस्य मे त्वं महीपाल दुखान्येतान्यवाप्तवान् ॥ १६-४-४ (१७३१६)
पीडितं चापि जानामि राज्यमात्मानमेव च ।
अनेन वचसा तेऽद्य दुःखितस्य जनेश्वरः ॥ १६-४-५ (१७३१७)
भवान्पिता भवान्माता भवान्नः परमो गुरुः ।
भवता विप्रहीणा वै क्वनु तिष्ठामहे वयम् ॥ १६-४-६ (१७३१८)
औरसो भवतः पुत्रो युयुत्सुर्नृपसत्तम ।
अस्तु राजा महाराज यमन्यं मन्यते भवान् ॥ १६-४-७ (१७३१९)
अहं वनं गमिष्यामि भवान्नाजा प्रशास्त्वदम् ।
नमामयशसा दग्धं भूयस्त्वं दग्धुमर्हसि ॥ १६-४-८ (१७३२०)
नाहं राजा भवान्नाजा भवता परवानहम् ।
कथं गुरुं त्वां धर्मज्ञमनुज्ञातुमिहोत्सहे ॥ १६-४-९ (१७३२१)
न मन्युर्हृदि नः कश्चित्सुयोधनकृतेऽनघ ।
भवितव्यं तथा तद्धि वयं चान्ये च मोहिताः ॥ १६-४-१० (१७३२२)
वयं पुत्रा हि भवोत यथा दुर्योधनादयः ।
गान्धारी चैव कुन्ती च निर्विशेषे मते मम ॥ १६-४-११ (१७३२३)
स मां त्वं यदि राजेन्द्र परित्यज्य गमिष्यसि ।
पृष्ठतस्त्वनुयास्यामि सत्यमात्मानमालभे ॥ १६-४-१२ (१७३२४)
इयं हि वसुसंपूर्णा मही सागरमेखला ।
भवता विप्रहीणस्य न मे प्रीतिकरी भवेत् ॥ १६-४-१३ (१७३२५)
भवदीयमिदं सर्वं शिरसा त्वां प्रसादये ।
त्वदधीनाः स्म राजेन्द्र व्येतु ते मानसो ज्वरः ॥ १६-४-१४ (१७३२६)
भवितव्यमनुप्राप्तो मन्ये त्वं वसुधाधिप ।

दिष्ट्या शुश्रूषमाणस्त्वां मोक्षिष्ये मनसो ज्वरं ॥ १६-४-१५ (१७३२७)
 धृतराष्ट्र उवाच । १६-४-१६क्ष (८०३१)
 तापस्ये मे मनस्तात वर्तते कुरुनन्दन ।
 उचितं च कुलेऽस्माकमरण्यगमनं प्रभो ॥ १६-४-१६ (१७३२८)
 चिरमध्युषितः पुत्र चिरं शुश्रूषितस्त्वया ।
 वृद्धं मामप्यनुज्ञातुमर्हसि त्वं नराधिप ॥ १६-४-१७ (१७३२९)
 वैशम्पायन उवाच । १६-४-१८क्ष (८०३२)
 इत्युक्त्वा धर्मराजानं वेपमानं कृताञ्जलिम् ।
 उवाच विदुरं राजा धृतराष्ट्रोऽबिकासुतः ॥ १६-४-१८ (१७३३०)
 संजयं च महात्मानं कृपं चापि महारथम् ।
 अनुनेतुमिहेच्छामि भवद्भिर्वसुधाधिपम् ॥ १६-४-१९ (१७३३१)
 म्लायते मे मनो हीदं मुखं च परिशुष्यति ।
 वयसा च प्रकृष्टेन वाग्व्यायामेन चैव ह ॥ १६-४-२० (१७३३२)
 इत्युक्त्वा स तु धर्मात्मा वृद्धो राजा कुरुद्वहः ।
 गान्धारीं शिश्रिये धीमान्सहसैव गतासुवत् ॥ १६-४-२१ (१७३३३)
 तं तु दृष्ट्वा समासीनं विसंज्ञमिव कौरवम् ।
 आर्तिं राजाऽगमत्तीव्रां कौन्तेयः परवीरहा ॥ १६-४-२२ (१७३३४)
 युधिष्ठिर उवाच । १६-४-२३क्ष (८०३३)
 यस्य नागसहस्रेण शतसङ्ख्येन वै बलम् ।
 सोयं नारीं व्यपाश्रित्य शेते राजा गतासुवत् ॥ १६-४-२३ (१७३३५)
 आयसी प्रतिमा येन भीमसेनस्य सा पुरा ।
 चूर्णीकृता बलवता सोबलामाश्रितः स्त्रियम् ॥ १६-४-२४ (१७३३६)
 धिगस्तु मामधर्मज्ञं धिगबुद्धिं धिक्च मे श्रुतम् ।
 यत्कृते पृथिवीपालः शेतेऽयमतथोचितः ॥ १६-४-२५ (१७३३७)
 अहमप्युपवत्स्यामि यथैवायं गुरुर्मम ।
 यदि राजा न भुङ्क्तेऽयं गान्धारी च यशस्विनी ॥ १६-४-२६ (१७३३८)
 वैशम्पायन उवाच । १६-४-२७क्ष (८०३४)
 ततोस्य पाणिना राजञ्जलशीतेन पाण्डवः ।
 उरो मुखं च शनकैः पर्यमार्जत धर्मवित् ॥ १६-४-२७ (१७३३९)
 तेन रत्नौषधिमता पुण्येन च सुगन्धिना ।
 पाणिस्पर्शेन राज्ञः स राजा संज्ञामवाप ह ॥ १६-४-२८ (१७३४०)
 स्पृशन्तं पाणिना भूयः परिष्यज्य च पाण्डवम् ।
 गउवाच राजा धर्मज्ञो धृतराष्ट्रः शुभं वचः ॥ १६-४-२९ (१७३४१)
 जीवामीवातिसंस्पर्शात्तव राजीवलोचन ।
 मूर्धानं च तवाघ्रातुमिच्छामि मनुजाधिप ।
 पाणिभ्यां हि परिस्प्रष्टुं प्राणानां हितमात्मनि ॥ १६-४-३० (१७३४२)

अष्टमो ह्यद्य कालोऽयमाहारस्य कृतस्य मे ।
 येनाहं कुरुशार्दूल शक्नोमि न विचेष्टितुम् ॥ १६-४-३१ (९७३४३)
 व्यायामश्चायमत्यर्थं कृतस्त्वामभियाचता ।
 ततो ग्लानमनास्तान नष्टसंज्ञ इवाभवम् ॥ १६-४-३२ (९७३४४)
 तवामृतसुखस्पर्शं हस्तस्पर्शमिमं प्रभो ।
 लब्ध्वा संजीवितोस्मीति मन्ये कुरुकुलोद्धह ॥ १६-४-३३ (९७३४५)
 वैशम्पायन उवाच । १६-४-३४क्ष् (८०३५)
 एवमुक्तस्तु कौन्तेयः पित्रा ज्येष्ठेन भारत ।
 पस्पर्शं सर्वगात्रेषु स्नेहार्द्रस्तं शनैस्तदा ॥ १६-४-३४ (९७३४६)
 उपलभ्य ततः प्राणान्धृतराष्ट्रो महीपतिः ।
 बाहुभ्यां सम्परिष्वज्य मूर्ध्याजिघ्रत पाण्डवम् ॥ १६-४-३५ (९७३४७)
 विदुरादयश्च ते सर्वे रुरुदुर्दुःखिता भृशम् ।
 अतिदुःखात्तु राजानं नोचुः किञ्चन पाण्डवम् ॥ १६-४-३६ (९७३४८)
 गान्धारी त्वेव धर्मज्ञा मनसोद्धहती भृशम् ।
 दुःखान्यधारयद्राजन्मैवमित्येव चाब्रवीत् ॥ १६-४-३७ (९७३४९)
 इतरास्तु स्त्रियः सर्वाः कुन्त्या सह सुदुःखिताः ।
 नेत्रैरागतविक्लेदैः परिवार्यं स्थिताऽभवन् ॥ १६-४-३८ (९७३५०)
 अथाब्रवीत्पुनर्वाक्यं धृतराष्ट्रो युधिष्ठिरम् ।
 अनुजानीहि मां राजंस्तापस्ये भरतर्षभ ॥ १६-४-३९ (९७३५१)
 ग्लायते मे मनस्तात भूयोभूयः प्रजल्पतः ।
 न मामतः परं पुत्रं परिक्लेष्टुमिहार्हसि ॥ १६-४-४० (९७३५२)
 तस्मिंस्तु कौरवेन्द्रे तं तथा ब्रुवति पाण्डवम् ।
 सर्वेषामवरोधानामार्तनादो महानभूत् ॥ १६-४-४१ (९७३५३)
 दृष्ट्वा कृशं विवर्णं च राजानमतथोचितम् ॥
 उपवासपरिश्रान्तं त्वगस्थिपरिवारितम् ॥ १६-४-४२ (९७३५४)
 धर्मपुत्रः स्वपितरं परिष्वज्य महाप्रभुम् ।
 शोकजं बाष्पमुत्सृज्य पुनर्वचनमब्रवीत् ॥ १६-४-४३ (९७३५५)
 न कामये नरश्रेष्ठ जीवितं पृथिवीं तथा ।
 यथा तव प्रियं राजंश्चिकीर्षामि परंतप ॥ १६-४-४४ (९७३५६)
 यदि चाहमनुग्राह्यो भवतो दयितोऽपि वा ।
 क्रियतां तावदाहारस्ततो वेत्स्याम्यहं परम् ॥ १६-४-४५ (९७३५७)
 ततोऽब्रवीन्महातेजा धृतराष्ट्रो युधिष्ठिरम् ।
 अनुज्ञातस्त्वया पुत्रं भुञ्जीयामिति कामये ॥ १६-४-४६ (९७३५८)
 इति ब्रुवति राजेन्द्रे धृतराष्ट्रे युधिष्ठिरम् ।
 ऋषिः सत्यवतीपुत्रो व्यासोऽभ्योत्य वचोऽब्रवीत् ॥ १६-४-४७ (९७३५९)

इति श्रीमन्महाभारते आश्रमवासिकपर्वणि आश्रमिवासपर्वणि
चतुर्थोऽध्यायः ॥ ४ ॥

आश्रमवासिकपर्व - अध्याय ००५

॥ श्रीः ॥

१६.५. अध्यायः ५

अथाश्रमवासपर्व ॥ १ ॥

Mahabharata - AshramaVasika Parva - Chapter Topics

व्यासेन युधिष्ठिरं प्रति सहेतूपन्यासं धृतराष्ट्रस्य
धृतराष्ट्रस्य वनगमनाभ्यनुज्ञानचोदनापूर्वकं स्वाश्रमगमनम्
॥ १ ॥

युधिष्ठिरेण धृतराष्ट्रं प्रति कृच्छ्रेण
तदभ्यनुज्ञानाङ्गीकरणम् ॥ २ ॥

Mahabharata - AshramaVasika Parva - Chapter Text

व्यास उवाच ।

युधिष्ठिर महाबाहो ककककककककक कुरुनन्दनः ।
धृतराष्ट्रो महातेजास्तत्कुरुष्वविचारयन् ॥ १६-५-१ (१७३६०)
अयं हि वृद्धो नृपतिर्हतपुत्रो विशेषतः ।
नेदं कृच्छ्रं चिरतरं सहेदिति मतिर्मम ॥ १६-५-२ (१७३६१)
गान्धारी च महाभागा प्राज्ञा करुणवेदिनी ।
पुत्रशोकं महाराज धैर्येणोद्वहते भृशम् ॥ १६-५-३ (१७३६२)
अहमप्येतदेव त्वां ब्रवीमि कुरु मे वचः ।
अनुज्ञां लभतां राजा मां वृथेह मरिष्यति ॥ १६-५-४ (१७३६३)
गस्वस्थो भवत्वयं धीमान्वनेषु मधुगन्धिषु ।
राजर्षीणां पुराणानामनुयातु गतिं नृपः । राजर्षीणां हि सर्वेषामन्ते
वनमुपाश्रयः ॥ १६-५-५ (१७३६४)
वैशम्पायन उवाच । १६-५-६क्ष् (८०३६)
इत्युक्तः स तदा राजा व्यासेनाद्भुतकर्मणा ।
प्रत्युवाच महातेजा धर्मराजो महामुनिम् ॥ १६-५-६ (१७३६५)
भगवानेव नो मान्यो भगवानेव नो गुरुः ।
भगवानस्य राज्यस्य कुलस्य च परायणम् ॥ १६-५-७ (१७३६६)
अहं तु पुत्रो भगवन्पिता राजा गुरुश्च मे ।
निदेशवती च पितुः पुत्रो भवति धर्मतः ॥ १६-५-८ (१७३६७)

वैशम्पायन उवाच । १६-५-१क्ष (८०३७)
 इत्युक्तः स तु तं प्राह व्यासो वेदविदांवरः ।
 युधिष्ठिरं महातेजाः पुनरेव महाकविः ॥ १६-५-१ (१७३६८)
 एवमेतन्महाभाग यथा वदसिं भारत ।
 राजाऽयं वृद्धतां प्राप्तः प्रमाणे परमे स्थितः ॥ १६-५-१० (१७३६९)
 सोयं मयाऽभ्यनुज्ञातस्त्वथा च पृथिवीपतिः ।
 करोतु स्वमभिप्रायं मा स्म विघ्नकरो भव ॥ १६-५-११ (१७३७०)
 एष एव परो धर्मो राजर्षीणां युधिष्ठिर ।
 समरे वा भवेन्मृत्युर्वने वा विधिपूर्वकम् ॥ १६-५-१२ (१७३७१)
 पित्रा तु तव राजेन्द्र पाण्डुना पृथिवीक्षिता ।
 शिष्यभूतेन राजाऽयं गुरुवत्पर्युपासितः ॥ १६-५-१३ (१७३७२)
 ऋतुभिर्दक्षिणावद्भी रत्नपर्वतशोभितैः ।
 महद्भिरिष्टं गौर्भुक्ता प्रजाश्च परिपालिताः ॥ १६-५-१४ (१७३७३)
 पुत्रसंस्थं च विपुलं राज्यं विप्रोषिते त्वयि ।
 त्रयोदशसमा भुक्तं दत्तं च विविधं वसु ॥ १६-५-१५ (१७३७४)
 त्वया चायं नरव्याघ्र गुरुशुश्रूषयाऽनघ ।
 आराधितः स भृत्येन गान्धारी च यशस्विनी ॥ १६-५-१६ (१७३७५)
 अनुजानीहि पितरं समयोऽस्म तपोविधौ ।
 न मन्युर्विद्यते चास्य सुसूक्ष्मोऽपि युधिष्ठिर ॥ १६-५-१७ (१७३७६)
 वैशम्पायन उवाच । १६-५-१८क्ष (८०३८)
 एतावदुक्त्वा वचनमनुमान्य च पार्थिवम् ।
 तथाऽस्त्विति च तेनोक्तः कौतेयेन ययौ वनम् ॥ १६-५-१८ (१७३७७)
 गते भगवति व्यासे राजा पाण्डुसुतस्तदा ।
 प्रोवाच पितरं वृद्धं मन्दमन्दमिवानतः ॥ १६-५-१९ (१७३७८)
 यदाह भगवान्व्यासो यच्चापि भवतो मतम् ।
 यथाऽऽह च महेश्वासः कृपो विदुर एव च ॥ १६-५-२० (१७३७९)
 युयुत्सुः संजयश्चैव तत्कर्तास्म्यहमञ्जसा ।
 सर्व एव हि मान्या मे कुलस्य हि हितैषिणः ॥ १६-५-२१ (१७३८०)
 इदं तु याचे नृपते त्वामहं शिरसा नतः ।
 क्रियतां तावदाहारस्ततो गच्छाश्रमं प्रति ॥ १६-५-२२ (१७३८१)

इति श्रीमन्महाभारते आश्रमवासिकपर्वणि आश्रमवासपर्वणि
 पञ्चमोऽध्यायः ॥ ५ ॥

Mahabharata - AshramaVasika Parva - Chapter Footnotes

७-५-१७ तपोविधौ तपःकरणे ॥

आश्रमवासिकपर्व - अध्याय ००६

॥ श्रीः ॥

१६.६. अध्यायः ६

अथाश्रमवासपर्व ॥ १ ॥

Mahabharata - AshramaVasika Parva - Chapter Topics

वनं यियासुना धृतराष्ट्रेण युधिष्ठिराय राजनीत्युपदेशः ॥ १ ॥

Mahabharata - AshramaVasika Parva - Chapter Text

वैशम्पायन उवाच ।

ततो राज्ञाऽभ्यनुज्ञातो धृतराष्ट्रो महामनाः ।
ययौ स्वभवनं राजा गान्धार्याऽनुगतस्तदा ॥ १६-६-१ (१७३८२)
मन्दप्राणगतिर्धामान्कृच्छ्रादिव समुद्रहन् ।
पदानि स महीपालो जीर्णो गजपतिर्यथा ॥ १६-६-२ (१७३८३)
तमन्वगच्छद्विदुरो विद्वान्सूतश्च संजयः ।
स चापि परमेष्वासः कृपः सारद्वतस्तथा ॥ १६-६-३ (१७३८४)
स प्रविश्य गृहं राजा कृतपूर्वाह्निकक्रियः ।
तर्पयित्वा द्विजश्रेष्ठानाहारमकरोत्तदा ॥ १६-६-४ (१७३८५)
गान्धारी चैव धर्मज्ञा कुन्त्या सह मनस्विनी ।
वधूभिरुपचारेण पूजिताऽभुङ्क्त भारत ॥ १६-६-५ (१७३८६)
कृताहारं कृताहाराः सर्वे ते विदुरादयः ।
पाण्डवाश्च कुरुश्रेष्ठमुपातिष्ठन्त तं नृपम् ॥ १६-६-६ (१७३८७)
ततोऽब्रवीन्महाराजः कुन्तीपुत्रमुपह्वरे ।
निषण्णं पाणिना पृष्ठे संस्पृशन्नविकासुतः ॥ १६-६-७ (१७३८८)
अप्रमादस्त्वया कार्यः सर्वथा कुरुनन्दन ।
अष्टाङ्गे राजशार्दूल राज्ये धर्मपुरस्कृते ॥ १६-६-८ (१७३८९)
तत्तु शक्यं महाराज रक्षितुं पाण्डुनन्दन ।
राज्यं धर्मेण कौन्तेय विद्वानसि निबोध तत् ॥ १६-६-९ (१७३९०)
विद्यावृद्धान्सदैव त्वमुपासीथा युधिष्ठिर ।
शृणुयास्ते च यद्ब्रूयुः कुर्याश्चैवाविचारयन् ॥ १६-६-१० (१७३९१)
प्रातरुस्थाय तान्नाजन्पूजयित्वा यथाविधि ।
कृत्यकाले समुत्पन्ने पृच्छेथाः कार्यमात्मनः ॥ १६-६-११ (१७३९२)
ते तु सम्मानिता राजंस्त्वया लोकहितार्थिना ।

प्रवक्ष्यन्ति हितं तात सर्वथा तव भारत ॥ १६-६-१२ (९७३९३)
 इन्द्रियाणि च सर्वाणि वाजिवत्परिपालय ।
 हितायैव भविष्यन्ति रक्षितं द्रविणं यथा ॥ १६-६-१३ (९७३९४)
 अमात्यानुपधातीतान्पितृपैतामहाञ्जुचीन् ।
 दान्तान्कर्मसु सर्वेषु मुख्यान्मुख्येषु योजयेः ॥ १६-६-१४ (९७३९५)
 चारयेथाश्च सततं चारैरविदितः परैः ।
 परीक्षितैर्बहुविधैः स्वराष्ट्रेषु परेषु च ॥ १६-६-१५ (९७३९६)
 पुरं च ते सुगुप्तं स्याद्दृढप्राकारतोरणम् ।
 अट्टाट्टालकसम्बाधं षट्पदं सर्वतो दिशम् ॥ १६-६-१६ (९७३९७)
 तस्य द्वाराणि सर्वाणि पर्याप्तानि बृहन्ति च ।
 सर्वतः सुविभक्तानि यन्त्रैरारक्षितानि च ॥ १६-६-१७ (९७३९८)
 पुरुषैरलमर्थस्ते विदितैः कुलशीलतः ।
 आत्मा च रक्ष्यः सततं भोजनादिषु भारत ।
 विहाराहारकालेषु माल्यशय्यासनेषु च ॥ १६-६-१८ (९७३९९)
 स्त्रियश्च ते सुगुप्ताः स्युर्वृद्धैराप्तैरधिष्ठिताः ।
 शीलवद्भिः कुलीनैश्च विद्वद्भिश्च युधिष्ठिर ॥ १६-६-१९ (९७४००)
 मन्त्रिणिश्चैव कुर्वीथा द्विजान्विद्याविशारदान् ।
 विनीतांश्च कुलीनांश्च धर्मार्थकुशलानृजून् ॥ १६-६-२० (९७४०१)
 तैः सार्धं मन्त्रयेथास्त्वं नात्यर्थं बहुभिक सह ।
 समस्तैरपि च व्यस्तैर्व्यपदेशेन केनचित् ॥ १६-६-२१ (९७४०२)
 सुसंवृतं मन्त्रगृहं स्थलं चारुह्य मन्त्रयेः ।
 अरण्ये निःशलाके वा न च रात्रौ कथञ्चन ॥ १६-६-२२ (९७४०३)
 वानराः पक्षिणश्चैव ये मनुष्यानुकारिणः ।
 सर्वे मन्त्रगृहे वर्ज्या ये चापि जडपङ्गवः ॥ १६-६-२३ (९७४०४)
 मन्त्रभेदे हि ये दोषा भन्ति पृथिवीक्षिताम् ।
 न ते शक्याः समाधातुं कथञ्चिदिति मे मतिः ॥ १६-६-२४ (९७४०५)
 दोषांश्च मन्त्रभेदस्य ब्रूयास्त्वं मन्त्रिमण्डले ।
 अभेदे च गुणा राजन्पुनःपुनररिंदम ॥ १६-६-२५ (९७४०६)
 पौरजानपदानां च शौचशौचे युधिष्ठिर ।
 यथा स्याद्विदितं राजंस्तथा कार्यं कुरुद्वह ॥ १६-६-२६ (९७४०७)
 व्यवहारश्च ते राजन्नित्यमाप्तैरधिष्ठितः ।
 योज्यस्तुष्टैर्हितै राजन्नित्यं चारैरनुष्ठितः ॥ १६-६-२७ (९७४०८)
 परिमाणं विदित्वा च दण्डं दण्डेषु भारत ।
 प्रणयेयुर्यथान्यायं पुरुषास्ते युधिष्ठिर ॥ १६-६-२८ (९७४०९)
 आदानरुचयश्चैव परदाराभिमर्शिनः ।
 उग्रदण्डप्रधानाश्च मिथ्याव्याहारिणस्तथा ॥ १६-६-२९ (९७४१०)

आक्रोष्टारश्च लुब्धाश्च हर्तारः साहसप्रियाः ।
 सभाविहारभेत्तारो वर्णानां च प्रदूषकाः ।
 हिरण्यदण्ड्या वध्याश्च कर्तव्या देशकालतः ॥ १६-६-३० (१७४११)
 गअवरोधभूमौ भृत्यैश्च पानं सह विवर्जयेत् ।
 आक्रोशन्त्यनुमत्तास्ते कलत्रं वाऽपि गृह्णते ॥ १६-६-३१ (१७४१२)
 जिघांसन्त्यपि शस्त्रेण नष्टाः क्रीडन्ति चोत्कटाः ।
 नानाक्षेपा व्याहरन्ति गम्यागम्यं न जानते ॥ १६-६-३२ (१७४१३)
 अतिपानेन राजाऽपि सर्वं कोशं विनाशयेत् ।
 वितरेद्गायकेभ्यश्च वृथा च द्रव्यसञ्चयम् ॥ १६-६-३३ (१७४१४)
 शब्दमात्मनि दोषांश्च पिबेदेकश्च जायया ।
 युक्त्या प्रकाशमयति सुवीर्यस्य विवृद्धये ॥ १६-६-३४ (१७४१५)
 प्रातरेव हि पश्यथा ये कुर्युः प्रियकर्म ते ।
 अलङ्कारमथो भोज्यमत ऊर्ध्वं समाचरेः ॥ १६-६-३५ (१७४१६)
 पश्येथाश्चि ततो योधान्सदा त्वं प्रतिहर्षयन् ।
 दूतानां च चराणां च प्रदोषस्ते सदा भवेत् ॥ १६-६-३६ (१७४१७)
 सदा चापररात्रान्ते भवेत्कार्यार्थनिर्णयः ।
 मध्यरात्रे विहारस्ते मध्याह्ने च सदा भवेत् ॥ १६-६-३७ (१७४१८)
 सर्वे त्वौपयिकाः कालाः कार्याणां भरतर्षभ ।
 तथैवालङ्कृतः काले तिष्ठिथा भूरिदक्षिणः ॥ १६-६-३८ (१७४१९)
 ग्न विद्राव्य च तिष्ठेत परिहार्यं विभूषणम् ।
 प्रयोज्यं सर्वदैवेह मङ्गल्यं पापनाशनम् ॥ १६-६-३९ (१७४२०)
 चक्रवत्तात कार्याणां पर्यायो दृश्यते सदा ।
 कोशस्य निचये यत्नं कुर्वीथा न्यायतः सदा ।
 विविधस्य महाराज विपरीतं विवर्जयेः ॥ १६-६-४० (१७४२१)
 चारैर्विदित्वा शत्रूंश्च ये राज्ञामन्तरैषिणः ।
 तानापतैः पुरुषैर्दूराद्धातयेथा नराधिप ॥ १६-६-४१ (१७४२२)
 कर्म दृष्ट्वाऽथ भृत्यांस्त्वं वरयेथाः कुरुद्वह ।
 कारयेथाश्च कर्माणि युक्तायुक्तैरधिष्ठितैः ॥ १६-६-४२ (१७४२३)
 सेनाप्राणेता च भवेत्तव तात दृढव्रतः ।
 शूरः क्लेशसहस्रैव हितो भक्तश्च पूरुषः ॥ १६-६-४३ (१७४२४)
 सर्वे जनपदाश्चैव तव कर्माणि पाण्डव ।
 गोवद्रासभवच्चैव कुर्युर्ये व्यवहारिणः ॥ १६-६-४४ (१७४२५)
 स्वरन्ध्रं पररन्ध्रं च स्वेषु चैव परेषु च ।
 उपलक्षयितव्यं ते नित्यमेव युधिष्ठिर ॥ १६-६-४५ (१७४२६)
 देशजाश्चैव पुरुषा विक्रान्ताः स्वेषु कर्मसु ।
 यात्राभिरनुरूपाभिरनुग्राह्या हितास्त्वया ॥ १६-६-४६ (१७४२७)

गुणार्थिनां गुणः कार्यो विदुषा वै जनाधिप ।
अविचार्याश्च ते ते स्युरचला इव नित्यशः ॥ ॥ १६-६-४७ (१७४२८)

इति श्रीमन्महाभारते आश्रमवासिकपर्वणि आश्रमवासपर्वणि
षष्ठोऽध्यायः ॥ ६ ॥

Mahabharata - AshramaVasika Parva - Chapter Footnotes

- ७-६-५ अभुङ्क्त भुक्तवती ॥
७-६-८ अष्टाङ्गे स्वाम्यमात्यादियुते ॥
७-६-१३ राज्यवत्परिपालयेति क थ पाठः ॥
७-६-१६ अष्टा दुर्गोपरिभागे सञ्चारस्थानानि । षट्पदं षड्भिः
पदैः पदनीयैः स्थानैर्युक्तम् । तेन सप्तप्राकारमिति गम्यते । तत्र
सप्तमस्यान्तःपुरत्वात् षडेवान्येषां पदनीयानि स्थानानि ॥
७-६-२२ निःशलाके अतृणे । सतृणे ह्यासन्नः परचारो ज्ञातुमशक्य इति ॥
७-६-२९ आदानरुचयः उत्कोचोपजीविनः ॥
७-६-३६ प्रदोषो रजनीमुखं दूतादीनां दर्शनकालः । प्रदेयस्ते सदा
भवेदिति क थ पाठः ॥
७-६-४४ गवादिवत् आहारमात्रवेतनाः । व्यवहारिणः कारुशिल्पिप्रभृतयः ॥

आश्रमवासिकपर्व - अध्याय ००७

॥ श्रीः ॥

१६.७. अध्यायः ७

अथाश्रमवासपर्व ॥ १ ॥

Mahabharata - AshramaVasika Parva - Chapter Topics

धृतराष्ट्रेण युधिष्ठिरं प्रति राजनीतिकथनम् ॥ १ ॥

Mahabharata - AshramaVasika Parva - Chapter Text

धृतराष्ट्र उवाच ।

मण्डलानि च बुध्येथाः परेषामात्मनस्तथा ।
उदासीनगुणानां च मध्यस्थानां च भारत ॥ १६-७-१ (१७४२९)
चतुर्णां शत्रुजातानां सर्वेषामाततायिनाम् ।
मित्रं चामित्रमित्रं च बोद्धव्यं तेऽरिकर्शन ॥ १६-७-२ (१७४३०)
अथ नानाजनपदा दुर्गाणि विविधानि च ।
बलानि च कुरुश्रेष्ठ भवत्येषां यथेच्छकम् ॥ १६-७-३ (१७४३१)

ते च द्वादश कौन्तेय राजानो विविधात्मकाः ।
 मन्त्रिप्रधानाश्च गुणाः षष्टिर्द्वादश च प्रभो ॥ १६-७-४ (१७४३२)
 एतन्मण्डलमित्याहुराचार्या नीतिकोविदाः ।
 अत्र षाड्गुण्यमाचतं युधिष्ठिर निबोध तत् ॥ १६-७-५ (१७४३३)
 वृद्धिक्षयौ च विज्ञेयौ स्थानं च कुरुसत्तम ।
 द्विसप्तत्यां महाबाहो ततः षाड्गुण्यजा गुणाः ॥ १६-७-६ (१७४३४)
 यथा स्वपक्षो बलवान्परपक्षस्तथा बलः ।
 विगृह्य शत्रून्कौन्तेय यायात्क्षितिपतिस्तदा ॥ १६-७-७ (१७४३५)
 यदा परे च बलिनः स्वपक्षश्चैव दुर्बलः ।
 सार्धं विद्वांस्तदा क्षीणः परैः सन्धिं मसाश्रयेत् ॥ १६-७-८ (१७४३६)
 द्रव्याणां सञ्चयश्चैव कर्तव्यः सुमहांस्तथा ।
 यदा समर्था यानाय नचिरेणैव भारत ॥ १६-७-९ (१७४३७)
 तदा सर्वं विधेयं स्यात्स्थानेन च विचारयेत् ।
 भूमिरल्पफला देया विपरीतस्य भारत ॥ १६-७-१० (१७४३८)
 हिरण्यरूप्यभूयिष्ठं मित्रं क्षीणमकोशभृत् ।
 विपरीतं निगृह्णीयात्स्वयं सन्धिविशारदः ॥ १६-७-११ (१७४३९)
 सन्ध्यर्थं राजपुत्रं वा लिप्सेथा भरतर्षभ ।
 विपरीतं न तच्छ्रेयः पुत्र कस्यांचिदापदि ॥ १६-७-१२ (१७४४०)
 तस्याः प्रमोक्षे यत्नं च कुर्याः सोपायमन्त्रवित् ।
 प्रकृतीनां च राजेन्द्र राजा दीनान्विभावयेत् ॥ १६-७-१३ (१७४४१)
 क्रमेणि युगपद्बुध्वा व्यसनानां बलाबलम् ।
 पीडनं स्तंभनं चैव कोशभङ्गस्तथैव च ॥ १६-७-१४ (१७४४२)
 कार्यं यत्नेन शत्रूणां स्वराज्यं रक्षता स्वयम् ।
 न च हिंस्योऽभ्युपगतः सामन्तो वृद्धिमिच्छता ॥ १६-७-१५ (१७४४३)
 कौन्तेय तद्धितं ते स्यात्पृथिवीं विजिगीषतः ।
 गुणानां भेदने योगमीप्सेथाः सह मन्त्रिभिः ॥ १६-७-१६ (१७४४४)
 साधुसङ्ग्रहणाच्चैव पापनिग्रहणात्तथा ।
 आत्मसात्करणे नित्यं पालनानि गृहे तथा ।
 दुर्बलाश्चैव सततं नान्वेष्टव्या बलीयसा ॥ १६-७-१७ (१७४४५)
 तिष्ठेथा राजशार्दूल वैतसीं वृत्तिमास्थितः ।
 यद्येनमभियायाच्च बलवान्दुर्बल नृपः । १६-७-१८ (१७४४६)
 सामादिभिरुपायैस्तं क्रमेणि विनिवर्तयेः ।
 अशक्नुवंश्च युद्धाय निष्पतेत्सह मन्त्रिभिः ॥ १६-७-१९ (१७४४७)
 कोशेन पौरैर्दण्डेन ये चास्य प्रियकारिणः ।
 असम्भवे तु सर्वस्य यथा मुख्येन निष्पतेत् ।
 क्रमेणानेन मोक्षः स्याच्छरीरं प्रति केवलम् ॥ १६-७-२० (१७४४८)

इति श्रीमन्महाभारते आश्रमवासिकपर्वणि आश्रमवासपर्वणि
सप्तमोऽध्यायः ॥ ७ ॥

Mahabharata - AshramaVasika Parva - Chapter Footnotes

७-७-१ मण्डलानि अरिर्मित्रमित्यादीनि ॥

७-७-३ यथेच्छकं परैर्भेद्यत्वमभेद्यत्वं च भवति
तस्मादवहितस्तिष्ठेत् । तथामात्या जनपदा इति झ षाठः । भवत्येषां
स्वकं परमिति थ षाठः ॥

७-७-४ द्वादश चत्वारः शत्रुजाताः । षट् आततायिनः । मित्रं
अमित्रमित्रं चेति षष्टिर्गुणाः । कृष्यादीन्यष्टौ
संधानकर्माणि । बालादयो विंशतिरसंधेया । नास्तिक्यादयश्चतुर्दश
दोषाः । मन्त्रादीन्यष्टादश तीर्थानीति । एतेषु केचित् हानार्थं
ज्ञातव्याः केचिदुपादानार्थम् ॥

७-७-५ ततः षाड्गुण्यचारिण इति क थ षाठः ॥

७-७-६ द्रव्याणां सञ्चये चैव यत्नः कार्यः सदा भवेत् इति क षाठः ॥

७-७-९ दीनान् अन्धवधिरादीन् विभावयेत्पूजयेत् ॥

७-७-१३ एनं त्वाम्

आश्रमवासिकपर्व - अध्याय ००८

॥ श्रीः ॥

१६.८. अध्यायः ८

अथाश्रमवासपर्व ॥ १ ॥

Mahabharata - AshramaVasika Parva - Chapter Topics

धृतराष्ट्रेण युधिष्ठिरं प्रति राजनीतिकथनम् ॥ १ ॥

Mahabharata - AshramaVasika Parva - Chapter Text

धृतराष्ट्र उवाच ।

सन्धिविग्रहमप्यत्र पश्येथा राजसत्तम ।

द्वियोनिं विविधोपायं बहुकल्पं युधिष्ठिर ॥ १६-८-१ (१७४४९)

कौरव्य पर्युपासीथाः स्थित्वा द्वैविध्यमात्मनः ।

तुष्टपुष्टजनः शत्रुरर्थवानिति च स्मरेत् ॥ १६-८-२ (१७४५०)

पर्युपासनकाले तु विपरीतं विधीयते ।

आमर्दकाले राजेन्द्र व्यवसायस्ततोऽपरः ॥ १६-८-३ (१७४५१)

व्यसनं भेदनं चैव शत्रूणां कारयेत्ततः ।
कर्षणं भीषणं चैव युद्धे चैव बहुक्षयम् ॥ १६-८-४ (९७४५२)
प्रयास्यमानो नृपतिस्त्रिविधं परिचिन्तयेत् ।
आत्मनश्चैव शत्रोश्च शक्तिं शास्त्रविशारदः ॥ १६-८-५ (९७४५३)
उत्साहप्रभुशक्तिभ्यां मन्त्रशक्त्या च भारत ।
उपपन्नो नृपो यायाद्विपरीतं च वर्जयेत् ॥ १६-८-६ (९७४५४)
आददीत बलं राजा मौलं मित्रबलं तथा ।
अटवीबलं भृतं चैव तता श्रेणीबलं प्रभो ॥ १६-८-७ (९७४५५)
गमित्रामित्रबलं राजन्त्यायाद्वृद्धयुदये धृतः ।
तत्र मित्रबलं राजन्मौलं चैव विशिष्यते ।
श्रेणीबलं भृतं चैव तुल्ये एवेति मे मतिः ॥ १६-८-८ (९७४५६)
तथाऽऽचारबलं चैव परस्परसमं नृप ।
विज्ञेयं बलकालेषु राज्ञा काल उपस्थिते ॥ १६-८-९ (९७४५७)
आपदश्चापि बोद्धव्या बहुरूपा नराधिप ।
भवन्ति राज्ञा कौरव्य यास्ताः पृथगतः शृणु ॥ १६-८-१० (९७४५८)
विकल्पा बहुधा राजन्नापदां पाण्डुनन्दन ।
सामादिभिरुपन्यस्य गमयेत्तान्नृपः सदा ॥ १६-८-११ (९७४५९)
यात्रां गच्छेद्बलैर्युक्तो राजा षड्भिः परंतप ।
युक्तश्च देशकालाभ्यां बलैरात्मगुणैस्तथा ॥ १६-८-१२ (९७४६०)
हृष्टपुष्टबलो गच्छेद्राजा वृद्धयुदये रतः ।
अकृशश्चाप्यथो यायादनृतावपि पाण्डव ॥ १६-८-१३ (९७४६१)
तूणाश्मानं वाजिरथप्रवाहां
ध्वजद्रुमैः संवृतकूलरोधसम् ।
पदातिनागैर्बहुकर्दमां नदीं
सपत्नानाशे नृपतिः प्रयोजयेत् ॥ १६-८-१४ (९७४६२)
अथोपपत्त्या शकटं पद्मवज्रं च भारत ।
उशना वेद यच्छास्त्रं तत्रैतद्विहितं विभो ॥ १६-८-१५ (९७४६३)
चारयित्वा परबलं कृत्वा स्वबलदर्शनम् ।
स्वभूमौ योजयेद्युद्धं परभूमौ तथैव च ॥ १६-८-१६ (९७४६४)
बलं प्रसादयेद्राजा निक्षिपेद्बलनो नरान् ।
ज्ञात्वा स्वविषयं तत्र सामादिभिरुपक्रमेत् ॥ १६-८-१७ (९७४६५)
सर्वथैव महाराज शरीरं धारयेदिह ।
प्रेत्य चेह च कर्तव्यमात्मनिःश्रेयसं परम् ॥ १६-८-१८ (९७४६६)
एवं कुर्वञ्शुभा वाचो लोकेऽस्मिञ्शृणु ते नृप ।
प्रेत्य स्वर्गमवाप्नोति प्रजा धर्मेणि पालयन् ॥ १६-८-१९ (९७४६७)
एवं त्वया कुरुश्रेष्ठ वर्तितव्यं प्रजासु वै ।

उभयोर्लोकयोस्तात प्राप्तये नित्यमेव हि ॥ १६-८-२० (९७४६८)
भीष्मेण सर्वमुक्तोसि कृष्णेन विदुरेण च ।
मयाऽप्यवश्यं वक्तव्यं प्रीत्या ते नृपसत्तम ॥ १६-८-२१ (९७४६९)
एतत्सर्वं यथान्यायं कुर्वीथा भूरिदक्षिण ।
प्रियस्तथा प्रजानां त्वं स्वर्गे सुखमवाप्स्यसि ॥ १६-८-२२ (९७४७०)
अश्वमेधसहस्रेण यो यजेत्पृथिवीपतिः ।
पालयेद्वाऽपि धर्मेणि प्रजास्तुल्यं फलं लभेत् ॥ १६-८-२३ (९७४७१)

इति श्रीमन्महाभारते आश्रमवासिकपर्वणि आश्रमवासपर्वणि
अष्टमोऽध्यायः ॥ ८ ॥

Mahabharata - AshramaVasika Parva - Chapter Footnotes

७-८-१ प्रबलप्रतियोगिकौ दुर्बलप्रतियोगिकौ चेति द्वियोनी संधिविग्रहौ ॥
७-८-२ स्थित्वा स्थिरो भूत्वा । द्वैविध्यं बलाबलं ज्ञात्वा
शत्रुं पर्युपास्वेति भावः । स्मरेज्जयोपायं विचारयेन्न
त्वकस्मात्प्रयायात् । जित्वा द्विविधमात्मनेति क षाठः ॥
७-८-३ विपरीतमतुष्टपुष्टबलं प्रयायादित्यर्थः ॥
७-८-४ गमनं वेदनं चैवेति थ षाठः ॥
७-८-७ मौलं धनबलम् ॥
७-८-१३ अनृतौ अकालेऽपि शिशिरादौ ॥
७-८-१५ शकटादयो व्यूहविशेषाः ॥
७-८-१६ साधयित्वा परबलं कृत्वा च बलमर्षणम् इति क थ षाठः ॥

आश्रमवासिकपर्व - अध्याय ००९

॥ श्रीः ॥

१६.९. अध्यायः ९

अथाश्रमवासपर्व ॥ १ ॥

Mahabharata - AshramaVasika Parva - Chapter Topics

धृतराष्ट्रेण युधिष्ठिरात्सकलपौरजनानयनेन स्वस्य
वनजिगमिषानिवेदनपूर्वकं तान्प्रात तदभ्यनुज्ञानप्रार्थना ॥ १ ॥

Mahabharata - AshramaVasika Parva - Chapter Text

युधिष्ठिर उवाच ।

एवमेतत्करिष्यामि यथाऽऽत्थ पृथिवीपते ।

भूयश्चैवानुशास्योऽहं भवता पार्थिवर्षभ ॥ १६-९-१ (९७४७२)
 भीष्मे स्वर्गमनुप्राप्तो गते च मधुसूदने ।
 विदुरे संजये चैव कोऽन्यो मां वक्तुमर्हति ॥ १६-९-२ (९७४७३)
 यत्तु मामनुशास्तीह भवानद्य हिते स्थितः ।
 कर्तास्मि तन्महीपाल निर्वृतो भव पार्थिव ॥ १६-९-३ (९७४७४)
 वैशम्पायन उवाच । १६-९-४क्ष (८०३९)
 एवमुक्तः स राजर्षिर्धर्मराजेन धीमता ।
 कौन्तेयं समनुज्ञातुमियेष भरतर्षभ ॥ १६-९-४ (९७४७५)
 पुत्र विश्राम्यतां तावन्ममापि बलवाञ्छ्रमः ।
 इत्युक्त्वा प्राविशद्राजा गान्धार्या भवनं तदा ॥ १६-९-५ (९७४७६)
 तमासनगतं देवी गान्धारी धर्मचारिणी ।
 उवाच काले कालज्ञा प्रजापतिसमं पतिम् ॥ १६-९-६ (९७४७७)
 अनुज्ञातः स्वयं तेन व्यासेनि त्वं महर्षिणा ।
 युधिष्ठिरस्यानुमते कदाऽरण्यं गमिष्यसि ॥ १६-९-७ (९७४७८)
 धृतराष्ट्र उवाच । १६-९-८क्ष (८०४०)
 गान्धार्यहमनुज्ञातः स्वयं पित्रा महात्मना ।
 युधिष्ठिरस्यानुमते गन्तास्मि नचिराद्बनम् ॥ १६-९-८ (९७४७९)
 अहं हि तावत्सर्वेषां तेषां दुर्द्वृतदेविनाम् ।
 पुत्राणां दातुमिच्छामि प्रेत्यभावानुगं वसु ।
 सर्वप्रकृतितिसान्निध्यं कारयित्वा स्ववेश्मनि ॥ १६-९-९ (९७४८०)
 वैशम्पायन उवाच । १६-९-१०क्ष (८०४१)
 इत्युक्त्वा धर्मराजाय प्रेषयामास वै तदा ।
 स च तद्वचनात्सर्वं समानिन्ये महीपतिः ॥ १६-९-१० (९७४८१)
 ततः प्रतीतमनसो ब्राह्मणाः कुरुजाङ्गलाः ।
 क्षत्रियाश्चैव वैश्याश्च शूद्राश्चैव समाययुः ॥ १६-९-११ (९७४८२)
 ततो निष्क्रम्य नृपतिस्तस्मादन्तःकपुरात्तदा ।
 ददृशे तं जनं सर्वं सर्वाश्च प्रकृतीस्तथा ॥ १६-९-१२ (९७४८३)
 समवेतांश्च तान्सर्वान्पौराञ्जानपदांस्तथा ।
 तानागतानभिप्रेक्ष्य समस्तं च सुहृञ्जनम् ॥ १६-९-१३ (९७४८४)
 ब्राह्मणांश्च महीपाल नानादेशसमागतान् ।
 उवाच मतिमान्राजा धृतराष्ट्रोऽम्बिकासुतः ॥ १६-९-१४ (९७४८५)
 भवन्तः कुरुवश्चैव चिरकालं सहोषिताः ।
 परस्परस्य सुहृदः परस्परहिते रताः ॥ १६-९-१५ (९७४८६)
 यदिदानीमहं ब्रूयामस्मिन्काल उपस्थिते ।
 तथा भवद्भिः कर्तव्यमविचार्य वचो मम ॥ १६-९-१६ (९७४८७)
 अरण्यगमने बुद्धिर्गान्धारीसहितस्य मे ।

व्यासस्यानुमते राज्ञस्तथा कुन्तीसुतस्य मे ॥ १६-९-१७ (९७४८८)
 भवन्तोप्यनुजानन्तु मान्या वोऽभूद्विचारणा ॥ १६-९-१८ (९७४८९)
 अस्माकं भवतां चैव येयं प्रीतिर्हि शाश्वती ।
 न च साऽन्येषु देशेषु राज्ञामिति मतिर्मम ॥ १६-९-१९ (९७४९०)
 शान्तोस्मि वयसाऽनेन तथा पुत्रविनाकृतः ।
 उपवासकृशश्चास्मि गान्धारीसहितोऽनघाः ॥ १६-९-२० (९७४९१)
 युधिष्ठिरगते राज्ये प्राप्तश्चास्मि सुखं महत् ।
 मन्ये दुर्योधनैश्वर्याद्विशिष्टं बहुभिर्गुणैः ॥ १६-९-२१ (९७४९२)
 मम चान्धस्य वृद्धस्य हतपुत्रस्य का गतिः ।
 ऋते वनं महाभागास्तन्माऽनुज्ञातुमर्हथ ॥ १६-९-२२ (९७४९३)
 तस्य तद्वचनं श्रुत्वा सर्वे ते कुरुजाङ्गलाः ।
 बाष्पसंदिग्धया वाचा रुरुर्भरतर्षभ ॥ १६-९-२३ (९७४९४)
 तानविब्रुवतः किञ्चित्सर्वाञ्शोकपरायणान् ।
 पुनरेव महातेजा धृतराष्ट्रोऽब्रवीदिदम् ॥ १६-९-२४ (९७४९५)

इति श्रीमन्महाभारते आश्रमवासिकपर्वणि आश्रमवासपर्वणि
 नवमोऽध्यायः ॥ ९ ॥

आश्रमवासिकपर्व - अध्याय ०१०

॥ श्रीः ॥

१६.१०. अध्यायः १०

अथाश्रमवासपर्व ॥ १ ॥

Mahabharata - AshramaVasika Parva - Chapter Topics

धृतराष्ट्रेण पौरान्प्रति दुर्योधनपक्षपातेन

स्वकृतापनयक्षमापनम् ॥ १ ॥

Mahabharata - AshramaVasika Parva - Chapter Text

धृतराष्ट्र उवाच ।

शान्तनुः पालयामास यथावद्वसुधामिमाम् ।

तथा विचित्रवीर्यश्च भीष्मेण परिपालितः ।

पालयामास नस्तातो विदितं वो न संशयः ॥ १६-१०-१ (९७४९६)

यथा च पाण्डुर्भाता मे दयितो भवतामभूत् ।

स चापि पालयामास यथावत्तच्च वेत्थ ह ॥ १६-१०-२ (९७४९७)

गअनन्तरं हि पितरमनुज्ञातो युधिष्ठिरः ।

नात्र किञ्चिन्मृषा जातु भाषतेति मतिर्मम ॥ १६-१०-३ (९७४९८)
 मया च भवतां सम्यक् शुश्रूषा या कृताऽनघाः ।
 असम्यग्वा महाभागास्तत्क्षन्तव्यमतन्द्रितैः ॥ १६-१०-४ (९७४९९)
 यदा दुर्योधनेनेदं भुक्तं राज्यमकण्टकम् ।
 अपि तत्र न वो मन्दो दुर्बुद्धिरपराद्धवान् ॥ १६-१०-५ (९७५००)
 तस्यापराधाद्बुद्धिरभिमानान्महीक्षिताम् ।
 विमर्दः सुमहानासीदनयात्स्वकृतादथ ।
 गघातिताः कौरवेयाश्च पृथिवी च विनाशिता ॥ १६-१०-६ (९७५०१)
 तन्मया साधु वाऽपीदं यदि वाऽसाधु वै कृतम् ।
 तद्वो हृदि न कर्तव्यं मया बद्धोऽयमञ्जलिः ॥ १६-१०-७ (९७५०२)
 वृद्धोऽयं हतपुत्रोऽयं दुःखितोऽयं नराधिपः ।
 पूर्वरज्ञां च पुत्रोऽयमिति कृत्वाऽनुजानथ ॥ १६-१०-८ (९७५०३)
 इयं च कृपणा वृद्धा हतपुत्रा तपस्विनी ।
 गान्धारी पुत्रशोकार्ता तुल्यं याचति वो मया ॥ १६-१०-९ (९७५०४)
 हतपुत्राविमौ वृद्धौ विदित्वा दुःखितौ तथा ।
 अनुजानीत भद्रं वो ब्रजाव शरणं च वः ॥ १६-१०-१० (९७५०५)
 अयं च कौरवो राजा कुन्तीपुत्रो युधिष्ठिरः ।
 सर्वैर्भवद्भिर्द्रव्यः समेषु विषमेषु च ।
 न जातु विषमं चैव गमिष्यति कदाचन ॥ १६-१०-११ (९७५०६)
 चत्वारः सचिवा यस्य भ्रातरो विपुलौजसः ।
 लोककपालसमा ह्येते सर्वधर्मार्थदर्शिनः ॥ १६-१०-१२ (९७५०७)
 गचतुर्णां लोकपालानां मध्ये विपरिवर्तते ।
 ब्रह्मेव भगवानेष सर्वभूतजगत्पतिः ॥ १६-१०-१३ (९७५०८)
 गएवमेव महाबाहुर्भीमार्जुनयमैर्वृतः ।
 युधिष्ठिरो महातेजा भवतः पालयिष्यति ॥ १६-१०-१४ (९७५०९)
 अवश्यमेव वक्तव्यमिति कृत्वा ब्रवीमि वः ।
 एष न्यासो मया दत्तः सर्वेषां वो युधिष्ठिरः ।
 भवन्तोऽस्य च वीरस्य न्यासभूताः कृता मया ॥ १६-१०-१५ (९७५१०)
 यदेव तैः कृतं किञ्चिद्द्वलीकं वः सुतैर्मम ।
 यदन्येनि मदीयेन तदनुज्ञातुमर्हथ ॥ १६-१०-१६ (९७५११)
 भवद्भिर्न हि मे मन्युः कृतपूर्वः कथञ्चन ।
 अत्यन्तगुरुभक्तानामेषोऽञ्जलिरिदं नमः ॥ १६-१०-१७ (९७५१२)
 तेषामस्थिरबुद्धीनां लुब्धानां कामचारिणाम् ।
 कृते याचेऽद्य वः सर्वान्गान्धारीसहितोऽनघाः ॥ १६-१०-१८ (९७५१३)
 इत्युक्तांस्तेन ते सर्वे पौरजानपदा जनाः ।
 नोचुर्बाष्पकलाः किञ्चिद्दीक्षाचक्रुः परस्परम् ॥ १६-१०-१९ (९७५१४)

इति श्रीमन्महाभारते आश्रमवासिकपर्वणि आश्रमवासपर्वणि
दशमोऽध्यायः ॥ १० ॥

Mahabharata - AshramaVasika Parva - Chapter Footnotes

७-१०-७ न कर्तव्यमनुज्ञातुमिहार्हथेति क ए थ षाठः ॥

७-१०-१६ अन्येन भृत्येन । अनुज्ञातुं क्षन्तुम् ॥

आश्रमवासिकपर्व - अध्याय ०११

॥ श्रीः ॥

१६.११. अध्यायः ११

अथाश्रमवासपर्व ॥ १ ॥

Mahabharata - AshramaVasika Parva - Chapter Topics

पौरजनैर्ब्राह्मणमुखेन धृतराष्ट्रं प्रति समाश्वासनपूर्वकं

कृच्छ्रेणि वनगमनाभ्यनुज्ञानम् ॥ १ ॥

Mahabharata - AshramaVasika Parva - Chapter Text

वैशम्पायन उवाच ।

एवमुक्तास्तु ते तेन पौरजानपदा जनाः ।

वृद्धेन राज्ञा कौरव्य नष्टसंज्ञा इवाभवन् ॥ १६-११-१ (१७५१५)

तूष्णींभूतांस्ततस्तांस्तु वाष्पकण्ठान्महीपतिः ।

धृतराष्ट्रो महीपालः पुनरेवाभ्यभाषत ॥ १६-११-२ (१७५१६)

वृद्धं च हतपुत्रं च धर्मपत्न्या सहानया ।

विलपन्तं बहुविधं कृपणं चैव सत्तमाः ॥ १६-११-३ (१७५१७)

पित्रा स्वयमनुज्ञातं कृष्णद्वैपायनेन वै ।

वनवासाय धर्मज्ञा धर्मजेन नृपेण ह ॥ १६-११-४ (१७५१८)

सोहं पुनःपुनर्याचे शिरसाऽवनतोऽनघाः ।

गान्धार्या सहितं तन्मां समनुज्ञातुमर्हथ ॥ १६-११-५ (१७५१९)

वैशम्पायन उवाच । १६-११-६क्ष (८०४२)

तच्छ्रुत्वा कुरुराजस्य वाक्यानि करुणानि ते ।

रुरुदुः सर्वशो राजन्समेताः कुरुजाङ्गलाः ॥ १६-११-६ (१७५२०)

उत्तरीयैः करैश्चापि संछ्वाद्य वदनानि ते ।

रुरुदुः शोकसंतप्ता मुहूर्तं पितृमातृवत् ॥ १६-११-७ (१७५२१)

हृदयैः शून्यभूतैस्ते धृतराष्ट्रप्रवासजम् ।

दुःखं संधारयन्तो हि नष्टसंज्ञा हवाभवन् ॥ १६-११-८ (९७५२२)
 ते विनीय तमायासं धृतराष्ट्रवियोगजम् ।
 शनैः शनैस्तदाऽन्योन्यमब्रुवन्स्वमतान्युत ॥ १६-११-९ (९७५२३)
 ततः सञ्चिन्त्य ते सर्वे वाक्यान्यथ समासतः ।
 एकस्मिन्ब्राह्मणे कार्यमावेस्योर्चुर्नराधिपम् ॥ १६-११-१० (९७५२४)
 ततः स्वाचरणो विप्रः सम्मतोऽर्थविशारदः ।
 सम्भाव्यो बह्वचो राजन्वक्तुं समुपचक्रमे ॥ १६-११-११ (९७५२५)
 अनुमान्य महाराजं सदः समनुभाष्य च ।
 विप्रः प्रगल्भो मेधावी स राजानमुवाच ह ॥ १६-११-१२ (९७५२६)
 राजन्वाक्यं जनस्यास्य मयि सर्वं समर्पितम् ।
 वक्ष्यामि तदहं वीर तज्जुषस्व नपाधिप ॥ १६-११-१३ (९७५२७)
 यथा वदसि राजेन्द्र सर्वमेतत्तथा विभो ।
 नात्र मिथ्या वचः किञ्चित्सुहृत्त्वं नः परस्परम् ॥ १६-११-१४ (९७५२८)
 न जात्वस्य च वंशस्य राज्ञां कश्चित्कदाचन ।
 राजाऽऽसीद्यः प्रजापालः प्रजानामप्रियोऽभवत् ॥ १६-११-१५ (९७५२९)
 पितृवन्मातृवच्चैव भवन्तः पालयन्ति नः ।
 न च दुर्योधनः किञ्चिदयुक्तं कृतवान्नृपः ॥ १६-११-१६ (९७५३०)
 गप्रियाणि कुर्वन्सर्वेषामनुवृत्त्यर्थमुद्यतः ।
 यथा ब्रवीति धर्मात्मा मुनिः सत्यवतीसुतः ।
 तथा कुरु महाराज स हि नः परमो गुरुः ॥ १६-११-१७ (९७५३१)
 त्यक्ता वयं तु भवता दुःखशोकपरायणाः ।
 भविष्यामश्चिरं राजन्भवद्गुणशतैर्हृताः ॥ १६-११-१८ (९७५३२)
 यथा शन्तनुना गुप्ता राज्ञा चित्राङ्गदेन च ।
 भीष्मवीर्योपगूढेन पित्रा तव च पार्थिव ।
 भवद्बुद्धियुजा चैवि पाण्डुना पृथिवीक्षिता ॥ १६-११-१९ (९७५३३)
 तथा दुर्योधनेनापि राज्ञा सुपरिपालिताः ।
 न स्वल्पमपि पुत्रस्ते व्यलीकं कृतवान्नृप । १६-११-२० (९७५३४)
 पितरीव सुविश्वस्तास्तस्मिन्नपि नराधिपे ।
 वयसा स्म यथा सम्यग्भवतो विदितं तथा ॥ १६-११-२१ (९७५३५)
 तथा वर्षसहस्राणि कुन्तीपुत्रेण धीमता ।
 पाल्यमाना धृतिमता सुखं विन्दामहे नृप ॥ १६-११-२२ (९७५३६)
 राजर्षीणां पुराणानां भवतां पुण्यकर्मणाम् ।
 कुरुसंवरणादीनां भरतस्य च धीमतः ॥ १६-११-२३ (९७५३७)
 वृत्तं समनुयात्येष धर्मात्मा भूरिदक्षिणः ।
 नात्र वाच्यं महाराज सुसूक्ष्ममपि विद्यते ॥ १६-११-२४ (९७५३८)
 उषिताः स्म सुखं नित्यं भवता परिपालिताः ।

सुसूक्ष्मं च व्यलीकं ते सपुत्रस्य न विद्यते ॥ १६-११-२५ (९७५३९)
यत्तु ज्ञातिविमर्देऽस्मिन्नात्थ दुर्योधनं प्रति ।
भन्तमनुनेष्यामि तत्रापि कुरुनन्दन ॥ १६-११-२६ (९७५४०)
न तद्दुर्योधनकृतं न च तद्भवता कृतम् ।
न कर्णसौबलाभ्यां च कुरवो यत्क्षयं गताः ॥ १६-११-२७ (९७५४१)
दैवं तत्तु विजानीमो यन्न शक्यं प्रबाधितुम् ।
दैवं पुरुषकारेण न शक्यमपि बाधितुम् ॥ १६-११-२८ (९७५४२)
अक्षौहिण्यो महाराज दशाष्टौ च समागताः ।
अष्टादशाहेन हताः कुरुभिर्योधपुङ्गवैः ॥ १६-११-२९ (९७५४३)
भीष्मद्रोणकृपाद्यैश्च कर्णेन च महात्मना ।
युयुधानेन वीरेण धृष्टद्युम्नेन चाहवे ॥ १६-११-३० (९७५४४)
चतुर्भिः पाण्डुपुत्रैश्च भीमार्जुनयमैस्तथा ।
न च क्षयोऽयं नृपते क्रते दैवबलादभूत् ॥ १६-११-३१ (९७५४५)
अवश्यमेव सङ्ग्रामे क्षत्रियेण विशेषतः ।
कर्तव्यं निधनं काले मर्तव्यं क्षत्रबन्धुना ॥ १६-११-३२ (९७५४६)
तैरियं पुरुषव्याघ्रैर्विद्याबाहुबलान्वितैः ।
पृथिवी निहता सर्वा सहया सरथद्विपा ॥ १६-११-३३ (९७५४७)
न स राज्ञां वधे सूनुः कारणं ते महात्मनाम् ।
न भवान्न च ते भृत्या न कर्णो न च सौबलः ॥ १६-११-३४ (९७५४८)
यद्विशस्ताः कुरुश्रेष्ठ राजानश्च सहस्रशः ।
सर्वं दैवकृतं विद्धि कोत्र किं वक्तुमर्हति ॥ १६-११-३५ (९७५४९)
गुरुर्मतो भवानस्य कृत्स्नस्य जगतः प्रभुः ।
धर्मात्मानमतस्तुभ्यमनुजानीमहे सुतम् ॥ १६-११-३६ (९७५५०)
लभतां वीरलोकं स ससहायो नराधिपः ।
द्विजाग्र्यैः समनुज्ञातस्त्रिदिवे मोदतां सुखम् । १६-११-३७ (९७५५१)
प्राप्स्यते च भवान्पुण्यं धर्मे च सततं स्थितः ।
वेद धर्म महाबाहो लौक्यं वैदिकमेव च ॥ १६-११-३८ (९७५५२)
दृष्टापदानाश्चास्माभिः पाण्डवाः पुरुषर्षभाः ।
समर्थास्त्रिदिवस्यापि पालने किं पुनः क्षितेः ॥ १६-११-३९ (९७५५३)
अनुवत्स्यन्ति वा धीमन्समेषु विषमेषु च ।
प्रजाः कुरुकुलश्रेष्ठ पाण्डवाञ्छीलभूषणान् ॥ १६-११-४० (९७५५४)
ब्रह्मदेयाग्रहारांश्च पारिवर्हांश्च पार्थिवः ।
पूर्वराजातिसर्गांश्च पालयत्येव पाण्डवः ॥ १६-११-४१ (९७५५५)
दीर्घदर्शी मृदुर्दान्तः सदा वैश्रवणो यथा ।
अक्षुद्रसचिवश्चायं कुन्तीपुत्रो महामनाः ॥ १६-११-४२ (९७५५६)
अप्यमित्रे दयावांश्च शुचिश्च भरतर्षभः ।

ऋजु पश्यति मेधावी पुत्रवत्पाति नः सदा ॥ १६-११-४३ (९७५५७)
 विप्रियं च जनस्यास्य संसर्गाद्धर्मजस्य वै ।
 न करिष्यन्ति राजर्षे तथा भीमार्जुनादयः ॥ १६-११-४४ (९७५५८)
 मन्दा मृदुषु कौरव्य तीक्ष्णेष्वशीविषोपमाः ।
 वीर्यवन्तो महात्मानः पौराणां च हिते रताः ॥ १६-११-४५ (९७५५९)
 न कुन्ती न च पाञ्चाली न चोलूपी न सात्वती ।
 अस्मिञ्जने करिष्यन्ति प्रतिकूलानि कर्हिचित् ॥ १६-११-४६ (९७५६०)
 भवत्कृतमिमं स्नेहं युधिष्ठिरविवर्धितम् ।
 न पृष्ठतः करिष्यन्ति पौरा जानपदा जनाः ॥ १६-११-४७ (९७५६१)
 अधर्मिष्ठानपि सतः कुन्तीपुत्रा महारथाः ।
 मानवान्पालयिष्यन्ति भूत्वा धर्मपरायणाः ॥ १६-११-४८ (९७५६२)
 स राजन्मानसं दुःखमपनीय युधिष्ठिरात् ।
 कुरु कार्याणि धर्म्याणि नमस्ते पुरुषर्षभ ॥ १६-११-४९ (९७५६३)
 वैशम्पायन उवाच । १६-११-५०क्ष् (८०४३)
 तस्य तद्वचनं धर्म्यमनुमान्य गुणोत्तरम् ।
 साधुसाध्विति सर्वः स जनः प्रतिगृहीतवान् ॥ १६-११-५० (९७५६४)
 धृतराष्ट्राश्च तद्वाक्यमभिपूज्य पुनःपुनः ।
 विसर्जयामास तदा प्रकृतीस्तु शनैःशनैः ॥ १६-११-५१ (९७५६५)
 स तैः सम्पूजितो राजा शिवेनावेक्षितस्तथा ।
 प्राञ्जलिः पूजयामास तं जनं भरतर्षभ ॥ १६-११-५२ (९७५६६)
 ततो विवेश भवनं गान्धार्या सहितो निजम् ।
 आगतायां च शर्वर्यां सुखं श्रेते नराधिपः ॥ १६-११-५३ (९७५६७)

इति श्रीमन्महाभारते आमश्रवासिकपर्वणि आश्रमवासपर्वणि
 एकादशोऽध्यायः ॥ ११ ॥

आश्रमवासिकपर्व - अध्याय ०१२

॥ श्रीः ॥

१६.१२. अध्यायः १२

अथाश्रमवासपर्व ॥ १ ॥

Mahabharata - AshramaVasika Parva - Chapter Topics

धृतराष्ट्रेण भीष्मदुर्योधनादीनां श्राद्धदानाय

विदुरमुखाद्युधिष्ठिरंप्रति द्रव्ययाचनम् ॥ १ ॥

तच्छ्लवणेन विमनायमाभीमे तद्भ्रातृज्ञानार्जुनेन तम्प्रति

द्रव्ययाचने भीमेन धृतराष्ट्रापनयानुस्मरणपूर्वकं

तदनङ्गीकरणम् ॥ २ ॥

Mahabharata - AshramaVasika Parva - Chapter Text

वैशम्पायन उवाच ।

ततो रजन्यां व्युष्टायां धृतराष्ट्रोऽबिकासुतः ।
विदुरं प्रेषयामास युधिष्ठिरनिवेशनम् ॥ १६-१२-१ (९७५६८)
स गत्वा राजवचनादुवाचाच्युतमीश्वरम् ।
युधिष्ठि महातेजाः सर्वबुद्धिमतांवरः ॥ १६-१२-२ (९७५६९)
धृतराष्ट्रो महाराजो वनवासाय दीक्षितः ।
गमिष्यति वनं राजन्नागतां कार्तिकीमिमाम् ॥ १६-१२-३ (९७५७०)
स त्वां कुरुकुलश्रेष्ठ किञ्चिर्धमभीप्सति ।
श्राद्धमिच्छति दातुं स गाङ्गेयस्य महात्मनः ॥ १६-१२-४ (९७५७१)
द्रोणस्य सोमदत्तस्य बाह्लीकस्य च धीमतः ।
पुत्राणां चैव सर्वेषां ये चान्ये सुहृदो हताः ।
यदि चाप्यनुजानीषे सैन्धवापशदस्य च ॥ १६-१२-५ (९७५७२)
एतच्छ्रुत्वा तु वचनं विदुरस्य युधिष्ठिरः ।
हृष्टःक सम्पूजयामास गुडोकेशश्च पाण्डवः ॥ १६-१२-६ (९७५७३)
न च भीमो दृढक्रोधस्तद्वचो जगृहे तदा ।
विदुरस्य महातेजा दुर्योधनकृतं स्मरन् ॥ १६-१२-७ (९७५७४)
अभिप्रायं विदित्वा तु भीमतसेनस्य फल्गुनः ।
किरीटी किञ्चिदानम्य तमुवाच नरर्षभम् ॥ १६-१२-८ (९७५७५)
भीम राजा पिता वृद्धो वनवासाय दीक्षितः ।
दातुमिच्छति सर्वेषां सुहृदामौर्ध्वदेहिकम् ॥ १६-१२-९ (९७५७६)
भवता निर्जितं वित्तं दातुमिच्छति कौरवः ।
भीष्मादीनां महाबाहो तदनुज्ञातुमर्हसि ॥ १६-१२-१० (९७५७७)
दिष्ट्या त्वद्य महाबाहो धृतराष्ट्रः प्रयाचते ।
याचितो यः पुराऽस्माभिः पश्य कालस्य पर्ययम् ॥ १६-१२-११ (९७५७८)
योसौ पृथिव्याः कृत्स्नाया भर्ता भूत्वा नराधिपः ।
परैर्विनिहतामात्यो वनं गन्तुमभीप्सति ॥ १६-१२-१२ (९७५७९)
मा तेऽन्यत्पुरुषव्याघ्र दानाद्भवतु दर्शनम् ।
अयशस्यमतोऽन्यत्स्यादधर्मश्च महाभुजः ॥ १६-१२-१३ (९७५८०)
राजानमुपतिष्ठस्व ज्येष्ठं भ्रातरमीश्वरम् ।
अर्हस्त्वमसि दातुं वै नादातुं भरतर्षभ ॥ १६-१२-१४ (९७५८१)
एवं ब्रुवाणं बीभत्सुं धर्मराजोऽप्यपूजयत् ।
भीमसेनस्तु सक्रोधमुवाच विजयं तदा ॥ १६-१२-१५ (९७५८२)

वयं भीष्मस्य दास्यामः प्रेतकार्यं तु फल्गुन ।
 सोमदत्तस्य नृपतेर्भूरिश्रवस एव च ॥ १६-१२-१६ (१७५८३)
 बाह्लीकस्य च राजर्षेद्रोणस्य च महात्मनः ।
 अन्येषां चैव सुहृदां कुन्ती कर्णाय दास्यति ॥ १६-१२-१७ (१७५८४)
 श्राद्धानि पुरुषव्याघ्र मा प्रदात्कौरवो नृपः ।
 इति मे वर्तते बुद्धिर्मा वो नन्दन्तु शत्रवः ॥ १६-१२-१८ (१७५८५)
 कष्टात्कष्टतरं यान्तु सर्वे दुर्योधनादयः ।
 यैरियं पृथिवी कृत्स्ना घातिता कुलपांसनैः ॥ १६-१२-१९ (१७५८६)
 कुतस्त्वमद्य विस्मृत्य वैरं द्वादशवार्षिकम् ।
 अज्ञातवासगमनं द्रौपदीशोकवर्धनम् ॥ १६-१२-२० (१७५८७)
 क्व तदा धृतराष्ट्रस्य स्नेहोऽस्मद्गोचरो गतः ।
 कृष्णाजिनोपसंवीतो हृताभरणभूषणः ।
 सार्धं पाञ्चालपुत्र्या त्वं राजानमुपजग्मिवान् ॥ १६-१२-२१ (१७५८८)
 क्व तदा द्रोणभिष्मौ तौ सोमदत्तोपि वाऽभवत् ।
 यत्र द्वादश वर्षाणि वने वन्येन जीवथ ।
 न तदा त्वां पिता ज्येष्ठः पितृत्वेनाभिवीक्षते ॥ १६-१२-२२ (१७५८९)
 किं ते तद्विस्मृतं पार्थक यदेष कुलपांसनः ।
 दुर्बुद्धिर्विदुरं प्राह द्यूते किं जितमित्युत ॥ १६-१२-२३ (१७५९०)
 तमेवंवादिनं राजा कुन्तीपुत्रो युधिष्ठिरः ।
 उवाच वचनं धीमाञ्जोषमास्वेति भर्त्सयन् ॥ १६-१२-२४ (१७५९१)

इति श्रीमन्महाभारते आश्रमवासिकपर्वणि आश्रमवासपर्वणि
 द्वादशोऽध्यायः ॥ १२ ॥

Mahabharata - AshramaVasika Parva - Chapter Footnotes

७-१२-४ किञ्चिदर्थं किञ्चित्कार्यं कर्तुं त्वामभीप्सति द्रष्टुमिति
 शेषः ॥

७-१२-८ किञ्चिदागम्य भीमं वचनमब्रवीदिति क थ पाठः ॥

आश्रमवासिकपर्व - अध्याय ०१३

॥ श्रीः ॥

१६.१३. अध्यायः १३

अथाश्रमवासपर्व ॥ १ ॥

Mahabharata - AshramaVasika Parva - Chapter Topics

भीमे दुर्योधनादिभ्यः श्राद्धदानाय धनदानमरोचयति
सति युधिष्ठिरेण विदुरंप्रति धृतराष्ट्रे
निजगृहकोशाद्धनदाननिवेदनकथनम् ॥ १ ॥

Mahabharata - AshramaVasika Parva - Chapter Text

अर्जुन उवाच ।

भीम ज्येष्ठो गुरुर्मे त्वं नातोऽन्यद्वमुक्तुमुत्सहे ।
धृतराष्ट्रस्तु राजर्षिः सर्वथा मानमर्हति ॥ १६-१३-१ (१७५९२)
न स्मरन्त्यपराद्धानि स्मरन्ति सुकृतान्यपि ।
असंभिन्नार्थमर्यादाः साधवः पुरुषोत्तमाः ॥ १६-१३-२ (१७५९३)
इति तस्य वचः श्रुत्वा फल्गुनस्य महात्मनः ।
विदुरं प्राह धर्मात्मा कुन्तीपुत्रो युधिष्ठिरः ॥ १६-१३-३ (१७५९४)
इदं मद्बचनात्क्षत्तः कौरवं ब्रूहि पार्थिवम् ।
यावदिच्छति पुत्राणां दातुं तावद्दाम्यहम् ॥ १६-१३-४ (१७५९५)
भीष्मादीनां च सर्वेषां सुहृदामुपकारिणाम् ।
मम कोशादिति विभो मा भूङ्गीमः सुदुर्मनाः ॥ १६-१३-५ (१७५९६)
वैशम्पायन उवाच । १६-१३-६क्ष् (८०४४)
इत्युक्त्वा धर्मराजस्तमर्जुनं प्रत्यपूजयत् ।
भीमसेनः कटाक्षेण वीक्षांचक्रे धनंजयम् ॥ १६-१३-६ (१७५९७)
ततः स विदुरं धीमान्वाक्यमाह युधिष्ठिरः ।
न भीमसेन कोपं स नृपतिः कर्तुमर्हति ॥ १६-१३-७ (१७५९८)
परिक्लिष्टो हि भीमस्तु हिमवृष्यातपादिभिः ।
दुःखैर्बहुविधैर्धीमानरण्ये विदितं तव ॥ १६-१३-८ (१७५९९)
किंतु मद्बचनाद्ब्रूहि राजानं भरतर्षभम् ॥
यद्यदिच्छसि यावच्च गृह्यतां मद्गृहादिति ॥ १६-१३-९ (१७६००)
यन्मात्सर्यमयं भीमः करोति भृशदुःखितः ।
न तन्मनसि कर्तव्यमिति वाच्यः स पार्थिवः ॥ १६-१३-१० (१७६०१)
यन्ममास्ति धनं किञ्चिदर्जुनस्य च वेश्मनि ।
तस्य स्वामी महाराज इति वाच्यः स पार्थिवः ॥ १६-१३-११ (१७६०२)
ददातु राजा विप्रेभ्यो यथेष्टं क्रियतां व्ययः ।
पुत्राणां सुहृदां चैव गच्छत्वानृण्यमद्य सः ॥ १६-१३-१२ (१७६०३)
इदं चापि शरीरं मे तवायत्तं जनाधिप ।
धनानि चेति विद्धि त्वं क्षत्तर्नास्त्यत्र संशयः ॥ १६-१३-१३ (१७६०४)

इति श्रीमन्महाभारते आश्रमवासिकपर्वणि आश्रमवासपर्वणि

आश्रमवासिकपर्व - अध्याय ०१४

॥ श्रीः ॥

१६.१४. अध्यायः १४

अथाश्रमवासपर्व ॥ १ ॥

Mahabharata - AshramaVasika Parva - Chapter Topics

विदुरेण धृतराष्ट्रं प्रति युधिष्ठिरेण भीष्मादीनां श्राद्धदानाय

धनदानाङ्गीकरणनिवेदनम् ॥ १ ॥

Mahabharata - AshramaVasika Parva - Chapter Text

वैशम्पायन उवाच ।

एवमुक्तस्तु राज्ञा स विदुरो बुद्धिसत्तमः ।

धृतराष्ट्रमुपेत्यैव वाक्यमाह महार्थवत् ॥ १६-१४-१ (९७६०५)

उक्तो युधिष्ठिरो राजा भवद्वचनमादितः ।

स च संश्रुत्य वाक्यं ते प्रशंस महाद्युतिः ॥ १६-१४-२ (९७६०६)

बीभत्सुश्च महातेजा निवेदयति ते गृहान् ।

वसु तस्य गृहे यच्च प्राणानपि च केवलान् ॥ १६-१४-३ (९७६०७)

धर्मराजश्च पुत्रस्ते राज्यं प्राणान्धनानि च ।

अनुजानाति राजर्षे यच्चान्यदपि किञ्चन ॥ १६-१४-४ (९७६०८)

भीमस्तु सर्वदुःखानि संस्मृत्य बहुलान्युत ।

कृच्छ्रादिव महाबाहुरनुजज्ञे विनिःश्वसन् ॥ १६-१४-५ (९७६०९)

र राजन्धर्मशीलेन राज्ञा बीभत्सुना तथा ।

अनुनीतो महाबाहुः सौहृदे स्थापितोपि च ॥ १६-१४-६ (९७६१०)

न च मन्युस्त्वया कार्यं इति त्वां प्राह धर्मराट् ।

संस्मृत्य भीमस्तद्विरं यदन्यायवदाचरत् ॥ १६-१४-७ (९७६११)

एवंप्रायो हि धर्मोऽयं क्षत्रियाणां नराधिप ।

शुद्धे क्षत्रियधर्मे न निरतोऽयं वृकोदरः ॥ १६-१४-८ (९७६१२)

वृकोदरकृते चाहमर्जुनश्च पुनः पुनः ।

प्रसीद याचे नृपते भवान्प्रभुरिहास्ति यत् ॥ १६-१४-९ (९७६१३)

तद्ददातु भवान्वित्तं यावदिच्छसि पार्थिवः ।

त्वमीश्वरो नो राज्यस्य प्राणानामपि भारत ॥ १६-१४-१० (९७६१४)

ब्रह्मदेयाग्रहारांश्च पुत्राणामौर्ध्वदेहिकम् ।

इतो रत्नानि गाश्चैव दासीदासमजाविकम् ॥ १६-१४-११ (९७६१५)

अर्चयित्वा कुरुश्रेष्ठो ब्राह्मणेभ्यः प्रयच्छतु ।
 दीनान्धकृपणेभ्यश्च तत्रतत्र नृपाज्ञया ॥ १६-१४-१२ (९७६१६)
 बहून्नरसपानाद्वाः सभा विदुर कारय ।
 गवां निपानान्यन्यच्च विविधं पुण्यकं कुरु ॥ १६-१४-१३ (९७६१७)
 इति मामन्नवीद्राजा पार्थश्चैव धनंजयः ।
 यदन्नानन्तरं कार्यं तद्भवम्बवक्तुमर्हति ॥ १६-१४-१४ (९७६१८)
 इत्युक्ते विदुरेणाथ धृतराष्ट्रोऽभिनन्द्य तान् ।
 मनश्चक्रे महादाने कार्तिक्यां जनमेजय ॥ १६-१४-१५ (९७६१९)
 ॥ इती श्रीमन्महाभारते आश्रमवासिकपर्वणि आश्रमवासपर्वणि
 चतुर्दशोऽध्यायः ॥ १४ ॥

आश्रमवासिकपर्व - अध्याय ०१५

॥ श्रीः ॥

१६.१५. अध्यायः १५

अथाश्रमवासपर्व ॥ १ ॥

Mahabharata - AshramaVasika Parva - Chapter Topics

धृतराष्ट्रेण भीष्मदुर्योधनाद्युद्देश्यकश्राद्धे धनवसत्रादिना
 ब्राह्मणादिसंतर्पणम् ॥ १ ॥

Mahabharata - AshramaVasika Parva - Chapter Text

वैशम्पायन उवाच ।

विदुरेणैवमुक्तस्तु धृतराष्ट्रो जनाधिपः ।
 प्रीतिमानभवद्राजन्नाज्ञो जिष्णोश्च कर्मणा ॥ १६-१५-१ (९७६२०)
 ततोऽभिरूपान्भीष्माय ब्राह्मणानृषिसत्तमान् ।
 पुत्रार्थे सुहृदां चैव स समीक्ष्य सहस्रशः ॥ १६-१५-२ (९७६२१)
 कारयित्वाऽन्नपानानि यानान्याच्छादनानि च ।
 सुवर्णमणिरत्नानि दासीदासपरिच्छदान् ॥ १६-१५-३ (९७६२२)
 कंबलानि च रत्नानि ग्रामान्क्षेत्रं तथा धनम् ।
 सालङ्कारान्गजानश्चान्कन्याश्चैव वरस्त्रियः ॥ १६-१५-४ (९७६२३)
 आदिश्यादिश्य सर्वेभ्यो ददौ स नृपसत्तमः ।
 द्रोणं संकीर्त्य भीष्मं च सोमदत्तं च बाल्हिकम् ॥ १६-१५-५ (९७६२४)
 दुर्योधनं च राजानं पुत्रांश्चैव पृथक्पृथक् ।
 जयद्रथपुरोगांश्च सुहृदश्चापि सर्वशः ॥ १६-१५-६ (९७६२५)
 स श्राद्धयज्ञो ववृते बहुगोधनदक्षिणः ।

अनेकधनरत्नौघो युधिष्ठिरमते तदा ॥ १६-१५-७ (९७६२६)
 अनिशं यत्र पुरुषा गणका लेखकास्तदा ।
 युधिष्ठिरस्य वचनादपृच्छन्त स्म तं नृपम् ॥ १६-१५-८ (९७६२७)
 आज्ञापय किमेतेभ्यः प्रदेयं दीयतामिति ।
 तदुपस्थितमेवात्र वचनान्ते ददुस्तदा ॥ १६-१५-९ (९७६२८)
 शते देये दशशतं सहस्रं चायुतं तथा ।
 दीयते वचनाद्वाज्ञः कुन्तीपुत्रस्य धीमतः ॥ १६-१५-१० (९७६२९)
 एवं स वसुधाराभिर्वर्षमाणो नृपांबुदः ।
 तप्रयामास विप्रांस्तान्वर्षन्भूमिमिवांबुदः ॥ १६-१५-११ (९७६३०)
 ततोऽन्तन्तरमेवात्र सर्ववर्णान्महामते ।
 अन्नपानरसौघेण प्लावयामास पार्थिवः ॥ १६-१५-१२ (९७६३१)
 सवस्त्रधनरत्नौघो मृदङ्गनिनदस्वनः ।
 गवाश्वमकरावर्तो नानारत्नमहाकरः ॥ १६-१५-१३ (९७६३२)
 ग्रामाग्रहारद्वीपाढ्यो मणिहेमजलार्णवः ।
 जगत्संप्लावयामास धृतराष्ट्रोडुपोद्धतः ॥ १६-१५-१४ (९७६३३)
 एवं स पुत्रपौत्राणां पितृणामात्मनस्तथा ।
 गान्धार्याश्च महाराज प्रददावौर्ध्वदेहिकम् ॥ १६-१५-१५ (९७६३४)
 परिश्रान्तो यदासीत्स ददद्दानान्यनेकशः ।
 निवर्तयामास तदा दानयज्ञं नराधिपः ॥ १६-१५-१६ (९७६३५)
 एवं स राजा कौरव्यश्चक्रे दानमहाक्रतुम् ।
 नटनर्तकलास्याढ्यं बह्वन्नरसदक्षिणम् ॥ १६-१५-१७ (९७६३६)
 दशाहमेवं दानानि दत्त्वा राजांऽविकासुतः ।
 बभूव पुत्रपौत्राणामनृणो भरतर्षभ ॥ १६-१५-१८ (९७६३७)

इति श्रीमन्महाभारते आश्रमवासिकपर्वणि आश्रमवासपर्वणि
 पञ्चदशोऽध्यायः ॥ १५ ॥

Mahabharata - AshramaVasika Parva - Chapter Footnotes

७-१५-१३ सवस्त्रधनरत्नौघ इति क थ पाठः ॥

आश्रमवासिकपर्व - अध्याय ०१६

॥ श्रीः ॥

१६.१६. अध्यायः १६

अथाश्रमवासपर्व ॥ १ ॥

Mahabharata - AshramaVasika Parva - Chapter Topics

धृतराष्ट्रेण कुन्तीस्कन्धावसक्तहस्ताया गान्धार्या अंसावलम्बनेन
सशोकैः पौरैर्युधिष्ठिरादिभिश्चानुगम्यमानेन सता वनं प्रति
प्रस्थानम् ॥ १ ॥

Mahabharata - AshramaVasika Parva - Chapter Text

वैशम्पायन उवाच ।

ततः प्रभाते राजा स धृतराष्ट्रोऽबिकासुतः ।
आनाय्य पाण्डवान्वीरान्वनषासे कृतक्षणः ॥ १६-१६-१ (९७६३८)
गान्धारीसहितो धीमानभ्यनन्दद्यथाविधि ।
कार्तिक्यां कारयित्वेष्टिं ब्राह्मणैर्वेदपारगैः ॥ १६-१६-२ (९७६३९)
अग्निहोत्रं पुरस्कृत्य वल्कलाजिनसंवृतः ।
वधूजनवृतो राजा निर्ययौ भवनात्ततः ॥ १६-१६-३ (९७६४०)
ततः स्त्रियः कौरवपाण्डवानां
याञ्चापराः कौरवराजवंश्याः ।
तासां नादः प्रादुरासीत्तदानीं
वैचित्रिवीर्ये नृपतौ प्रयाते ॥ १६-१६-४ (९७६४१)
ततो लाजैः सुमनोभिश्च राजा
विचित्राभिस्तद्गृहं पूजयित्वा ।
संयोज्याश्चैर्भृत्यवर्गं च सर्वं
ततः समुत्सृज्य ययौ नरेन्द्रः ॥ १६-१६-५ (९७६४२)
ततो राजा प्राञ्जलिर्वेषमानो
युधिष्ठिरः सस्वरं बाष्पकण्ठः ।
विनद्योच्चैर्गां महाराज साधो
क्व यास्यसीत्यपतत्ताति भूमौ ॥ १६-१६-६ (९७६४३)
तथाऽर्जुनस्तीव्रदुःखाभितप्तो
मुहुर्मुहुर्निः श्वसन्भारताग्न्यः ।
युधिष्ठिरं मैवमित्येवमुक्त्वा
निगृह्याथो दीनतरो बभूव ॥ १६-१६-७ (९७६४४)
वृकोदरः फल्गुनश्चैव वीरौ
माद्रीपुत्रौ विदुरः संजयश्च ।
वैश्यापुत्रः सहितो गौतमेन
धौम्यो विप्राश्चान्वयुर्बाष्पकण्ठाः ॥ १६-१६-८ (९७६४५)
कुन्ती गान्धारीं बद्धनेत्रां व्रजन्तीं
स्कन्धासक्तं हस्तमथोद्वहन्ती ।

राजा गान्धार्याः स्कन्धदेशेऽवसज्य
 पाणिं ययौ धृतराष्ट्रः प्रतीतः ॥ १६-१६-९ (९७६४६)
 तथा कृष्णा द्रौपदी यादवी च
 बालापत्या चोत्तरा कौरवी च ।
 चित्राङ्गदा याश्च काश्चित्स्त्रियोऽन्याः
 सार्धं राज्ञा प्रस्थितास्ता वधूमिः ॥ १६-१६-१० (९७६४७)
 तासां नादो रुदतीनां तदाऽऽसी-
 द्राजन्दुःखात्कुररीणामिवोच्चैः ।
 ततो निष्पेतुर्ब्राह्मणक्षत्रियाणां
 विट्शूद्राणां चैव भार्याः समन्तात् ॥ १६-१६-११ (९७६४८)
 तन्निर्याणे दुःखितः पौरवर्गो
 गजाह्वये चैव बभूव राजन् ।
 यथापूर्वं गच्छतां पाण्डवानां
 द्यूते राजन्कौरवाणां सभायाम् ॥ १६-१६-१२ (९७६४९)
 या नापश्यच्चन्द्रमा नैव सूर्यो
 रामाः काश्चित्ताः स्म तस्मिन्नरेन्द्रे ।
 महावनं गच्छति कौरवेन्द्रे
 शोकेनार्ता राजमार्गं प्रपेदुः ॥ ॥ १६-१६-१३ (९७६५०)

इति श्रीमन्महाभारते आश्रमवासिकपर्वणि आश्रमवासपर्वणि
 षोडशोऽध्यायः ॥ १६ ॥

Mahabharata - AshramaVasika Parva - Chapter Footnotes

७-१६-९ कुन्ती गान्धारी अनयदिति शेषः । किंभूता । अर्थाद्गान्धार्या
 हस्तं स्कन्धासक्तं उद्वहन्ती । कुन्ती गान्धारीमनुभर्तृ व्रजन्तीमिति
 क थ पाठः ॥

आश्रमवासिकपर्व - अध्याय ०१७

॥ श्रीः ॥

१६.१७. अध्यायः १७

अथाश्रमवासपर्व ॥ १ ॥

Mahabharata - AshramaVasika Parva - Chapter Topics

धृतराष्ट्रस्य वनप्रस्थानसमये विदुरसंजयाभ्यामपि वनवासाय
 तेन सह प्रस्थानम् ॥ १ ॥

तथा कुन्त्यापि युधिष्ठिरादिभिर्बहुधा प्रार्थनाभिः प्रतिषेधनेपि
तत्समाश्वासनपूर्वकं गान्धार्या सह वनंप्रति प्रस्थानम् ॥ २ ॥

Mahabharata - AshramaVasika Parva - Chapter Text

धृतराष्ट्रस्य वनप्रस्थानसमये विदुरसंजयाभ्यामपि वनवासाय
तेन सह प्रस्थानम् ॥ १ ॥ तथा कुन्त्यापि युधिष्ठिरादिभिर्बहुधा
प्रार्थनाभिः प्रतिषेधनेपि तत्समाश्वासनपूर्वकं गान्धार्या सह
वनंप्रति प्रस्थानम् ॥ २ ॥

१६-१७-० (९७६५१)

वैशम्पायन उवाच । १६-१७-०क्ष् (८०४५)

ततः प्रासादहर्म्येषु वसुधायां च पार्थिव ।

नारीणां च नराणां च निःस्वनः सुमहानभूत् ॥ १६-१७-१ (९७६५२)

स राजा राजमार्गेण नृनारीसंकुलेन च ।

कथञ्चिन्निर्ययौ धीमान्वेपमानः कृताञ्जलिः ॥ १६-१७-२ (९७६५३)

स वर्धमानद्वारेणि निर्ययौ गजसाह्वयात् ।

विसर्जयामास च तं जनौघं स मुहुर्मुहुः ॥ १६-१७-३ (९७६५४)

वनं गन्तुं च विदुरो राज्ञा सह कृतक्षणः ।

संजयश्च महामात्रः सूतो गावल्गणिस्तथा ॥ १६-१७-४ (९७६५५)

ककृपं निवर्तयामास युयुत्सुं च महारथम् ।

धृतराष्ट्रो महीपालः परिदाप्य युधिष्ठिरे ॥ १६-१७-५ (९७६५६)

निवृत्ते पौरवर्गे च राजा सान्तःपुरस्तदा ।

धृतराष्ट्राभ्यनुज्ञातो निवर्तितुमियेष ह ॥ १६-१७-६ (९७६५७)

सोब्रवीन्मातरं कुन्तीमुपेत्य भरतर्षभ ॥

अहं राजानमन्विष्ये भवती विनिवर्तताम् ॥ १६-१७-७ (९७६५८)

वधूपरिवृता राज्ञि नगरं गन्तुमर्हसि ।

राजा यात्वेष धर्मात्मा तपसे कृतनिश्चयः ॥ १६-१७-८ (९७६५९)

इत्युक्ता धर्मराजेनि बाष्पव्याकुललोचना ।

जगामैव तदा कुन्ती गान्धारीं परिगृह्य ह ॥ १६-१७-९ (९७६६०)

कुन्त्युवाच । १६-१७-१०क्ष् (८०४६)

सहदेवे महाराज माऽप्रसादं कृथाः क्वचित् ।

एष मामनुरक्तो हि राजंस्त्वां चैव सर्वदा ॥ १६-१७-१० (९७६६१)

कर्णं स्मरेथाः सततं सङ्ग्रामेष्वपलायिनम् ।

अवकीर्णो हि स मया वीरो दुष्प्रज्ञया तदा ॥ १६-१७-११ (९७६६२)

आयसं हृदयं नूनं मन्दाया मम पुत्रक ।

यत्सूर्यजमपश्यन्त्याः शतधा न विदीर्यते ॥ १६-१७-१२ (९७६६३)

एवं गते तु किं शक्यं मया कर्तुमरिंदम ।
 मम दोषोऽयमत्यर्थं ख्यापितो यन्न सूर्यजः ॥ १६-१७-१३ (९७६६४)
 तन्निमित्तं महाबाहो दानं दद्यास्त्वमुत्तमम् ।
 सदैव भ्रातृभिः सार्धं सूर्यजस्यारिमर्दन ॥ १६-१७-१४ (९७६६५)
 द्रौपद्याश्च प्रिये नित्यं स्थातव्यमरिकर्शन ।
 भीमसेनोऽर्जुनश्चैव नकुलश्च कुरूद्वह ॥ १६-१७-१५ (९७६६६)
 समाधेयास्त्वया राजंस्त्वय्यद्य कुलधूर्गता ।
 श्वश्रूश्चशुरयोः पादाञ्जुश्रूषन्ती वने त्वहम् ।
 गान्धारीसहिता वत्स्ये तापसी मलपङ्किनी ॥ १६-१७-१६ (९७६६७)
 वैशम्पायन उवाच । १६-१७-१७क्ष (८०४७)
 एवमुक्तः स धर्मात्मा भ्रातृभिः सहितो वशी ।
 विषादमगमद्धीमान्न च किञ्चिदुवाच ह ॥ १६-१७-१७ (९७६६८)
 मुहूर्तमिव तु ध्यात्वा धर्मराजो युधिष्ठिरः ।
 उवाच मतारं दीनश्चिन्ताशोकपरायणः ॥ १६-१७-१८ (९७६६९)
 किमिदं ते व्यवसितं नैवं त्वं वक्तुमर्हसि ।
 न त्वामभ्यनुजानामि प्रसादं कर्तुमर्हसि ॥ १६-१७-१९ (९७६७०)
 व्यचोदयः पुराऽस्माकमुत्साहं शुभदर्शने ।
 विदुलाया वचोभिस्त्वं नास्मान्संत्यक्तुमर्हसि ॥ १६-१७-२० (९७६७१)
 निहत्य पृथिवीपालान्नाज्यं प्राप्तमिदं मया ।
 तव प्रज्ञामुपश्रुत्य वासुदेवान्नरर्षभात् ॥ १६-१७-२१ (९७६७२)
 क्व सा बुद्धिरियं चाद्य भवत्या या श्रुता मया ।
 क्षत्रधर्मे स्थितं त्यक्त्वा न प्रयातुमिहार्हसि ॥ १६-१७-२२ (९७६७३)
 अस्मानुत्सृज्य राज्यं च स्नुषाहीना यशस्विनि ।
 कथं वत्स्यसि दुर्गेषु वनेष्वद्य प्रसीद मे ॥ १६-१७-२३ (९७६७४)
 इति बाष्पकला वाचः कुन्ती पुत्रस्य शृण्वती ।
 जगामैवाश्रुपूर्णाक्षी भीमस्तामिदमब्रवीत् ॥ १६-१७-२४ (९७६७५)
 यदा राज्यमिदं कुन्ति भोक्तव्यं पुत्रनिर्जितम् ।
 प्राप्तव्या राजधर्माश्च तदेयं ते कुतो मतिः ॥ १६-१७-२५ (९७६७६)
 किं वयं कारिताः पूर्वं भवत्या पृथिवीक्षयम् ।
 कस्य हेतोः परित्यज्य वनं गन्तुमभीप्ससि ॥ १६-१७-२६ (९७६७७)
 वनाच्चापि किमानीता भवत्या बालका वयम् ।
 दुःखशोकसमाविष्टौ माद्रीपुत्राविमौ तथा ॥ १६-१७-२७ (९७६७८)
 प्रसीद मातर्मा गास्त्वं वनमद्य यशस्विनि ।
 श्रियं यौधिष्ठिरीं मातर्भुङ्क्ष्व पार्थबलार्जिताम् ॥ १६-१७-२८ (९७६७९)
 इति सा निश्चितैवाशु वनवासकृततक्षणा ।
 लालप्यतां बहुविधं पुत्राणां नाकरोद्वचः ॥ १६-१७-२९ (९७६८०)

द्रौपदी चान्वयाच्छ्रवश्रूं विषण्णवदना तदा ।
वनवासाय गच्छन्ती रुदती भद्रया सह ॥ १६-१७-३० (९७६८१)
सा पुत्रान्नुदतः सर्वान्मुहुर्मुहुरवेक्षती ।
जगामैव महाप्राज्ञा वनाय कृतनिश्चया ॥ १६-१७-३१ (९७६८२)
अन्वयुः पाण्डवास्तां तु सभृत्यान्तःपुरास्तथा ।
ततः प्रमृज्य साऽश्रूणि पुत्रान्वचनमब्रवीत् ॥ १६-१७-३२ (९७६८३)

इति श्रीमन्महाभारते आश्रमवासिकपर्वणि आश्रमवासपर्वणि
सप्तदशोऽध्यायः ॥ १७ ॥

Mahabharata - AshramaVasika Parva - Chapter Footnotes

७-१७-१० मा प्रमादं कृथा इति कथं साठः ॥
७-१७-१६ श्वश्रूश्चशुरयोः । ज्येष्ठत्वाद्वृतराष्ट्रः पाण्डोः
पितृसमस्तेन कुन्त्याः स श्वशुर इति ॥
७-१७-२२ क्षत्रधर्मे स्थितिं ह्युक्त्वा न प्रत्याख्यातुमर्हसि इति
थं साठः । स्थितिं चोक्त्वा तस्याश्च्यवितुमिच्छसि इति ज्ञं साठः ॥
७-१७-३० भद्रया सुभद्रया ॥

आश्रमवासिकपर्व - अध्याय ०१८

॥ श्रीः ॥

१६.१८. अध्यायः १८

अथाश्रमवासपर्व ॥ १ ॥

Mahabharata - AshramaVasika Parva - Chapter Topics

कुन्त्या स्वस्य वनगमनाध्यवसायेन विषीदतो युधिष्ठिरादीन्प्रति
सहेतूपन्यासं समाश्वासनम् ॥ १ ॥

Mahabharata - AshramaVasika Parva - Chapter Text

कुन्त्युवाच ।

एवमेतन्महाबाहो यथा वदसि पाण्डवः ।
कृतमुद्धरणं पूर्वं मया वः सीदतां नृपाः ॥ १६-१८-१ (९७६८४)
द्यूतापहतराज्यानां पतितानां सुखादपि ।
ज्ञातिभिः परिभूतानां कृतमुद्धरणं मया ॥ १६-१८-२ (९७६८५)
कथं पाण्डोर्न नश्येत संततिः पुरुषर्षभाः ।

यशश्च वो न नश्येत इति चोद्धरणं कृतम् ॥ १६-१८-३ (१७६८६)
 यूयमिन्द्रसमाः सर्वे देवतुल्यपराक्रमाः ।
 मा परेषां मुखप्रेक्षाः स्थेत्येवं तत्कृतं मया ॥ १६-१८-४ (१७६८७)
 कथं धर्मभृतां श्रेष्ठो राजा त्वं वासवोपमः ।
 पुनर्वने न दुःखी स्या इति चोद्धरणं कृतम् ॥ १६-१८-५ (१७६८८)
 नागायुतसमप्राणः ख्यातविक्रमपौरुषः ।
 नायं भीमोत्ययं गच्छेदिति चोद्धरणं कृतम् ॥ १६-१८-६ (१७६८९)
 भीमसेनादवरजस्तथाऽयं वासवोपमः ।
 विजयो नावसीदेत इति चोद्धरणं कृतम् ॥ १६-१८-७ (१७६९०)
 नकुलः सहदेवश्च तथेमौ गुरुवर्तिनौ ।
 क्षुधा कथं न सीदेतामिति चोद्धरणं कृतम् ॥ १६-१८-८ (१७६९१)
 इयं च बृहती श्यामा तथाऽत्यायतलोचना ।
 वृथा सभातले क्लिष्टा मा भूदिति च तत्कृतं ॥ १६-१८-९ (१७६९२)
 अपेक्षतामेव वो भीम वेपन्तीं कदलीमिव ।
 स्त्रीधर्मिणीमरिष्टाङ्गीं तथा द्यूतपराजिताम् ॥ १६-१८-१० (१७६९३)
 दुःशासनो यदा मौख्याद्वासीवत्पर्यकर्षत ।
 तदैव विदितं मह्यं पराभूतमिदं कुलम् ॥ १६-१८-११ (१७६९४)
 निषण्णाः कुरवश्चैव तदा मे श्वशुरादयः ।
 सा दैवं नाथमिच्छन्ती व्यलपत्कुररी यथा ॥ १६-१८-१२ (१७६९५)
 केशपक्षे परामृष्टा पापेन् हतबुद्धिना ।
 यदा दुःशासनेनैषा तदा मुह्याम्यहं नृपाः ॥ १६-१८-१३ (१७६९६)
 युष्मत्तेजोविवृद्ध्यर्तं मया ह्युद्धरणं कृतम् ।
 तदानीं विदुलावाक्यैरिति तद्विदितं पुत्रकाः ॥ १६-१८-१४ (१७६९७)
 कथं न राजवंशोऽयं नश्येत्प्राप्य सुतान्मम ।
 पाण्डोरिति मया पुत्रस्तस्मादुद्धरणं कृतम् ॥ १६-१८-१५ (१७६९८)
 न तस्य पुत्राः पौत्रा वा क्षतवंशस्य पार्थिव ।
 लभ्ते सुकृताँल्लोकान्यस्माद्वंशः प्रणश्यति ॥ १६-१८-१६ (१७६९९)
 भुक्तं राज्यफलं पुत्रा भर्तुर्मे विपुलं पुरा ।
 महादानानि दत्तानि पीतः सोमो यथाविधि ॥ १६-१८-१७ (१७७००)
 नाहमात्मफलार्थं वै वासुदेवमचूचुदम् ।
 विदुलायाः प्रलापैस्तैः पालनार्थं च तत्कृतम् ॥ १६-१८-१८ (१७७०१)
 नाहं राज्यफलं पुत्राः कामये पुत्रनिर्जितम् ।
 पतिलोकानहं पुण्यान्कामये तपसा पिभो ॥ १६-१८-१९ (१७७०२)
 श्वश्रूश्चशुरयोः कृत्वा शुश्रूषां वनवासिनोः ।
 तपसा शोषयिष्यामि युधिष्ठिर कलेवरम् ॥ १६-१८-२० (१७७०३)
 निवर्तस्व कुरुश्रेष्ठ भीमसेनादिभिः सह ।

धर्मे ते धीयतां बुद्धिर्मनस्तु महदस्तु च ॥ १६-१८-२१ (९७७०४)

इति श्रीमन्महाभारते आश्रमवासिकपर्वणि आश्रमवासपर्वणि
अष्टादशोऽध्यायः ॥ १८ ॥

Mahabharata - AshramaVasika Parva - Chapter Footnotes

७-१८-१० पश्यन्त्या मे तथा भीतां वेपन्तीमिति कथं पाठः ॥

आश्रमवासिकपर्व - अध्याय ०१९

॥ श्रीः ॥

१६.१९. अध्यायः १९

अथाश्रमवासपर्व ॥ १ ॥

Mahabharata - AshramaVasika Parva - Chapter Topics

कुन्त्या कृच्छ्रेण प्रतिनिवर्तितैर्युधिष्ठिरादिभिः

कृच्छ्रात्पुनर्नगरं प्रत्यागमनम् ॥ १ ॥

धृतराष्ट्रेण विदुरादिभिः सह वनमेत्य गङ्गातीरे सन्ध्योपास्त्यादिना
रात्रियापनम् ॥ २ ॥

Mahabharata - AshramaVasika Parva - Chapter Text

वैशम्पायन उवाच ।

कुन्त्यास्तु वचनं श्रुत्वा पाण्डवा राजसत्तम ।

व्रीडिताः संन्यवर्तन्त पाञ्चाल्या सह भारत ॥ १६-१९-१ (९७७०५)

ततः शब्दो महानेव सर्वेषामभवत्तदा ।

अन्तःपुराणां रुदतां दृष्ट्वा कुन्तीं तथा गताम् ॥ १६-१९-२ (९७७०६)

प्रदक्षिणमथावृत्त्य राजानं पाण्डवास्तदा ।

अभिवाद्य न्यवर्तन्त पृथां तामनिवर्त्य वै ॥ १६-१९-३ (९७७०७)

ततोऽब्रवीन्महातेजा धृतराष्ट्रोऽबिकासुतः ।

गान्धारीं विदुरं चैव समाभाष्यावगृह्य च ॥ १६-१९-४ (९७७०८)

युधिष्ठिरस्य जननी देवी साधु निवर्त्यताम् ।

यथा युधिष्ठिरः प्राह तत्सर्वं सत्यमेव हि ॥ १६-१९-५ (९७७०९)

पुत्रैश्चर्यं महदिदमपास्य च महाफलम् ।

काऽनुगच्छेद्वनं दुर्गं पुत्रानुत्सृज्य मूढवत् ॥ १६-१९-६ (९७७१०)

राज्यस्थया तपस्तप्तुं कर्तुं दानव्रतं महत् ।

अनया शक्यमेवाद्य श्रूयतां च वचो मम ॥ १६-१९-७ (९७७११)
 गान्धारि परितुष्टोस्मि वध्वाः शुश्रूषणेन वै ।
 तस्मात्त्वमेनां धर्मज्ञे समनुज्ञातुमर्हसि ॥ १६-१९-८ (९७७१२)
 इत्युक्ता सौबलेयी तु राज्ञा कुन्तीमुवाच ह ।
 तत्सर्वं राजवचनं स्वं च वाक्यं विशेषवत् ॥ १६-१९-९ (९७७१३)
 न च सा वनवासाय देवी कृतमतिं तदा ।
 शक्नोत्युपावर्तयितुं कुन्तीं धर्मपरां सतीम् ॥ १६-१९-१० (९७७१४)
 तस्यास्तां तु स्थितिं ज्ञात्वा व्यवसायं कुरुस्त्रियः ।
 निवृत्तांश्च कुरुश्रेष्ठान्दृष्ट्वा प्ररुरुदुस्तदा ॥ १६-१९-११ (९७७१५)
 उपावृत्तेषु पार्थेषु सर्वास्वेव वधूषु च ।
 ययौ राजा महाप्राज्ञो धृतराष्ट्रो वनं तदा ॥ १६-१९-१२ (९७७१६)
 पाण्डवाश्चातिदीनास्ते दुःखशोकपरायणाः ।
 यानैः स्त्रीसहिताः सर्वे पुरं प्रविविशुस्तदा ॥ १६-१९-१३ (९७७१७)
 तदद्दृष्टमनानन्दं गतोत्सवमिवाभवत् ।
 नगरं हास्तिनपुरं सस्त्रीवृद्धकुमारकम् ॥ १६-१९-१४ (९७७१८)
 सर्वे चासन्निरुत्साहाः पाण्डवा जातमन्यवः ।
 कुन्त्या हीनाः सुदुःखार्ता वत्सा इव विनाकृताः ॥ १६-१९-१५ (९७७१९)
 धृतराष्ट्रस्तु तेनाह्ला गत्वा सुमहदन्तरम् ।
 ततो भागीरथीतीरे निवासमकरोत्प्रभुः ॥ १६-१९-१६ (९७७२०)
 प्रादुष्कृता यथान्यायमग्नयो वेदपारगैः ।
 व्यराजन्त द्विजश्रेष्ठैस्तत्रतत्र तपोवने ।
 प्रादुष्कृताग्निरभवत्स च वृद्धो नराधिपः ॥ १६-१९-१७ (९७७२१)
 स राजाऽग्नीन्पर्युपास्य हुत्वा च विधिवत्तदा ।
 सन्ध्यागतं सहस्रांशुमुपातिष्ठत भारत ॥ १६-१९-१८ (९७७२२)
 विदुरः संजयश्चैव राज्ञः शय्यां कुशैस्ततः ।
 चक्रतुः कुरुवीरस्य गान्धार्याश्चाविदूरतः ॥ १६-१९-१९ (९७७२३)
 गान्धार्याः सन्निकर्षे तु निषसाद कुशे सुखम् ।
 युधिष्ठिरस्य जननी कुन्ती साधुव्रते स्थिता ॥ १६-१९-२० (९७७२४)
 तेषां संश्रवणे चापि निषेदुर्विदुरादयः ।
 याजकाश्च यथोद्देशं द्विजा ये चानुयायिनः ॥ १६-१९-२१ (९७७२५)
 प्राधीतद्विजमुख्या सा संप्रज्वलितपावका ।
 बभूव तेषां रजनी ब्राह्मीव प्रीतिवर्धिनी ॥ १६-१९-२२ (९७७२६)
 ततो रात्र्यां व्यतीतायां कृतपूर्वाह्निकक्रियाः ।
 हुत्वाऽग्निं विधिवत्सर्वे प्रययुस्ते यथाक्रमम् ।
 उदङ्मुखा निरीक्षन्त उपवासपरायणाः ॥ १६-१९-२३ (९७७२७)
 स तेषामतिदुःखोऽभून्निवासः प्रथमेऽहनि ।

शोचतां वदतां चापि पौरजानपदैर्जनैः ॥ १६-१९-२४ (९७७२८)

इति श्रीमन्महाभारते आश्रमवासिकर्वाणि आश्रमवासपर्वणि
एकोनविंशोऽध्यायः ॥ १९ ॥

आश्रमवासिकपर्व - अध्याय ०२०

॥ श्रीः ॥

१६.२०. अध्यायः २०

अथाश्रमवासपर्व ॥ १ ॥

Mahabharata - AshramaVasika Parva - Chapter Topics

धृतराष्ट्रेण विदुरादिभिः सह गङ्गातीरात्कुरुक्षेत्रमेत्य तत्र
शतयूपाश्रमे व्यासाज्ञया तदुपदिष्टविधिना तीव्रतपश्चरणम्
॥ १ ॥

Mahabharata - AshramaVasika Parva - Chapter Text

वैशम्पायन उवाच ।

ततो भागीरथीतीरे मेध्ये पुण्यजनोचिते ।

निवासमकरोद्राजा विदुरस्य मते स्थितः ॥ १६-२०-१ (९७७२९)

तत्रैनं पर्युपातिष्ठन्ब्राह्मणा वनवासिनः ।

क्षत्रविट्शूद्रसङ्घाश्च बहवो भरतर्षभ ॥ १६-२०-२ (९७७३०)

स तैः परिवृतो राजा कथाभिः परिनन्द्य तान् ।

अनुजज्ञे स शिष्यान्वै विधिवत्प्रतिपूज्य च ॥ १६-२०-३ (९७७३१)

सायाह्ने स महीपालस्ततो गङ्गामुपेत्य च ।

चकार विधिवच्छ्रौचं गान्धारी च यशस्विनी ॥ १६-२०-४ (९७७३२)

ते चैवान्ये पृथक् सर्वे तीर्थेष्वप्लुत्य भारत ।

चक्रुः सर्वाः क्रियास्तत्र पुरुषा विदुरादयः ॥ १६-२०-५ (९७७३३)

कृतशौचं ततो वृद्धं श्वशुरं कुन्तिभोजजा ।

गान्धारीं च पृथा राजन्गङ्गातीर्थमुपानयत् ॥ १६-२०-६ (९७७३४)

राज्ञस्तु याजकैस्तत्र कृतो वेदीपरिस्तरः ।

जुहाव तत्र वह्निं स नृपतिः सत्यसङ्गरः ॥ १६-२०-७ (९७७३५)

ततो भागीरथीतीरात्कुरुक्षेत्रं जगाम सः ।

सानुगो नृपतिर्वृद्धो नियतः संयतेन्द्रियः ॥ १६-२०-८ (९७७३६)

तत्राश्रमपदं धीमानभिगम्य स पार्थिवः ।

आससादाथ राजर्षिं शतयूपं मनीषिणम् ॥ १६-२०-९ (९७७३७)

स हि राजा महानासीत्केकयेषु परंपतः ।
 स्वपुत्रं मनुजैश्चर्ये निवेश्य वनमाविशत् ॥ १६-२०-१० (९७७३८)
 तेनासौ सहितो राजा ययौ व्यासाश्रमं प्रति ।
 तत्रैनं विधिवद्वाजन्प्रत्यगृह्णात्कुरूद्वहम् ॥ १६-२०-११ (९७७३९)
 स दीक्षां तत्र संप्राप्य राजा कौरवनन्दनः ।
 शतयूपाश्रमे तस्मिन्निवासमकरोत्तदा ॥ १६-२०-१२ (९७७४०)
 तस्मै सर्वं विधिं राज्ञे राजाऽऽचख्यौ महामतिः ।
 आरण्यकं महाराज व्यासस्यानुमते तदा ॥ १६-२०-१३ (९७७४१)
 एवं च तपसा राजन्धृतराष्ट्रो महामनाः ।
 योजयामास चात्मानं तांश्चाप्यनुचरांस्तदा ॥ १६-२०-१४ (९७७४२)
 तथैव देवी गान्धारी वल्कलाजिनधारिणी ।
 कुन्त्या सह महाराजि समानव्रतचारिणी ॥ १६-२०-१५ (९७७४३)
 कर्मणा मनसा वाचा चक्षुषा चैव ते नृप ।
 सन्नियम्येन्द्रियग्राममास्थिताः परमं तपः ॥ १६-२०-१६ (९७७४४)
 त्वगस्थिभूतः परिशुष्कमांसो
 जटाजिनी वल्कलसंवृताङ्गः ।
 स पार्तिवस्तत्र तपश्चचार
 महर्षिवत्तीव्रमपेतमोहः ॥ १६-२०-१७ (९७७४५)
 क्षत्ता च धर्मार्थविदग्ग्यबुद्धिः
 ससंजयस्तं नृपतिं सदारम् ।
 उपाचरद्द्वोरतपोर्जितात्मा
 तदा कृशो वल्कलचीरवासाः ॥ १६-२०-१८ (९७७४६)

इति श्रीमन्महाभारते आश्रमवासिकपर्वणि आश्रमवासपर्वणि
 विंशोऽध्यायः ॥ २० ॥

आश्रमवासिकपर्व - अध्याय ०२१

॥ श्रीः ॥

१६.२१. अध्यायः २१

अथाश्रमवासपर्व ॥ १ ॥

Mahabharata - AshramaVasika Parva - Chapter Topics

नारपर्वतादिभिर्धृतराष्ट्रादिदिदृक्ष्या शतयूपाश्रमं

प्रत्यागमनम् ॥ १ ॥

नारदेन धृतराष्ट्रं प्रति तत्तपोवनस्य सहस्रचि त्यादिराजर्षिणां

स्वर्गप्रापकत्वमहिमोक्तिपूर्वकं विदुरादिभिः सह तस्यापि

भविष्यत्सिद्धिप्रदत्वकथनम् ॥ २ ॥

Mahabharata - AshramaVasika Parva - Chapter Text

वैशम्पायन उवाच ।

ततस्तत्र मुनिश्रेष्ठा राजानं द्रष्टुमभ्ययुः ।

नारदः पर्वतश्चैव देवलश्च महातपाः ॥ १६-२१-१ (९७७४७)

द्वैपायनः सशिष्यश्च सिद्धाश्चान्ये मनीषिणः ।

शतयूपश्च राजर्षिर्वृद्धः परमधार्मिकः ॥ १६-२१-२ (९७७४८)

तेषां कुन्ती महाराज पूजां चक्रे यथाविधि ।

ते चापि तुतुषुस्तस्यास्तापसाः परिचर्यया ॥ १६-२१-३ (९७७४९)

तत्र धर्म्याः कथास्तात चक्रुस्ते परमर्षयः ।

रमयन्तो महात्मानं धृतराष्ट्रं जनाधिपम् ॥ १६-२१-४ (९७७५०)

कथान्तरे तु कस्मिंश्चिद्देवर्षिर्नारदस्ततः ।

कथामिमामकथयत्सर्वप्रत्यक्षदर्शिवान् ॥ १६-२१-५ (९७७५१)

नारद उवाच । १६-२१-६क्ष् (८०४८)

पुरा प्रजापतिसमो राजाऽऽसीदकुतोभयः ।

सहस्रचित्य इत्युक्तः शतयूपपितामहः ॥ १६-२१-६ (९७७५२)

स पुत्रे राज्यमासज्ज्य ज्येष्ठे परमधार्मिके ।

सहस्रचित्यो धर्मात्मा प्रविवेश वनं नृपः ॥ १६-२१-७ (९७७५३)

स गत्वा तपसः पारं दीप्तस्य वसुधाधिपः ।

पुरंदरस्य संस्थानं प्रतिपेदे महाद्युतिः ॥ १६-२१-८ (९७७५४)

दृष्टपूर्वः स बहुशो राजन्सम्पतता मया ।

महेन्द्रसदने राजा तपसा दग्धकिल्बिषः ॥ १६-२१-९ (९७७५५)

तथा शैलालयो राजा भगत्तपितामहः ।

तपोबलेनैव नृपो महेन्द्रसदनं गतः ॥ १६-२१-१० (९७७५६)

तथा पृषधो राजाऽऽसीद्राजन्वज्रधरोपमः ।

स चापि तपसा लेभे नाकपृष्ठमितो गतः ॥ १६-२१-११ (९७७५७)

अस्मिन्नरण्ये नृपते मांधातुरपि चात्मजः ।

पुरुकुत्सो नृपः सिद्धिं महतीं समवाप्तवान् ॥ १६-२१-१२ (९७७५८)

भार्या समभवद्यस्य नर्मदा सरितां वरा ।

सोस्मिन्नरण्ये नृपतिस्तपस्तप्त्वा दिवं गतः ॥ १६-२१-१३ (९७७५९)

शशलोमा च राजाऽऽसीद्राजन्परमधार्मिकः ।

सम्यगस्मिन्वने तप्त्वा ततो दिवमवाप्तवान् ॥ १६-२१-१४ (९७७६०)

द्वैपायनप्रसादाच्च त्वमपीदं तपोवनम् ।

राजन्नवाप्य दुष्प्रापां सिद्धिमग्यां गमिष्यसि ॥ १६-२१-१५ (९७७६१)

त्वं चापि राजशार्दूल तपसोन्ते श्रिया वृतः ।
 गान्धारीसहितो गन्ता गतिं तेषां महात्मनां १६-२१-१६ (९७७६२)
 पाण्डुः स्मरति ते नित्यं बलहन्तुः समीपगः ।
 त्वां सदैव महाराज श्रेयसा स च योक्ष्यति ॥ १६-२१-१७ (९७७६३)
 तव शुश्रूषया चैव गान्धार्याश्च यशस्विनी ।
 भर्तुः सलोकतां कुन्ती गमिष्यति वधूस्तव ॥ १६-२१-१८ (९७७६४)
 युधिष्ठिरस्य जननी स हि धर्मः सनातनः ।
 वयमेतत्प्रपश्यामो नृपते दिव्यवक्षुषाः ॥ १६-२१-१९ (९७७६५)
 प्रवेक्ष्यति महात्मानं विदुरश्च युधिष्ठिरम् ।
 संजयस्तदनुध्यानादितः स्वर्गमवाप्स्यति ॥ १६-२१-२० (९७७६६)
 वैशम्पायन उवाच । १६-२१-२१क्ष् (८०४९)
 एतच्छ्रुत्वा कौरवेन्द्रो महात्मा
 सार्धं पत्न्या प्रीतिमान्सम्बभूव ।
 विद्वान्वाक्यं नारदस्य प्रशस्य
 चक्रे पूजां चातुलां नारदाय ॥ १६-२१-२१ (९७७६७)
 ततः सर्वे नारदं विप्रसङ्घाः
 सम्पूजयामासुरतीव राजन् ।
 राज्ञः प्रीत्या धृतराष्ट्रस्य ते वै
 पुनःपुनः सम्प्रहृष्टास्तदानीम् ॥ ॥ १६-२१-२२ (९७७६८)

इति श्रीमन्महाभारते आश्रमवासिकपर्वणि आश्रमवासपर्वणि
 एकविंशोऽध्यायः ॥ २१ ॥

Mahabharata - AshramaVasika Parva - Chapter Footnotes

७-२१-११ तदा प्रवृद्धो राजसीदिति क थ षाठः ॥

आश्रमवासिकपर्व - अध्याय ०२२

॥ श्रीः ॥

१६.२२. अध्यायः २२

अथाश्रमवासपर्व ॥ १ ॥

Mahabharata - AshramaVasika Parva - Chapter Topics

शतयूपपृष्टेन नारदेन तंप्रति धृतराष्ट्रस्य

वर्षत्रयादूर्ध्वं गान्धार्या सह कुबेरलोकप्राप्तिकथनम् ॥ १ ॥

Mahabharata - AshramaVasika Parva - Chapter Text

वैशम्पायन उवाच ।

नारदस्य तु तद्वाक्यं शशंसुद्विजसत्तमाः ।

शतयूपस्तु राजर्षिर्नारदं वाक्यमब्रवीत् ॥ १६-२२-१ (९७७६९)

अहो भगवता श्रद्धा कुरुराजस्य वर्धिता ।

सर्वस्य च जनस्यास्य मम चैव महाद्युते ॥ १६-२२-२ (९७७७०)

अस्ति काचिद्विवक्षा तु तां मे निगदतः शृणु ।

धृतराष्ट्रं प्रति नृपं देवर्षे लोकपूजित ॥ १६-२२-३ (९७७७१)

सर्ववृत्तान्ततत्त्वज्ञो भवान्दिव्येन चक्षुषा ।

युक्तः पश्यसि विप्रर्षे गतयो विविधा नृणाम् ॥ १६-२२-४ (९७७७२)

उक्तवान्नृपतीनां त्वं महेन्द्रस्य सलोकताम् ।

न त्वस्य नृपतेर्लोकाः कथितास्ते महामुने ॥ १६-२२-५ (९७७७३)

स्थानमप्यस्य नृपतेः श्रोतुमिच्छाम्यहं विभो ।

त्वत्तः कीदृक्कदा चेति तन्ममाख्याहि तत्त्वतः ॥ १६-२२-६ (९७७७४)

इत्युक्तो नारदस्तेन वाक्यं सर्वमनोनुगम् ।

व्याजहार सभामध्ये दिव्यदर्शी महातपाः ॥ १६-२२-७ (९७७७५)

नारद उवाच । १६-२२-८क्ष (८०५०)

यदृच्छया शक्रसदो गत्वा शक्रं शचीपतिम् ।

दृष्टवानस्मि राजर्षे तत्र पाण्डुं नराधिपम् ॥ १६-२२-८ (९७७७६)

तत्रेयं धृतराष्ट्रस्य कथा समभवन्नप ।

तपसो दुष्करस्यास्य यदयं तपते नृपः ॥ १६-२२-९ (९७७७७)

तत्राहमिदमश्रौषं शक्रस्य वदतः स्वयम् ।

वर्षाणि त्रीणि शिष्टानि राज्ञोस्य परमायुषः ॥ १६-२२-१० (९७७७८)

ततः कुबेरभवनं गान्धारीसहितो नृपः ।

प्रयाता धृतराष्ट्रोऽयं राजराजाभिसत्कृतः ॥ १६-२२-११ (९७७७९)

कामगेन विमानेन दिव्याभरणभूषितः ।

ऋषिपुत्रो महाभागस्तपसा दग्धकिल्बिषः ॥ १६-२२-१२ (९७७८०)

सञ्चरिष्यति लोकांश्च देवगन्धर्वरक्षसाम् ।

स्वच्छन्देनेति धर्मात्मा व्यासस्य तु तपोबलात् ॥ १६-२२-१३ (९७७८१)

देवगुह्यमिदं प्रीत्या मया वः कथितं महत् ।

भवन्तो हि श्रुतधनास्तपसा दग्धकिल्बिषाः ॥ १६-२२-१४ (९७७८२)

वैशम्पायन उवाच । १६-२२-१५क्ष (८०५१)

इति ते तस्य तच्छ्रुत्वा देवर्षेर्मधुरं वचः ।

सर्वे सुमनसः प्रीता बभूवुः स च पार्थिवः ॥ १६-२२-१५ (९७७८३)

एवं कथाभिरन्वास्य धृतराष्ट्रं मनीषिणः ।

विप्रजगमुर्यथाकामं ते सिद्धगतिमास्थिताः ॥ १६-२२-१६ (९७७८४)

इति श्रीमन्महाभारते आश्रमवासिकपर्वणि आश्रमवासपर्वणि
द्वाविंशोऽध्यायः ॥ २२ ॥

Mahabharata - AshramaVasika Parva - Chapter Footnotes

७-२२-१२ ऋषिपुत्रो व्यासपुत्रः ॥

आश्रमवासिकपर्व - अध्याय ०२३

॥ श्रीः ॥

१६.२३. अध्यायः २३

अथाश्रमवासपर्व ॥ १ ॥

Mahabharata - AshramaVasika Parva - Chapter Topics

युधिष्ठिरादिभिः कुन्तीधृतराष्ट्रादीनां

प्रब्रजनशोकेनाभिमन्युप्रभृतिबन्धुजनानुस्मरणजशोकेन

स्वस्वव्यापारेष्वप्यनादरणम् ॥ १ ॥

Mahabharata - AshramaVasika Parva - Chapter Text

वैशम्पायन उवाच ।

वनं गते कौरवेन्द्रे दुःखशोकसमन्विताः ।

बभूवुः पाण्डवा राजन्मातृशोकेनि चान्विताः ॥ १६-२३-१ (१७७८५)

तथा पौरजनः सर्वः शोचन्नास्ते जनाधिपम् ।

कुर्वाणाश्च कथास्तत्र ब्राह्मणा नृपतिं प्रति ॥ १६-२३-२ (१७७८६)

कथं न राजा वृद्धः स वने वसति निर्जने ।

गान्धारी च महाभागा सा च कुन्ती पृथा कथम् ॥ १६-२३-३ (१७७८७)

सुखार्हः स हि राजर्षिरसुखी तद्वनं महत् ।

किमवस्थः समासाद्य प्रज्ञाचक्षुर्महामनाः ॥ १६-२३-४ (१७७८८)

सुदुष्करं कृतवती कुन्ती पुत्रानपास्य सा ।

राज्यश्रियं परित्यज्य वनं सा समरोचयत् ॥ १६-२३-५ (१७७८९)

विदुरः किमवस्थश्च भ्रातृशुश्रूषुरात्मवान् ।

स च गावल्गाणिर्धीमान्भर्तृपिण्डानुपालकः ॥ १६-२३-६ (१७७९०)

आकुमारं च पौरास्ते चिन्ताशोकसमाहताः ।

तत्रतत्र कथाश्चक्रुः समासाद्य परस्परम् ॥ १६-२३-७ (१७७९१)

पाण्डवाश्चैव ते सर्वे भृशं शोकपरायणाः ।

शोचन्तो मातरं वृद्धामूषुर्नातिचिरं पुरे ॥ १६-२३-८ (१७७९२)

तथैव वृद्धं पितरं हतपुत्रं जनेश्वरम् ।
 गान्धारीं च महाभागां विदुरं च महामतिम् ॥ १६-२३-९ (९७७९३)
 नैषां बभूव सम्प्रीतिस्तान्विचिन्तयतां तदा ।
 न राज्ये न च नारीषु न वेदाध्ययनेषु च ॥ १६-२३-१० (९७७९४)
 परं निर्वेदमगमंश्चिन्तयन्ता नराधिपम् ।
 तं च ज्ञातिवधं घोरं संस्मरन्तः पुनःपुनः ॥ १६-२३-११ (९७७९५)
 अभिमन्योश्च बालस्य विनाशं रणमूर्धनि ।
 कर्णस्य च महाबाहोः सङ्ग्रामेष्वपलायिनः ॥ १६-२३-१२ (९७७९६)
 तथैव द्रौपदेयानामन्येषां सुहृदामपि ।
 वधं संस्मृत्य ते वीरा नातिप्रमनसोऽभवन् ॥ १६-२३-१३ (९७७९७)
 हतप्रवीरां पृथिवीं हृतरत्नां च भारत ।
 सदैव चिन्तयन्तस्ते न शमं चोपलेभिरे ॥ १६-२३-१४ (९७७९८)
 द्रौपदी हतपुत्रा च सुभद्रा चैव भामिनी ।
 नातिप्रीतियुते देव्यौ तदास्तामप्रहृष्टवत् ॥ १६-२३-१५ (९७७९९)
 वैराद्यास्तनयं दृष्ट्वा पितरं ते परिक्षितम् ।
 धारयन्ति स्म ते प्राणांस्तव पूर्वपितामहाः ॥ १६-२३-१६ (९७८००)

इति श्रीमन्महाभारते आश्रमवासिकपर्वणि आश्रमवासपर्वणि
 त्रयोविंशोऽध्यायः ॥ २३ ॥

आश्रमवासिकपर्व - अध्याय ०२४

॥ श्रीः ॥

१६.२४. अध्यायः २४

अथाश्रमवासपर्व ॥ १ ॥

Mahabharata - AshramaVasika Parva - Chapter Topics

युधिष्ठिरेण वनस्थकुन्तीधृतराष्ट्रादिदिदृक्ष्या द्रौपद्यादिभिः

पौरैर्भ्रातृभिश्च सह वनंप्रति प्रस्थानम् ॥ १ ॥

Mahabharata - AshramaVasika Parva - Chapter Text

युधिष्ठिरेण वनस्थकुन्तीधृतराष्ट्रादिदिदृक्ष्या द्रौपद्यादिभिः

पौरैर्भ्रातृभिश्च सह वनंप्रति प्रस्थानम् ॥ १ ॥

१६-२४-० (९७८०१)

वैशम्पायन उवाच । १६-२४-०क्ष् (८०५२)

एवं ते पुरुषव्याघ्राः पाण्डवा मातृनन्दनाः ।

स्मरन्तो मातरं वीरा बभूवुर्भशदुःखिताः ॥ १६-२४-१ (९७८०२)
 ये राजकार्येषु पुरा व्यासक्ता नित्यशोऽभवन् ।
 ते राजकार्याणि तदा नाकार्षुः सर्वतः पुरे ॥ १६-२४-२ (९७८०३)
 प्रविष्टा इव शोकेन नाभ्यनन्दन्त किञ्चन ।
 सम्भाष्यमाणा अपि ते न किञ्चित्प्रत्यपूजयन् ॥ १६-२४-३ (९७८०४)
 ते स्म वीरा दुराधर्षा गांभीर्ये सागरोपमाः ।
 शोकोपहतविज्ञाना नष्टसंज्ञा इवाभवन् ॥ १६-२४-४ (९७८०५)
 अचिन्तयंश्च जननीं ततस्ते पाण्डुनन्दनाः ।
 कथं नु वृद्धमिथुनं वहत्यतिकृशा पृथा ॥ १६-२४-५ (९७८०६)
 कथं च स महीपालो हतपुत्रो निराश्रयः ।
 पत्न्या सह वसत्येको वने श्वापदसेविते ॥ १६-२४-६ (९७८०७)
 सा च देवी महाभागा गान्धारी हतबान्धवा ।
 पतिमन्धं कथं वृद्धमन्वेति विजने वने ॥ १६-२४-७ (९७८०८)
 एवं तेषां कथयतामौत्सुक्यमभवत्तदा ।
 गमने चाभवद्बुद्धिर्धृतराष्ट्रदिदृक्षया ॥ १६-२४-८ (९७८०९)
 सहदेवस्तु राजानं प्रणिपत्येदमब्रवीत् ।
 अहो मे भवतो दृष्टं हृदयं गमनं प्रति । १६-२४-९ (९७८१०)
 न हि त्वां गौरवेणाहमशकं वक्तुमञ्जसा ।
 गमनं प्रति राजेन्द्र तदिदं समुपस्थितम् ॥ १६-२४-१० (९७८११)
 दिष्ट्या द्रक्ष्यामि तां कुन्तीं वर्तयन्तीं तपस्विनीम् ।
 जटिलां तापसीं वृद्धां कुशकाशपरिक्षताम् ॥ १६-२४-११ (९७८१२)
 प्रासादहर्म्यसंवृद्धामत्यन्तसुखभागिनीम् ।
 कदानुजननीं श्रान्तां द्रक्ष्यामि भृशदुःखिताम् ॥ १६-२४-१२ (९७८१३)
 अनित्याः खलु मर्त्यानां गतयो भरतर्षभ ।
 कुन्ती राजसुता यत्र वसत्यसुखिता वने ॥ १६-२४-१३ (९७८१४)
 सहदेववचः श्रुत्वा द्रौपदी योषितां वरा ।
 उवाच देवी राजानमभिपूज्याभिनन्द्य च । १६-२४-१४ (९७८१५)
 कदा द्रक्ष्यामि तां देवीं यदि जीवति सा पृथा ।
 जीवन्त्या ह्यद्य मे प्रीतिर्भविष्यति जनाधिप ॥ १६-२४-१५ (९७८१६)
 एषा तेऽस्तु मतिर्नित्यं धर्मे ते रमतां मनः ।
 योऽद्य त्वमस्मान्नाजेन्द्र श्रेयसा योजयिष्यसि ॥ १६-२४-१६ (९७८१७)
 अग्रपादस्थितं चेमं विद्धि राजन्वधूजनम् ।
 काङ्क्षन्तं दर्शनं कुन्त्या गान्धार्याः श्वसुरस्व च ॥ १६-२४-१७ (९७८१८)
 इत्युक्तः स नृपो देव्या द्रौपद्या भरतर्षभ ।
 सेनाध्यक्षान्समानाय्य सर्वानिदमुवाच ह ॥ १६-२४-१८ (९७८१९)
 निर्यातयत मे सेनां प्रभूतरथकुञ्जराम् ।

द्रक्ष्यामि वनसंस्थं च धृताष्ट्रं महीपतिम् ॥ १६-२४-१९ (९७८२०)
 स्त्र्यध्यक्षांश्चाब्रवीद्राजा यानानि विविधानि मे ।
 सज्जीक्रियन्तां सर्वाणि शिविकाश्च सहस्रशः ॥ १६-२४-२० (९७८२१)
 शकटापणवेशाश्च कोशः शिल्पिन एव च ।
 निर्यान्तु कोशपालाश्च कुरुक्षेत्राश्रमं प्रति ॥ १६-२४-२१ (९७८२२)
 यश्च पौरजनः कश्चिद्द्रष्टुमिच्छति पार्थिवम् ।
 अनावृतः सुविहितः स च यातु सुरक्षितः ॥ १६-२४-२२ (९७८२३)
 सूदाः पौरोगवाश्चैव सर्वं चैव महानसम् ।
 विविधं भक्ष्यभोज्यं च शकटैरुह्यतां मम ॥ १६-२४-२३ (९७८२४)
 प्रयाणं घुष्यतां चैव श्वोभूत इति माचिरम् ।
 क्रियतां पथि चाप्यद्य वेष्टमानि विविधानि च । १६-२४-२४ (९७८२५)
 एवमाज्ञाप्य राजा स भ्रातृभिः सह पाण्डवः ।
 श्वोभूते निर्ययौ राजन्सस्त्रीवृद्धपुरःसरः ॥ १६-२४-२५ (९७८२६)
 स बहिर्दिवसानेव जनौघं परिपालयन् ।
 न्यवसन्नृपतिः पञ्च ततोऽगच्छद्द्वनं प्रति ॥ १६-२४-२६ (९७८२७)

इति श्रीमन्महाभारते आश्रमवासिकपर्वणि आश्रमवासपर्वणि
 चतुर्विंशोऽध्यायः ॥ २४ ॥

Mahabharata - AshramaVasika Parva - Chapter Footnotes

७-२४-१७ अप्रपादस्थितं प्रयाणार्थं पुरस्कृतेनैव पादेन स्थितम्
 । अत्यन्तमुत्सुकमित्यर्थः ॥

आश्रमवासिकपर्व - अध्याय ०२५

॥ श्रीः ॥

१६.२५. अध्यायः २५

अथाश्रमवासपर्व ॥ १ ॥

Mahabharata - AshramaVasika Parva - Chapter Topics

युधिष्ठिरेण नानायानारूढैः पौरैर्भ्रातृभिश्च सह
 धृतराष्ट्रादिदिदृक्षया शतयूपाश्रमवनप्रवेशः ॥ १ ॥

Mahabharata - AshramaVasika Parva - Chapter Text

वैशम्पायन उवाच ।

आज्ञापयामास ततः सेनां भरतसत्तमः ।

अर्जुनप्रमुखैर्गुप्तां लोकपालोपमैर्नरैः ॥ १६-२५-१ (९७८२८)
 योगोयोग इति प्रीत्या ततः शब्दो महानभूत् ।
 क्रोशतां सादिनां तत्र युज्यतां युज्यतामिति ॥ १६-२५-२ (९७८२९)
 केचिद्यानैर्नरा जग्मुः केचिदश्वैर्महाजवैः ।
 काञ्चनैश्च रथैः केचिज्ज्वलितज्वलनोपमैः ॥ १६-२५-३ (९७८३०)
 गजेन्द्रैश्च तथैवान्ये केचिदुष्टैर्नराधिप ।
 पदातयस्तथैवान्ये नखरप्रासयोधिनः ॥ १६-२५-४ (९७८३१)
 पौरजानपदाश्चैव यानैर्बहुविधैस्तथा ।
 अन्वयुः कुरुराजानं धृतराष्ट्रं दिदक्षवः ॥ १६-२५-५ (९७८३२)
 स चापि राजवचनादाचार्यो गौतमः कृपः ।
 सेनामादाय सेनानीः प्रययावाश्रमं प्रति ॥ १६-२५-६ (९७८३३)
 ततो द्विजैः परिवृतः कुरुराजो युधिष्ठिरः ।
 संस्तूयमानो बहुभिः सूतमागधबन्दिभिः ॥ १६-२५-७ (९७८३४)
 पाण्डुरेणातपत्रेण ध्रियमाणेन मूर्धनि ।
 रतानीकेन महता निर्जंगाम कुरुद्वहः ॥ १६-२५-८ (९७८३५)
 गजैश्चाचलसंकाशैर्भीमकर्मा वृकोदरः ।
 सज्जयन्त्रायुधोपेतैः प्रययौ पवनात्मजः ॥ १६-२५-९ (९७८३६)
 माद्रीपुत्रावपि तथा हयारोहौ सुसंवृतौ ।
 जग्मतुः शीघ्रगमनौ सन्नद्धकवचध्वजौ ॥ १६-२५-१० (९७८३७)
 अर्जुनश्च महातेजा रथेनादित्यवर्चसा ।
 वशी श्वेतैर्हयैर्युक्तैर्दिव्येनान्वगमन्नृपम् ॥ १६-२५-११ (९७८३८)
 द्रौपदीप्रमुखाश्चापि स्त्रीसङ्घाः शिविकागताः ।
 स्त्र्यध्यक्षगुप्ताः प्रययुर्विसृजन्तोऽमितं वसु ॥ १६-२५-१२ (९७८३९)
 समृद्धरथहस्त्यश्च वेणुवीणानुनादितम् ।
 शुशुभे पाण्डवं सैन्यं तत्तदा भरतर्षभ ॥ १६-२५-१३ (९७८४०)
 नदीतीरेषु रम्येषु सरःसु च विशाम्पते ।
 वासान्कृत्वा क्रमेणाथ जग्मुस्ते कुरुपुङ्गवाः ॥ १६-२५-१४ (९७८४१)
 युयुत्सुश्च महातेजा धौम्यश्चैवि पुरोहितः ।
 युधिष्ठिरस्य वचनात्पुरगुप्तिं प्रचक्रतुः ॥ १६-२५-१५ (९७८४२)
 ततो युधिष्ठिरो राजा कुरुक्षेत्रमवातरत् ।
 क्रमोणोत्तीर्य यमुनां नदीं परमपाविनीम् ॥ १६-२५-१६ (९७८४३)
 स ददर्शाश्रमं दूराद्राजर्षेस्तस्य धीमतः ।
 शतयूपस्य कौरव्य धृतराष्ट्रस्य चैव ह ॥ १६-२५-१७ (९७८४४)
 ततः प्रमुदितः सर्वो जनस्तद्वनमञ्जसा ।
 विवेश सुमहानादैरापूर्य भरतर्षभ ॥ १६-२५-१८ (९७८४५)

इति श्रीमन्महाभारते आश्रमवासिकपर्वणि आश्रमवासपर्वणि
पञ्चविंशोऽध्यायः ॥ २५ ॥

Mahabharata - AshramaVasika Parva - Chapter Footnotes

७-२५-३ यानैमनुष्यवाह्यः ॥

७-२५-४ नखरप्रासः व्याघ्रनखवत्पराचीनफलककुक्षिर्यः ॥

आश्रमवासिकपर्व - अध्याय ०२६

॥ श्रीः ॥

१६.२६. अध्यायः २६

अथाश्रमवासपर्व ॥ १ ॥

Mahabharata - AshramaVasika Parva - Chapter Topics

युधिष्ठिरादिभिः शतयूपाश्रमे धृतराष्ट्रादीनुपेत्य

स्वस्वनामकीर्तनपूर्वकं तत्पादाभिवादनम् ॥ १ ॥

धृतराष्ट्रेण स्वावा स्यादर्शनेन शोचतां तेषां समाश्वासनम् ॥ २ ॥

Mahabharata - AshramaVasika Parva - Chapter Text

वैशम्पायन उवाच ।

ततस्ते पाण्डवा दूरादवतीर्य पदातयः ।

अभिजग्मुर्नरपतेराश्रमं विनयानताः ॥ १६-२६-१ (१७८४६)

स च योधजनः सर्वो ये च राष्ट्रनिवासिनः ।

स्त्रियश्च कुरुमुख्यानां पद्भिरेवान्वयुस्तदा ॥ १६-२६-२ (१७८४७)

आश्रमं ते ततो जग्मुर्धृतराष्ट्रस्य पाण्डवाः ।

शून्यं मृगगणाकीर्णं कदलीवनशोभितम् ॥ १६-२६-३ (१७८४८)

ततस्तत्र समाजग्मुस्तापसा नियतव्रताः ।

पाण्डवानागतान्द्रष्टुं कौतूहलसमन्विताः ॥ १६-२६-४ (१७८४९)

तानपृच्छत्ततो राजा क्वासौ कौरववंशभृत् ।

पिता ज्येष्ठो गतोऽस्माकमिति बाष्पपरिप्लुतः ॥ १६-२६-५ (१७८५०)

ते तमूचुस्ततो वाक्यं यमुनामवगाहितुम् ।

पुष्पाणामुदकुंभस्य चार्थे गत इति प्रभो ॥ १६-२६-६ (१७८५१)

तैराख्यातेन मार्गेण ततस्ते जग्मुरञ्जसा ।

ददृशुश्चाविदूरे तान्सर्वानथ पदातयः ॥ १६-२६-७ (१७८५२)

ततस्ते सत्त्वरा जग्मुः वितुर्दर्शनकाङ्क्षिणः ।

सहदेवस्तु वेगेन प्राधावद्यत्र सा पृथा ॥ १६-२६-८ (१७८५३)

सुस्वरं रुरुदे धीमान्मातुः पादावुपस्पृशन् ।
सा च बाष्पाकुलमुखी ददर्शक दयितं सुतम् ॥ १६-२६-९ (९७८५४)
बाहुभ्यां सम्परिष्वज्य समुन्नाम्य च पुत्रकम् ।
गान्धार्याः कथयामास सहद्रेवमुपस्थितम् ॥ १६-२६-१० (९७८५५)
अनन्तरं च राजानं भीमसेनमथार्जुनम् ।
नकुलं च पृथा दृष्ट्वा त्वरमाणोपचक्रमे ॥ १६-२६-११ (९७८५६)
सा ह्यग्रे गच्छति तयोर्दपत्योर्हृतपुत्रयोः ।
कर्षन्ती तौ ततस्ते तां दृष्ट्वा संन्यपतन्भुवि ।
गतयोस्तु पादयो राजन्नयपतन्हतपुत्रयोः ॥ १६-२६-१२ (९७८५७)
राजा तान्स्वरयोगेन स्पर्शेन च महामनाः ।
प्रत्यभिज्ञाय मेधावी समाश्वासयत प्रभुः ॥ १६-२६-१३ (९७८५८)
ततस्ते बाष्पमुत्सृज्य गान्धारीसहितं नृपम् ।
उपतस्थुर्महात्मानो मातरं च यथाविधि ॥ १६-२६-१४ (९७८५९)
सर्वेषां तोयकलशाञ्जगृहृस्ते स्वयं तदा ।
पाण्डवा लब्धसंज्ञास्ते मात्रा चाश्वासिताः पुनः ॥ १६-२६-१५ (९७८६०)
तथा नार्यो नृसिंहानां सोऽवरोधजनस्तदा ।
पौरजानपदाश्चैव ददृशुस्तं जनाधिपम् ॥ १६-२६-१६ (९७८६१)
निवेदयामास तदा जनं तन्नामगोत्रतः ।
युधिष्ठिरो नरपतिः स चैनं प्रत्यपूजयत् ॥ १६-२६-१७ (९७८६२)
स तैः परिवृतो मेने हर्षबाष्पाविलेक्षणः ।
राजाऽऽत्मानं गृहगतं पुरेवि गजसाह्वये ॥ १६-२६-१८ (९७८६३)
अभिवादितो वधूभिश्च कृष्णाद्याभिः स पार्थिवः ।
गान्धार्या सहितो धीमान्कुन्त्या च प्रत्यनन्दत ॥ १६-२६-१९ (९७८६४)
ततश्चाश्रममागच्छत्सिद्धचारणसेवितम् ।
दिदृक्षुभिः समाकीर्णं नभस्तारागणैरिव ॥ १६-२६-२० (९७८६५)

इति श्रीमन्महाभारते आश्रमवासिकपर्वणि आश्रमवासपर्वणि
षड्विंशोऽध्यायः ॥ २६ ॥

आश्रमवासिकपर्व - अध्याय ०२७

॥ श्रीः ॥

१६.२७. अध्यायः २७

अथाश्रमवासपर्व ॥ १ ॥

Mahabharata - AshramaVasika Parva - Chapter Topics

सञ्जयेन तापसान्प्रति युधिष्ठिरादीनां द्रौपद्यादिस्त्रीणां

चाङ्गुलिनिर्देशेन नामनिर्देशः ॥ १ ॥

Mahabharata - AshramaVasika Parva - Chapter Text

वैशम्पायन उवाच ।

स तैः सह नरव्याघ्रैर्भ्रातृभिर्भरतर्षभ ।

राजा रुचिरपद्माक्षैरासांचक्रे तदाश्रमे ॥ १६-२७-१ (९७८६६)

तापसैश्च महाभागैर्नानादेशसमागतैः ।

द्रष्टुं कुरुपतेः पुत्रान्पाण्डवान्पृथुवक्षसः ॥ १६-२७-२ (९७८६७)

ते ब्रुवञ्जातुमिच्छामः कतमोऽत्र युधिष्ठिरः ।

भीमार्जुनौ यमौ चैव द्रौपदी च यशस्विनी ॥ १६-२७-३ (९७८६८)

तानाचख्यौ तदा सूतस्तेषां नाम प्रधानतः ।

संजयो द्रौपदीं चैव सर्वाश्चान्या कुरुस्त्रियः ॥ १६-२७-४ (९७८६९)

सञ्जय उवाच । १६-२७-५क्ष् (८०५३)

य एष जांबूनदशुद्धगौर-

स्तनुर्महासिंह इव प्रवृद्धः ।

प्रचण्डघोणः पृथुदीर्घनेत्र-

स्ताम्रायताक्षः कुरुराज एषः ॥ १६-२७-५ (९७८७०)

अयं पुनर्मत्तगजेन्द्रगामी

प्रतप्तचामीकरशुद्धगौरः ।

पृथ्वायतांसः पृथुदीर्घबाहु-

र्वृकोदरः पश्यत पश्यतेमम् ॥ १६-२७-६ (९७८७१)

यस्त्वेष पार्श्वेऽस्य महाधनुष्मा-

ञ्श्यामो युवा वारणयूथपाभः ।

सिंहोन्नतांसो गजखेलगामी

पद्मायताक्षोऽर्जुन एष वीरः ॥ १६-२७-७ (९७८७२)

कुन्तीसमीपे पुरुषोत्तमौ तु

यमाविमौ विष्णुमहेन्द्रकल्पौ ।

मनुष्यलोके सकले समोस्ति

ययोर्न रूपे न बले न शीले ॥ १६-२७-८ (९७८७३)

इयं पुनः पद्मदलायताक्षी

मध्यं वयः किञ्चिदिव स्पशन्ती ।

नीलोत्पलाभा पुरदेवतेव

कृष्णा स्थिता मूर्तिमतीव लक्ष्मीः ॥ १६-२७-९ (९७८७४)

अस्यास्तु पार्श्वे कनकोपमत्व-

गेषा स्थिता मूर्तिमतीव गौरी ।

सत्ये स्थिता सा भगिनी द्विजाग्या-
श्चक्रायुधस्याप्रतिमस्य तस्य ॥ १६-२७-१० (९७८७५)
इयं च जांबूनदशुद्धगौरी
पार्थस्य भार्या भुजगेन्द्रकन्या ।
चित्राङ्गदा चैव नरेन्द्रकन्या
यैषा सवर्णाद्रमधूकपुष्पैः ॥ १६-२७-११ (९७८७६)
इयं स्वसा राजचमूपतेश्च
प्रवृद्धनीलोत्पलदामवर्णा ।
पस्पर्ध कृष्णेन सदा नृपो यो
वृकोदरस्यैष परिग्रहोऽग्यः ॥ १६-२७-१२ (९७८७७)
इयं च राज्ञो मगधाधिपस्य
सुता जरासंध इति श्रुतस्य ।
यवीयसो माद्रवतीसुतस्य
भार्या मता चम्पकदामगौरी ॥ १६-२७-१३ (९७८७८)
इन्दीवरश्यामतनुः स्थिता तु
यैषा पराऽऽसन्नतरोर्लतेव ।
भार्या मता माद्रवतीसुतस्य
ज्येष्ठस्य सेयं कमलायताक्षी ॥ १६-२७-१४ (९७८७९)
इयं तु निष्टप्तसुवर्णगौरी
राज्ञो विराटस्य सुता सपुत्रा ।
भार्याऽभिमन्योर्निहतो रणे यो
द्रोणादिभिस्तैर्विरथो रथस्थैः ॥ १६-२७-१५ (९७८८०)
एतास्तु सीमन्तशिरोरुहा याः
शुक्लोत्तरीया नरराजपत्न्यः ।
राज्ञोस्य वृद्धस्य परंशताख्याः
स्नुषा नृवीराहतपुत्रनाथाः ॥ १६-२७-१६ (९७८८१)
एकता यथामुख्यमुदाहृता वो
ब्राह्मण्यभावादृजुबुद्धिसत्वात् ।
सर्वा भवद्भिः परिपृच्छमाना
नरेन्द्रपत्न्यः सुविशुद्धसत्वाः ।
गसर्वे भवन्तोपि तपोबलाग्याः
क्षान्ताश्च दान्ताश्च कुलोद्भवाश्च ॥ १६-२७-१७ (९७८८२)
वैशम्पायन उवाच । १६-२७-१८क्ष् (८०५४)
एवं स राजा कुरुवृद्धवर्यः
समागतस्तैर्नरदेवपुत्रैः ।
पप्रच्छ सर्वं कुशलं तदानीं

गतेषु सर्वेष्वथ तापसेषु ॥ १६-२७-१८ (९७८८३)
योधेषु चाप्याश्रममण्डलं त-
न्मत्वा निविष्टेषु विमुच्य पत्रम् ।
स्त्रीवृद्धबाले च सुसंनिविष्टे
यथार्हतस्तान्कुशलान्यपृच्छत् ॥ ॥ १६-२७-१९ (९७८८४)

इति श्रीमन्महाभारते आश्रमवासिकपर्वणि आश्रमवासपर्वणि
सप्तविंशोऽध्यायः ॥ २७ ॥

Mahabharata - AshramaVasika Parva - Chapter Footnotes

७-२७-१२ परिग्रहो भार्या ॥
७-२७-१४ यासौ विशुद्धांबुजपद्मनेत्रा इति कथं पाठः ॥
७-२७-१६ भीमन्तमात्रेण उपलक्षिता । नत्वलङ्कारादिना तादृशाः
शिरोरुहाः केशा यासां ताः सीमन्तशिरोरुहाः । असीमन्तेति पाठो
युक्तः । शुक्लोत्तरीया नरराजकन्या इति कथं पाठः ॥
७-२७-१९ पत्रं वाहनम् ॥

आश्रमवासिकपर्व - अध्याय ०२८

॥ श्रीः ॥

१६.२८. अध्यायः २८

अथाश्रमवासपर्व ॥ १ ॥

Mahabharata - AshramaVasika Parva - Chapter Topics

धृतराष्ट्रयुधिष्ठिराभ्यां परस्परकुशलप्रश्नादिपूर्वकं
संल्लापः ॥ १ ॥

युधिष्ठिरेण धृतराष्ट्रं प्रति विदुरः क्वेति प्रश्ने तत्रत्येन
केनचिद्दृच्छया धृतराष्ट्रमुपसर्पतो जनावलोकनेन
प्रतिनिवर्तमानस्य च तस्य प्रदर्शनम् ॥ २ ॥

ततो युधिष्ठिरेणानुधावनेन तत्समीपगमनम् ॥ ३ ॥

ततो विदुरे योगात्स्वशरीरत्यागेन तच्छरीरप्रवेशः ॥ ४ ॥

युधिष्ठिरेण धृतराष्ट्रादिषु तदद्भुतनिवेदनम् ॥ ५ ॥

Mahabharata - AshramaVasika Parva - Chapter Text

धृतराष्ट्र उवाच ।

युधिष्ठिर महाबाहो कच्चित्त्वं कुशली ह्यसि ।

सहितो भ्रातृभिः सर्वैः पौरजानपदैस्तथा ॥ १६-२८-१ (९७८८५)
 ये च त्वामनुजीवन्ति कच्चित्तेऽपि निरामयाः ।
 सचिवा भृत्यवर्गाश्च गुरवश्चैव ते नृप ॥ १६-२८-२ (९७८८६)
 कच्चित्तेऽपि निरातङ्गा वसन्ति विषये तव ।
 कच्चिद्वर्तसि पौराणीं वृत्तिं राजर्षिसेविताम् ॥ १६-२८-३ (९७८८७)
 कच्चिन्न्यायाननुच्छिद्य कोशस्तेऽभिप्रपूर्यते ।
 अरिमध्यस्थमित्रेषु वर्तसे चानुरूपतः ।
 ब्राह्मणानग्रहारैर्वा यथावदनुपश्यसि ॥ १६-२८-४ (९७८८८)
 कच्चित्ते परितुष्यन्ति शीलेनि भरतर्षभ ।
 शत्रवोऽपि कुतः पौरा भृत्या वा स्वजनोऽपि वा ॥ १६-२८-५ (९७८८९)
 कच्चिद्यजसकि राजेन्द्र श्रद्धावान्पितृदेवताः ।
 अतिथीनन्नपानेनि कच्चिदर्चसि भारत ॥ १६-२८-६ (९७८९०)
 कच्चिन्नयपथे विप्राः स्वकर्मनिरतास्तव ।
 क्षत्रिया वैश्यवर्णा वा शूद्रा वाऽपि कुटुम्बिनः ॥ १६-२८-७ (९७८९१)
 कच्चित्स्त्रीबालवृद्धं ते न शोचति न याचते ।
 जामयः पूजिताः कच्चित्तव गेहे नरर्षभ ॥ १६-२८-८ (९७८९२)
 कच्चिद्राजर्षिवंशोऽयं त्वामासाद्य महीपतिम् ।
 यथोचितं महाराज यशसा नावसीदति ॥ १६-२८-९ (९७८९३)
 वैशम्पायन उवाच । १६-२८-१०क्ष् (८०५५)
 इत्येवादिनं तं स न्यायवित्प्रत्यभाषत ।
 कुशलप्रश्नसंयुक्तं कुशलो वाक्यमब्रवीत् ॥ १६-२८-१० (९७८९४)
 युधिष्ठिर उवाच । १६-२८-११क्ष् (८०५६)
 अपि ते वर्धते राजंस्पपो मन्दः श्रमश्च ते ॥ १६-२८-११ (९७८९५)
 अपि मे जननी चेयं शुश्रूषुर्विगतकलमा ।
 अथास्याः सफलो राजन्वनवासो भविष्यति ॥ १६-२८-१२ (९७८९६)
 इयं च माता ज्येष्ठा मे शीतवाताध्वकर्षिता ।
 घोरेण तपसा युक्ता देवी कच्चिन्न शोचति ॥ १६-२८-१३ (९७८९७)
 हतान्पुत्रान्महावीर्यान्क्षत्रधर्मपरायणान् ।
 नापध्यायति वा कच्चिदस्मान्पापकृतः सदा ॥ १६-२८-१४ (९७८९८)
 क्व चासौ विदुरो राजन्नेमं पश्यामहे वयम् ।
 संजयः कुशली चायं कच्चिन्नु तपसि स्थिरः ॥ १६-२८-१५ (९७८९९)
 वैशम्पायन उवाच । १६-२८-१६क्ष् (८०५७)
 इत्युक्तः प्रत्युवाचैनं धृतराष्ट्रो जनाधिपम् ।
 कुशली विदुरः पुत्र तपो घोरं समाश्रितः ॥ १६-२८-१६ (९७९००)
 वायुभक्षो निराहारः कृशो धमनिसंततः ।
 कजाचिद्दृश्यते विप्रैः शून्येऽस्मिन्कानने क्वचित् ॥ १६-२८-१७ (९७९०१)

इत्येवं ब्रुवतस्तस्य जटी वीटामुखः कृशः ।
 दिग्वासा मलदिग्धाङ्गो वनरेणुसमुक्षितः ॥ १६-२८-१८ (९७९०२)
 दूरादालक्षितः क्षत्ता तत्राख्यातो महीपतेः ।
 ग्कविदुरस्त्वेष धर्मात्मा जनं दृष्ट्वा निवर्तते ॥ १६-२८-१९ (९७९०३)
 निवर्तमानं सहसा जनं दृष्ट्वाऽऽश्रमं प्रति ।
 तमन्वधावन्नृपतिरेक एव युधिष्ठिरः ।
 प्रविशन्तं वनं घोरं लक्ष्यालक्ष्यं क्वचित्क्वचित् ॥ १६-२८-२० (९७९०४)
 भोभो विदुर राजाऽहं दयितस्ते युधिष्ठिरः ।
 इति ब्रुवन्नरपतिस्तं यत्नादभ्यधावत ॥ १६-२८-२१ (९७९०५)
 ततो विविक्त एकान्ते तस्थौ बुद्धिमतां वरः ।
 विदुरो वृक्षमाश्रित्य कञ्चित्तत्र वनान्तरे ॥ १६-२८-२२ (९७९०६)
 तं राजा क्षीणभूयिष्ठमाकृतीमात्रसूचितम् ।
 अभिजज्ञे महाबुद्धिं महाबुद्धिर्युधिष्ठिरः ॥ १६-२८-२३ (९७९०७)
 युधिष्ठिरोऽहमस्मीति वाक्यमुक्त्वाऽग्रतः स्थितः ।
 विदुरस्याश्रमे राजा स च प्रत्याह संज्ञया ॥ १६-२८-२४ (९७९०८)
 ततः सोऽनिमिषो भूत्वा राजानं तमुदैक्षत ।
 संयोज्य विदुरस्तस्मिन्दृष्टिं दृष्ट्या समाहितः ॥ १६-२८-२५ (९७९०९)
 विवेश विदुरो धीमान्गात्रैर्गात्राणि चैव ह ।
 प्राणान्प्राणेषु च दधदिन्द्रियाणीन्द्रियेषु च ॥ १६-२८-२६ (९७९१०)
 स योगबलमास्थाय विवेश नृपतेस्तनुम् ।
 विदुरो धर्मराजस्य तेजसा प्रज्वलन्निव ॥ १६-२८-२७ (९७९११)
 विदुरस्य शरीरं तु तथैव स्तब्धलोचनम् ।
 वृक्षाश्रितं तदा राजा ददर्श गतचेतनम् ॥ १६-२८-२८ (९७९१२)
 बलवन्तं तथाऽऽत्मानं मेने बहुगुणं तदा ।
 धर्मराजो महातेजास्तच्च सस्मार पाण्डवः ॥ १६-२८-२९ (९७९१३)
 पौराणमात्मनः सर्वं भविष्यं च विशाम्पते ।
 योगधर्मं महातेजा व्यासेन कथिनं यथा ॥ १६-२८-३० (९७९१४)
 धर्मराजश्च तत्रैनं सञ्चस्कारयिषुस्तदा ।
 दग्धुकामोऽभवद्विद्वानथ वागभ्यभाषत ॥ १६-२८-३१ (९७९१५)
 भोभो राजन्न दग्धव्यमेतद्विदुरसंज्ञकम् ।
 कलेबरमिहैवं ते धर्म एष सनातनः ॥ १६-२८-३२ (९७९१६)
 लोको वैकर्तनो नाम भविष्यत्यस्य भारत ।
 यतिधर्ममवाप्तोसौ नैष शोच्यः परंतप ॥ १६-२८-३३ (९७९१७)
 इत्युक्तो धर्मराजः स विनिवृत्य ततः पुनः ।
 राज्ञो वैचित्रवीर्यस्य तत्सर्वं प्रत्यवेदयत् ॥ १६-२८-३४ (९७९१८)
 ततः स राजा धृतिमान्स च सर्वो जनस्तदा ।

भीमसेनादयश्चैव परं विस्मयमागताः ॥ १६-२८-३५ (१७९१९)
तच्छ्रुत्वा प्रीतिमान्राजा भूत्वा धर्मजमब्रवीत् ।
आपो मूलं फलं चैव ममेदं प्रतिगृह्यताम् ॥ १६-२८-३६ (१७९२०)
यदन्नो हि नरो राजंस्तदन्नोऽस्यातिथिः स्मृतः ।
इत्युक्तः स तथेत्येवं प्राह धर्मात्मजो नृपम् ॥ १६-२८-३७ (१७९२१)
फलं मूलं च बुभुजे राज्ञा दत्तं सहानुजः ।
ततस्ते वृक्षमूलेषु कृतवासपरिग्रहाः ।
तां रात्रिमवसन्सर्वे फलमूलजलाशनाः ॥ १६-२८-३८ (१७९२२)

इति श्रीमन्महाभारते आश्रमवासिकपर्वणि आश्रमवासपर्वणि
अष्टाविंशोऽध्यायः ॥ २८ ॥

Mahabharata - AshramaVasika Parva - Chapter Footnotes

७-२८-४ कच्चिदायाननुच्छिद्येति क षाठः ॥
७-२८-८ जामयः सौभाग्यवत्यः ॥
७-२८-१८ वीटा पाषाणकवलः । वनदिग्धाङ्गो वानरैरुपलक्षित इति
थ षाठः ॥
७-२८-२९ तच्च स्वस्य विदुरस्य च एकस्यैव धर्मस्यांशाज्जातत्वं
सस्मार ॥
७-२८-३० योगधर्मं सस्मारेत्यनुषज्यते ॥
७-२८-३१ संस्कारयिषुः संस्कारं लम्भयितुमिच्छुः ॥
७-२८-३३ लोकास्सान्तानिकानाम भविष्यन्त्यस्येति झ षाठः । यतिधर्मो
दाहाद्ययोग्यत्वम् ॥

आश्रमवासिकपर्व - अध्याय ०२९

॥ श्रीः ॥

१६.२९. अध्यायः २९

Mahabharata - AshramaVasika Parva - Chapter Topics

युधिष्ठिरेण धृष्टाभ्यनुज्ञया भ्रात्रादिभिः सह
महर्षिणामाश्रमदर्शनम् ॥ १ ॥
शतयूपादिभिः सशिष्येण व्यासेन च युधिष्ठिरादिभिः परिवृतस्य
धृतराष्ट्रस्याश्रमप्रत्यागमनम् ॥ २ ॥

Mahabharata - AshramaVasika Parva - Chapter Text

वैशम्पायन उवाच ।
 ततस्तु राजन्नेतेषामाश्रमे पुण्यकर्मणाम् ।
 शिवा नक्षत्रसम्पन्ना सा व्यतीयाय शर्वरी ॥ १६-२९-१ (१७९२३)
 ततस्तत्र कथाश्चासंस्तेषां धर्मार्थलक्षणाः ।
 विचित्रपदसञ्चारा नानाश्रुतिभिरन्विताः ॥ १६-२९-२ (१७९२४)
 पाण्डवास्त्वभितो मातुर्धरण्यां सुषुपुस्तदा ।
 उत्सृज्य तु महार्हाणि शयनानि नराधिप ॥ १६-२९-३ (१७९२५)
 यदाहारोऽभकवद्राजा धृतराष्ट्रो महामनाः ।
 तदाहारा नृवीरास्ते न्यवसंस्तां निशां तदा ॥ १६-२९-४ (१७९२६)
 व्यतीतायां तु शर्वर्यां कृतपौर्वाह्निकक्रियः ।
 भ्रातृभिः सहितो राजा ददर्शाश्रममण्डलम् ॥ १६-२९-५ (१७९२७)
 सान्तः पुरपरीवारः सभृत्यः सपुरोहितः ।
 यथासुखं यथोद्देशं धृतराष्ट्राभ्यनुज्ञया ॥ १६-२९-६ (१७९२८)
 ददर्श तत्र वेदीश्च सम्प्रज्वलितपावकाः ।
 कृताभिषेकैर्मुनिभिर्हुताग्निभिरुपस्थिताः ॥ १६-२९-७ (१७९२९)
 वानेयपुष्पनिकरैराज्यधूमोद्गमैरपि ।
 ब्राह्मेण वपुषा युक्ता युक्ता मुनिगणस्य ताः ॥ १६-२९-८ (१७९३०)
 मृगयूथैरनुद्विग्नैस्तत्रतत्र समाश्रितैः ।
 अशङ्कितैः पक्षिगणैः प्रगीतैरिव च प्रभो ॥ १६-२९-९ (१७९३१)
 केकाभिर्नीलकण्ठानां दात्यूहानां च कूजितैः ।
 कोकिलानां कुहुरवैः सुखैः श्रुतिमनोहरैः ॥ १६-२९-१० (१७९३२)
 प्राधीतद्विजघोषैश्च क्वचित्क्वचिदलङ्कृतम् ।
 फलमूलसमाहारैर्महद्भिश्चोपशोभितम् ॥ १६-२९-११ (१७९३३)
 ततः स राजा प्रददौ तापसार्थमुपाहृतान् ।
 कलशान्काञ्चनान्नाजस्तथैवौदुम्बरानपि ॥ १६-२९-१२ (१७९३४)
 अजिनानि प्रवेणीश्च सुक्सुवं च महीपतिः ।
 कमण्डलूँश्च स्थालीश्च पिठराणि च भारत ॥ १६-२९-१३ (१७९३५)
 भाजनानि च लौहानि पात्रीश्च विविधा नृप ।
 यद्यदिच्छति यावच्च यदन्यदपि काङ्क्षितम् ॥ १६-२९-१४ (१७९३६)
 एवं स राजा धर्मात्मा परीत्याश्रममण्डलम् ।
 वसु विश्राण्य तत्सर्वं पुनरायान्महीपतिः ॥ १६-२९-१५ (१७९३७)
 कृताह्निकं च राजानं धृतराष्ट्रं महीपतिम् ।
 ददर्शासीनमव्यग्रं गान्धारीसहितं तदा ॥ १६-२९-१६ (१७९३८)
 मातरं चाविदूरस्थां शिष्यवत्प्रणतां स्थिताम् ।
 कुन्तीं ददर्श धर्मात्मा शिष्टाचारसमन्विताम् ॥ १६-२९-१७ (१७९३९)
 स तमभ्यर्च्य राजानं नाम संश्राव्य चात्मनः ।

निषीदेत्यभ्यनुज्ञातो वृस्यामुपविवेश ह ॥ १६-२९-१८ (९७९४०)
 भीमसेनादयश्चैव पाण्डव भरतर्षभ ।
 अभिवाद्योपसङ्गह्य निषेदुः पार्थिवाज्ञया ॥ १६-२९-१९ (९७९४१)
 स तैः परिवृतो राजा शुशुभेऽतीव कौरवः ।
 बिभ्रद्ब्राह्मीं श्रियं दीप्तां देवैरिव बृहस्पतिः ॥ १६-२९-२० (९७९४२)
 तथा तेषूपविष्टेषु समाजगमुर्महर्षयः ।
 शतयूपप्रभृतयः कुरुक्षेत्रनिवासिनः ॥ १६-२९-२१ (९७९४३)
 व्यासश्च भगवान्विप्रो देवर्षिगणसेवितः ।
 वृतः शिष्यैर्महातेजा दर्शयामास पार्थिवम् ॥ १६-२९-२२ (९७९४४)
 ततः स राजा कौरव्यः कुन्तीपुत्रश्च धर्मराट् ।
 भीमसेनादयश्चैव प्रत्युत्थायाभ्यवादयन् ॥ १६-२९-२३ (९७९४५)
 समागतस्ततो व्यासः शतयूपादिभिर्वृतः ।
 धृतराष्ट्रं महीपालमास्यतामित्यभाषत ॥ १६-२९-२४ (९७९४६)
 वरं तु विष्टरं कौश्यं कृष्णाजिनकुशोत्तरम् ।
 प्रतिपेदे तदा व्यासस्तदर्थमुपकल्पितम् ॥ १६-२९-२५ (९७९४७)
 ते च सर्वे द्विजश्रेष्ठा विष्टरेषु समन्ततः ।
 द्वैपायनाभ्यनुज्ञाता निषेदुर्विपुलौजसः ॥ १६-२९-२६ (९७९४८)

इति श्रीमन्महाभारते आश्रमवासिकपर्वणि आश्रमवासपर्वणि
 एकोनत्रिंशोऽध्यायः ॥ २९ ॥

Mahabharata - AshramaVasika Parva - Chapter Footnotes

७-२९-८ मुनिगणस्य मुनिगणेन । ता वैदिक्यो लौकिक्यश्च ॥
 ७-२९-९ मृगयूथादिभिरलङ्कृतमाश्रमम् ॥
 ७-२९-१२ औदुम्बरान् कलशान् ॥
 ७-२९-१३ प्रवेणीः कुथाः ॥

आश्रमवासिकपर्व - अध्याय ०३०

॥ श्रीः ॥

१६.३०. अध्यायः ३०

Mahabharata - AshramaVasika Parva - Chapter Topics

व्यासन धृतराष्ट्रं प्रति कुशलादिप्रश्नपूर्वकं विदुरस्य

निजस्वरूपादिप्रतिपादनम् ॥ १ ॥

तथा इतरमहर्षिदुष्करतदभीष्टाश्चर्यकर्मकरणप्रतिज्ञानम् ॥ २ ॥

वैशम्पायन उवाच ।

ततः समुपविष्टेषु पाण्डवेषु महात्मसु ।

व्यासः सत्यवतीपुत्रः प्रोवाचामन्त्र्य पार्थिवम् ॥ १६-३०-१ (१७९४९)

धृतराष्ट्र महाबाहो कच्चित्ते वर्तते तपः ।

कच्चिन्मनस्ते प्रीणाति वनवासे नराधिप ॥ १६-३०-२ (१७९५०)

कच्चिद्धृदि न ते शोको राजन्पुत्रविनाशजः ।

कच्चिज्ज्ञानानि सर्वाणि सुप्रसन्नानि तेऽनघ ॥ १६-३०-३ (१७९५१)

कच्चिद्धुद्धिं दृढां कृत्वा चरस्यारण्यकं विधिम् ।

कच्चिद्धूश्च गान्धारी न शोकेनाभिभूयते ॥ १६-३०-४ (१७९५२)

महाप्रज्ञा बुद्धिमती देवी धर्मार्थदर्शिनी ।

आगमापायतत्त्वज्ञा कच्चिदेषा न शोचति ॥ १६-३०-५ (१७९५३)

कच्चित्कुन्ती च राजंस्त्वां शुश्रूषत्यनहङ्कृता ।

या परित्यज्य स्वं पुत्रं गुरुशुश्रूषणे रता ॥ १६-३०-६ (१७९५४)

कच्चिद्धर्मसुतो राजा त्वया प्रत्यभिनन्दितः ।

भीमार्जुनयमाश्चैव कच्चिदेतेऽपि सान्तिताः ॥ १६-३०-७ (१७९५५)

कच्चिन्नन्दसि दृष्टैतान्कच्चिते निर्मलं मनः ।

कच्चिच्च शुद्धभावोसि जातज्ञानो नराधिप ॥ १६-३०-८ (१७९५६)

एतद्धि त्रितयं श्रेष्ठं सर्वभूतेषु भारत ।

निर्वैरता महाराज सत्यमक्रोध एव च ॥ १६-३०-९ (१७९५७)

कच्चित्ते न च मोहोस्ति वनवासेन भारत ।

स्वदत्ते वन्यमन्नं वा उपवासोपि वा भवेत् ॥ १६-३०-१० (१७९५८)

विदितं चापि राजेन्द्र विदुरस्य महात्मनः ।

गमनं विधिनाऽनेन धर्मस्य सुमहात्मनः ॥ १६-३०-११ (१७९५९)

माण्डव्यशापाद्धि स वै धर्मो विदुरतां गतः ।

महाबुद्धिर्महायोगी महात्मा सुमहामनाः ॥ १६-३०-१२ (१७९६०)

बृहस्पतिर्वा देवेषु शुक्रो वाऽप्यसुरेषु च ।

न तथा बुद्धिसम्पन्नो यथा स पुरुषर्षभः ॥ १६-३०-१३ (१७९६१)

तपोबलव्ययं कृत्वा सुचिरात्सम्भृतं तदा ।

माण्डव्येनर्षिणा धर्मो ह्यभिभूतः सनातनः ॥ १६-३०-१४ (१७९६२)

नियोगाद्ब्रह्मणः पूर्वं मया स्वेन बलेन च ।

वैचित्रवीर्यके क्षेत्रे जातः स सुमहामतिः ॥ १६-३०-१५ (१७९६३)

भ्राता तव महाराज देवदेवः सनातनः ।

धारणान्मनसा ध्यानाद्य धर्म कवयो विदुः ॥ १६-३०-१६ (१७९६४)

सत्येन संवर्धयति यो दमेन शमेन च ।

अहिंसया च दानेन तपसा च सनातनः ॥ १६-३०-१७ (१७९६५)
 येन योगबलाज्जातः कुरुराजो युधिष्ठिरः ।
 धर्म इत्येष नृपते प्राज्ञेनामितबुद्धिना ॥ १६-३०-१८ (१७९६६)
 यथा वह्निर्यथा वायुर्यथाऽऽपः पृथिवी यथा ।
 यथाऽऽकाशं तथा धर्म इह चामुत्र च स्थितः ॥ १६-३०-१९ (१७९६७)
 सर्वगश्चैव राजेन्द्र सर्वं व्याप्य चराचरम् ।
 दृश्यते देवदेवैः स सिद्धैर्निर्मुक्तकल्मषैः ॥ १६-३०-२० (१७९६८)
 यो हि धर्मः स विदुरो विदुरो यः स पाण्डवः ।
 स एष राजन्दृश्यस्ते माण्डवः प्रेष्यवत्स्थितः ॥ १६-३०-२१ (१७९६९)
 प्रविष्टः स महात्मानं भ्राता ते बुद्धिसम्मतः ।
 दृष्ट्वा महात्मा कौन्तेयं महायोगबलान्वितः ॥ १६-३०-२२ (१७९७०)
 त्वां चापि श्रेयसा योक्ष्ये नचिराद्भरतर्षभ ।
 संशयच्छेदनार्थाय प्राप्तं मां विद्धि पुत्रक ॥ १६-३०-२३ (१७९७१)
 न कृतं यैः पुरा कैश्चित्कर्म लोके महर्षिभिः ।
 आश्चर्यभूतं तपसः फलं तद्दर्शयामि वः ॥ १६-३०-२४ (१७९७२)
 किमिच्छसि महीपाल मत्तः प्राप्तुमभीप्सितम् ।
 द्रष्टुं स्पृष्टुमथ श्रोतुं तत्कर्तास्मि तवानघ ॥ १६-३०-२५ (१७९७३)

इति श्रीमन्महाभारते आश्रमवासिकपर्वणि आश्रमवासपर्वणि
 त्रिंशोऽध्यायः ॥ ३० ॥

Mahabharata - AshramaVasika Parva - Chapter Footnotes

७-३०-६ या परित्यज्य राज्यं स्वमिति कथं पाठः ॥

आश्रमवासिकपर्व - अध्याय ०३१

॥ श्रीः ॥

१६.३१. अध्यायः ३१

अथ पुत्रदर्शनपर्व ॥ २ ॥

Mahabharata - AshramaVasika Parva - Chapter Topics

धृतराष्ट्राश्रमे भ्रात्रादिभिः सैन्येन च सह मासमेकं
 निवसति युधिष्ठिरे कदाचन व्यासधृतराष्ट्रौ परिवार्य
 नारादादिभिर्गान्धार्यादिभिः पाण्डवैश्च समुपवेशनम् ॥ १ ॥
 तत्र गान्धार्या व्यासम्प्रति धृतराष्ट्रस्य पुत्रदिदृक्षानिवेदने
 व्यासेन कुन्तीप्रति तदभीष्टनिवेदनचोदना ॥ २ ॥

जनमेजय उवाच ।
 वनवासं गते विप्र धृतराष्ट्रे महीपतौ ।
 सभार्ये नृपशार्दूले वध्वा कुन्त्या समन्विते ॥ १६-३१-१ (१७९७४)
 विदुरे चापि धर्मज्ञे धर्मराजं व्यपश्रिते ।
 वसत्सु पाण्डुपुत्रेषु सर्वेष्वश्रममण्डले ॥ १६-३१-२ (१७९७५)
 यत्तदाश्चर्यमिति वै करिष्यामीत्युवाच ह ।
 व्यासः परमतेजस्वी महर्षिस्तद्वदस्व मे ॥ १६-३१-३ (१७९७६)
 वनवासे च कौरव्याः कियन्तं कालमच्युतः ।
 युधिष्ठिरो नरपतिर्न्यवसत्सजनस्तदा ॥ १६-३१-४ (१७९७७)
 किमाहाराश्च ते तत्र ससैन्या न्यवसन्प्रभो ।
 सान्तःपुरा महात्मान एतदिच्छामि वेदितुम् ॥ १६-३१-५ (१७९७८)
 वैशम्पायन उवाच । १६-३१-६क्ष् (८०५८)
 ग्वनवासगतं राजन्धृतराष्ट्रं महीपतिम् ।
 युधिष्ठिरोऽभ्ययाद्द्रष्टुं ससैन्यो भ्रातृभिः सह ॥ १६-३१-६ (१७९७९)
 प्रथमे दिवसे चैषामापो मूलं फलं तथा ।
 भोजनं भूमिशय्या च तत्रासीद्भरतर्षभ ॥ १६-३१-७ (१७९८०)
 तेऽनुज्ञातास्तदा राजन्कुरुराजेन पाण्डवाः ।
 विविधान्यन्नपानानि शय्याश्चैवाभजन्वने ॥ १६-३१-८ (१७९८१)
 मासमेकं विजहृस्ते ससैन्यान्तःपुरो वने ।
 अथ तत्रागमद्वासो यथोक्तं ते मयाऽनघ ॥ १६-३१-९ (१७९८२)
 तथा च तेषां सर्वेषां कथाभिर्नृपसन्निधौ ।
 व्यासन्वास्य तं राजन्नाजग्मुर्मुनयोऽपरे ॥ १६-३१-१० (१७९८३)
 नारदः पर्वतश्चैव देवलश्च महातपाः ।
 विश्वावसुस्तुंबुरुश्च चित्रसेनश्च भारत ॥ १६-३१-११ (१७९८४)
 तेषामपि यथान्यायं पूजां चक्रे महातपाः ।
 धृतराष्ट्राभ्यनुज्ञातः कुरुराजो युधिष्ठिरः ॥ १६-३१-१२ (१७९८५)
 निषेदुस्ते ततः सर्वे पूजां प्राप्य युधिष्ठिरात् ।
 आसनेषु च पुण्येषु बर्हिणेषु वरेषु च ॥ १६-३१-१३ (१७९८६)
 तेषु तत्रोपविष्टेषु स तु राजा महामतिः ।
 पाण्डुपुत्रैः परिवृतो निषसाद कुरुद्वह ॥ १६-३१-१४ (१७९८७)
 गान्धारी चैव कुन्ती च द्रौपदी सात्वती तथा ।
 स्त्रियश्चान्यास्तथाऽन्याभिः सहोपविशुस्ततः ॥ १६-३१-१५ (१७९८८)
 तेषां तत्र कथा दिव्या धर्मिष्ठाश्चाभवन्नृप ।
 राजर्षीणां पुराणानां देवासुरविभिश्चिताः ॥ १६-३१-१६ (१७९८९)

ततः कथान्ते व्यासस्तं प्रज्ञाचक्षुषमीश्वरम् ।
 प्रोवाच वदतांश्रेष्ठः पुनरेव स तद्वचः ॥ १६-३१-१७ (९७९९०)
 प्रीयमाणो महातेजाः सर्ववेदविदांवरः ।
 विदितं मम राजेन्द्र यत्ते हृदि विवक्षितम् ॥ १६-३१-१८ (९७९९१)
 दह्यमानस्य शोकेन तव पुत्रकृतेन वै ।
 गान्धार्याश्चैव यद्दुःखं हृदि तिष्ठति नित्यदा ॥ १६-३१-१९ (९७९९२)
 कुन्त्याश्च यन्महाराज द्रौपद्याश्च हृदि स्थितम् ।
 यच्च धारयते तीव्रं दुःखं पुत्रविनाशजम् ।
 सुभद्रा कृष्णभगिनी तच्चापि विदितं मम ॥ १६-३१-२० (९७९९३)
 श्रुत्वा समागममिमं सर्वेषां वस्ततो नृप ।
 संशयच्छेदनार्थाय प्राप्तः कौरवनन्दन ॥ १६-३१-२१ (९७९९४)
 इमे च देवगन्धर्वाः सर्वे चेमे महर्षयः ।
 पश्यन्तु तपसो वीर्यमद्य मे चिरसम्भृतम् ॥ १६-३१-२२ (९७९९५)
 तदुच्यतां महाप्राज्ञ कं कामं प्रददामि ते ।
 प्रवणोस्मि वरं दातुं पश्य मे तपसो बलम् ॥ १६-३१-२३ (९७९९६)
 एवमुक्तः स राजेन्द्रो व्यासेनामितबुद्धिना ।
 मुहूर्तमिव संचिन्त्य वचनायोपचक्रमे ॥ १६-३१-२४ (९७९९७)
 धन्योस्म्यनुगृहीतश्च सफलं जीवितं च मे ।
 यन्मे समागमोऽद्येह भवद्भिः सह साधुभिः ॥ १६-३१-२५ (९७९९८)
 अद्य चाप्यवगच्छामि गतिमिष्टामिहात्मनः ।
 ब्रह्मकल्पैर्भवद्भिर्यत्समेतोऽहं तपोधनाः ॥ १६-३१-२६ (९७९९९)
 दर्शनादेव भवतां पूतोऽहं नात्र संशयः ।
 विद्यते न भयं चापि परलोके ममानघाः ॥ १६-३१-२७ (९८०००)
 किंतु तस्य सुदुर्बुद्धिर्मन्दस्यापनयैर्भृशम् ।
 दूयते मे मनो नित्यं स्मरतः पुत्रगृद्धिनः ॥ १६-३१-२८ (९८००१)
 अपापाः पाण्डवा येन निकृताः पापबुद्धिना ।
 घातिता पृथिवी येन सहया सनरद्विपा ॥ १६-३१-२९ (९८००२)
 राजानश्च महात्मानो नानाजनपदेश्वराः ।
 आगम्य मम पुत्रार्थे सर्वे मृत्युवशं गताः ॥ १६-३१-३० (९८००३)
 ये ते पितृश्च दाराश्च प्राणाश्च मनसः प्रियान् ।
 परित्यज्य गताः शूराः प्रेतराजनिवेशनम् ॥ १६-३१-३१ (९८००४)
 का नु तेषां गतिर्ब्रह्मन्मित्रार्थे ये हता मृधे ।
 तथैव पुत्रपौत्राणां मम ये निहता युधि ॥ १६-३१-३२ (९८००५)
 दूयते मे मनोऽभीक्षणं घातयित्वा महाबलम् ।
 भीष्मं शान्तनवं वृद्धं द्रोणं च द्विजसत्तमम् ॥ १६-३१-३३ (९८००६)
 मम पुत्रेण मूढेन पापेनाकृतबुद्धिना ।

क्षयं नीतं कुलं दीप्तं पृथिवीराज्यमिच्छता ॥ १६-३१-३४ (१८००७)
 गृते मदर्थे पुत्रांश्च दारांश्च मनसः प्रियान् ।
 भोगांश्च विविधांस्तात इष्टापुर्तास्तथैव च ।
 परित्यज्य गताः शूराः प्रेतराजनिवेशनम् ॥ १६-३१-३५ (१८००८)
 एतत्सर्वमनुस्मृत्य दह्यमानो दिवानिशम् ।
 न शान्तिमधिगच्छामि दुःखशोकसमाहतः ॥ १६-३१-३६ (१८००९)
 इति मे चिन्तयानस्य पितः शान्तिर्न विद्यते ॥ १६-३१-३७ (१८०१०)
 वैशम्पायन उवाच । १६-३१-३८क्ष् (८०५९)
 तच्छ्रुत्वा विविधं तस्य राजर्षेः परिदेवितम् ।
 पुनर्नवीकृतः शोको गान्धार्या जनमेजय ॥ १६-३१-३८ (१८०११)
 कुन्त्या द्रुपदपुत्र्याश्च सुभद्रायास्तथैव च ।
 तासां च वरनारीणां वधूनां कौरवस्य ह ॥ १६-३१-३९ (१८०१२)
 पुत्रशोकसमाविष्टा गान्धारी त्विदमब्रवीत् ।
 श्वशुरं बद्धनयना देवी प्राञ्जलिरुत्थिता ॥ १६-३१-४० (१८०१३)
 ग्लोकान्तरगतान्पुत्रानयं काङ्क्षति मानद ।
 तच्चास्य मासं ज्ञातं भगवंस्तपसा त्वया ॥ १६-३१-४१ (१८०१४)
 षोडशेमानि वर्षाणि गतानि मुनिपुङ्गव ।
 अस्य राज्ञोहतान्पुत्राञ्जोचतो न शमो विभो ॥ १६-३१-४२ (१८०१५)
 पुत्रशोकसमाविष्टो निःश्वसन्द्दोष भूमिपः ।
 न शेते वसतीः सर्वा धृतराष्ट्रो महामुने ॥ १६-३१-४३ (१८०१६)
 लोकानन्यान्समर्थोसि स्रष्टुं सर्वास्तपोबलात् ।
 किमु लोकान्तरगतान्नाज्ञो दर्शयितुं सुतान् ॥ १६-३१-४४ (१८०१७)
 इयं च द्रौपदी कृष्णा हतज्ञातिसुता भृशम् ।
 शोचत्यतीव सर्वासां स्नुषाणां दयिता स्नुषा ॥ १६-३१-४५ (१८०१८)
 तथा कृष्णस्य भगिनी सुभद्रा भद्रभाषिणी ।
 सौभद्रकवधसंतप्ता भृशं शोचति भामिनी ॥ १६-३१-४६ (१८०१९)
 इयं च भूरिश्रवसो भार्या परमसम्मता ।
 भर्तृव्यसनशोकार्ता भृशं शोचति भामिनी ॥ १६-३१-४७ (१८०२०)
 यस्यास्तु श्वशुरो धीमान्बाह्लिकः स कुरुद्वहः ।
 निहतः सोमदत्तश्च पित्रा सह महारणे ॥ १६-३१-४८ (१८०२१)
 श्रीमतोस्य महाबुद्धेः सङ्ग्रामेष्वपलायिनः ।
 पुत्रस्य ते पुत्रशतं निहतं यद्रणाजिरे ॥ १६-३१-४९ (१८०२२)
 तस्य भार्याशतमिदं दुःखशोकसमाहतम् ।
 पुनःपुनर्वर्धयानं शोकं रोज्ञो ममैव च ।
 हताहारेण महता मामुपास्ते महामुने ॥ १६-३१-५० (१८०२३)
 ये च शूरा महात्मानः श्वशुरा मे महारथाः ।

सोमदत्तप्रभृतयः का नु तेषां गतिः प्रभो ॥ १६-३१-५१ (९८०२४)
 तव प्रसादाद्भगवन्विशोकोऽयं महीपतिः ।
 कुर्यात्कालमहं चेयं वधूस्तव महामुने ॥ १६-३१-५२ (९८०२५)
 इत्युक्तवत्यां गान्धार्यां कुन्ती व्रतकृशानना ।
 प्रचन्नजातं पुत्रं तु सस्मारादित्यसन्निभम् ॥ १६-३१-५३ (९८०२६)
 तामृषिर्वरदो व्यासो दूरश्रवणदर्शनः ।
 अपश्यद्दुःखितां देवीं मातरं सव्यसाचिनः ॥ १६-३१-५४ (९८०२७)
 तामुवाच ततो व्यासो यत्ते कार्यं विवक्षितम् ।
 तद्ब्रूहि त्वं महाभागे यत्ते मनसि वर्तते ॥ १६-३१-५५ (९८०२८)
 श्वशुराय तत कुन्ती प्रणम्य शिरसा तदा ।
 उवाच वाक्यं सत्रीडा विवृण्वाना पुरातनम् ॥ १६-३१-५६ (९८०२९)

इति श्रीमन्महाभारते आश्रमवासिकपर्वणि पुत्रदर्शनपर्वणि
 एकत्रिंशोऽध्यायः ॥ ३१ ॥

Mahabharata - AshramaVasika Parva - Chapter Footnotes

७-३१-१३ बर्हिणेषु पक्षिबर्हजतूलिकामयेषु ॥
 ७-३१-५० मामुपास्ते भार्याशतं रोदनं कुर्वत् मामेव परिवार्य
 तिष्ठतीत्यर्थः

आश्रमवासिकपर्व - अध्याय ०३२

॥ श्रीः ॥

१६.३२. अध्यायः ३२

अथ पुत्रदर्शनपर्व ॥ २ ॥

Mahabharata - AshramaVasika Parva - Chapter Topics

कुन्त्या व्यासंप्रति स्वस्मिन्दुर्वासःप्रसादेन
 सूर्यात्कर्णस्योत्पत्तिकथनपूर्वकं स्वस्य तद्दृक्षानिवेदनम् ॥ १ ॥
 व्यासेन कुन्तींप्रति हेतूपन्यासेन तत्प्रयुक्तदोषशङ्कानिरसनम् ॥ २ ॥

Mahabharata - AshramaVasika Parva - Chapter Text

कुन्त्युवाच ।

भगवञ्श्वशुरो मेऽसि दैवतस्यापि दैवतम् ।
 स मे देवातिदेवस्त्वं शृणु सत्यां गिरं मम ॥ १६-३२-१ (९८०३०)
 तपस्वी कोपनो विप्रो दुर्वासा नाम मे पितुः ।

भिक्षामुपागतो भोक्तुं तमहं पर्यतोषयम् ॥ १६-३२-२ (१८०३१)
 शौचने त्वागसस्त्यागैः शुद्धेन मनसा तथा ।
 कोपस्थानेष्वपि महत्स्वकुप्यन्न कदाचन ॥ १६-३२-३ (१८०३२)
 स प्रीतो वरदो मेऽभूत्कृतकृत्यो महामुनिः ।
 अवश्यं ते ग्रहीतव्यमिति मां सोब्रवीद्वचः ॥ १६-३२-४ (१८०३३)
 ततः शापभयाद्विप्रमवोचं पुनरेव तम् ।
 एवमस्त्विति च प्राह पुनरेव स मे द्विजः ॥ १६-३२-५ (१८०३४)
 धर्मस्य जननी भद्रे भवित्री त्वं शुभानने ।
 वशे स्थास्यन्ति ते देवा यांस्त्वमावाहयिष्यसि ॥ १६-३२-६ (१८०३५)
 इत्युक्त्वाऽन्तर्हितो विप्रस्ततोऽहं विस्मिताऽभवम् ।
 न च सर्वास्ववस्थासु स्मृतिर्मे विप्रणश्यति ॥ १६-३२-७ (१८०३६)
 अथ हर्म्यतलस्थाऽहं रविमुद्यन्तमीक्षती ।
 संस्मृत्य तदृषेर्वाक्यं स्पृहयन्ती दिवाकरम् ॥ १६-३२-८ (१८०३७)
 स्थिताऽहं बालभावेन तत्र दोषमबुद्ध्यती ।
 अथ देवः सहस्रांशुर्मत्समीपगतोऽभवत् ॥ १६-३२-९ (१८०३८)
 द्विधा कृत्वाऽऽत्मनो देहं भूमौ च गगनेऽपि च ।
 तताप लोकानेकेन द्वितीयेनागमत्स माम् ॥ १६-३२-१० (१८०३९)
 स मामुवाच वेपन्तीं वरं मत्तो वृणीष्व ह ।
 गम्यतामिति तं चाहं प्रणम्य सिरसाऽवदम् ॥ १६-३२-११ (१८०४०)
 स मामुवाच तिग्मांशुर्वृथाऽऽह्वानं न मे क्षमम् ।
 धक्ष्यामि त्वां च विप्रं च येन दत्तो वरस्तव ॥ १६-३२-१२ (१८०४१)
 तमहं रक्षती विप्रं शापादनपकारिणम् ।
 पुत्रो मे त्वत्समो देव भवेदिति ततोऽब्रवम् ॥ १६-३२-१३ (१८०४२)
 ततो मां तेजसाऽऽविश्य मोहयित्वा च भानुमान् ।
 उवाच भविता पुत्रस्तवेत्यभ्यगमद्विवम् ॥ १६-३२-१४ (१८०४३)
 ततोऽहमन्तर्भवने पितुश्चित्तानुरक्षिणी ।
 गूढोत्पन्नं सुतं बालं जले कर्णमवासृजम् ॥ १६-३२-१५ (१८०४४)
 नूनं तस्यैव देवस्य प्रसादात्पुनरेव तु ।
 कन्याऽहमभवं विप्र यथा प्राह स मामृषिः ॥ १६-३२-१६ (१८०४५)
 स मया सूढया पुत्रो ज्ञायमानोऽप्युपेक्षितः ।
 तन्मां दहति विप्रर्षे यथा सुविदितं तव ॥ १६-३२-१७ (१८०४६)
 यदि पापमपापं वा यदेतद्विवृतं मया ।
 तं द्रष्टुमिच्छामि भगवन्व्यपनेतुं त्वमर्हसि ॥ १६-३२-१८ (१८०४७)
 यच्चास्य राज्ञो विदितं हृदिस्थं भवतोऽनघ ।
 तं चायं लभतां काममद्यैव मुनिसत्तम ॥ १६-३२-१९ (१८०४८)
 इत्युक्तः प्रत्युवाचेदं व्यासो वेदविदांवरः ।

साधु सर्वमिदं भाव्यमेवमेतद्यथाऽऽत्थ माम् ॥ १६-३२-२० (१८०४९)
अपराधश्च ते नास्ति कन्याभावं गता ह्यसि ।
देवाश्चैश्वर्यवन्तो वै शरीराण्याविशन्ति वै ॥ १६-३२-२१ (१८०५०)
सन्ति देवनिकायाश्च संकल्पाज्जनयन्ति ये ।
वाचा दृष्ट्या तथा स्पर्शात्संघर्षेणेति पञ्चधा ॥ १६-३२-२२ (१८०५१)
मनुष्यधर्मो दैवेन धर्मेण हि न दुष्यति ।
इति कुन्ति विजानीहि व्येतु ते मानसो ज्वरः ॥ १६-३२-२३ (१८०५२)
सर्वं बलवतां पथ्यं सर्वं बलवतां शुचि ।
सर्वं बलवतां धर्मः सर्वं बलवतां स्वकम् ॥ १६-३२-२४ (१८०५३)

इति श्रीमन्महाभारते आश्रमवासिकपर्वणि पुत्रदर्शनपर्वणि
द्वात्रिंशोऽध्यायः ॥ ३२ ॥

Mahabharata - AshramaVasika Parva - Chapter Footnotes

७-३२-३ आगसस्त्यागैरपराधत्यागैः ॥
७-३२-२२ सघर्षेण रत्या ॥

आश्रमवासिकपर्व - अध्याय ०३३
॥ श्रीः ॥
१६.३३. अध्यायः ३३

अथ पुत्रदर्शनपर्व ॥ २ ॥

Mahabharata - AshramaVasika Parva - Chapter Topics
व्यासेन गान्धारीप्रति समरहतानां दुर्योधनादीनां सर्वेषां
रात्रौ प्रदर्शनप्रतिज्ञानपूर्वकं धृतराष्ट्रादीनां विशिष्य
गन्धर्वाद्यंशत्वकथनम् ॥ १ ॥
धृतराष्ट्रादिभिर्व्यासवचनाद्गङ्गातीरमेत्य बन्धुदर्शनौत्कण्ठेन
कृच्छ्रादहर्यापनम् । २ । ।

Mahabharata - AshramaVasika Parva - Chapter Text

व्यास उवाच ।
भद्रे द्रक्ष्यसि गान्धारि पुत्रान्भ्रातृन्स्वकान्गणान् ।
वधूश्च पतिभिः सार्धं निशि सुप्तोस्थिता इव ॥ १६-३३-१ (१८०५४)
कर्णं द्रक्ष्यति कुन्ती च सौभद्रं चापि यादवी ।
द्रौपदी पञ्चपुत्रांश्च पितृन्भ्रातृस्तथैव च ॥ १६-३३-२ (१८०५५)

पूर्वमेवैष हृदये व्यवसायोऽभकवन्मम ।
 यदाऽस्मि चोदितो राज्ञा भवत्या पृथयैव च ॥ १६-३३-३ (९८०५६)
 न ते शोच्या महात्मानः सर्व एव नरर्षभाः ।
 क्षत्रधर्मपराः सन्तस्तथा हि निधनं गताः ॥ १६-३३-४ (९८०५७)
 भवितव्यमवश्यं तत्सुरकार्यमनिन्दिते ।
 अवतेरुस्ततः सर्वे देवा भागैर्महीतलम् ॥ १६-३३-५ (९८०५८)
 गन्धर्वाप्सरसश्चैव पिशाचा गुह्यराक्षसाः ।
 तथा पुण्यजनाश्चैव सिद्धा देवर्षयोपि च ॥ १६-३३-६ (९८०५९)
 देवाश्च दानवाश्चैव तथा देवर्षयोऽमलाः ।
 ते एते निधनं प्राप्ताः कुरुक्षेत्रे रणाजिरे ॥ १६-३३-७ (९८०६०)
 गन्धर्वराजो यो धीमान्धृतराष्ट्र इति श्रुतः ।
 स एव मानुषे लोके धृतराष्ट्रः पतिस्तव ॥ १६-३३-८ (९८०६१)
 पाण्डुं मरुद्गणाद्विद्धि विशिष्टतममच्युतम् ।
 धर्मस्यांशोऽभवत्क्षत्ता राजा चैव युधिष्ठिरः ॥ १६-३३-९ (९८०६२)
 कलिं दुर्योधनं विद्धि शकुनिं द्वापरं नृपम् ।
 दुःशासनादीन्विद्धि त्वं राक्षसान्शुभदर्शने ॥ १६-३३-१० (९८०६३)
 मरुद्गणाद्भीमसेनं बलवन्तमरिंदमम् ।
 विद्धि त्वं तु नरमृषिमिमं पार्थ धनंजयम् ।
 नारायणं हृषीकेशमश्विनौ यमजौ तथा ॥ १६-३३-११ (९८०६४)
 द्विधा कृत्वाऽऽत्मनो देहमादित्यं तपतां वरम् ।
 लोकांश्च तापयानं वै कर्णं विद्धि पृथासुतम् ॥ १६-३३-१२ (९८०६५)
 यः स वैरार्थमुद्भूतः संघर्षजननस्कतथा ।
 तं कर्णं विद्धि कल्याणि भास्करं शुभदर्शने ॥ १६-३३-१३ (९८०६६)
 यश्च पाण्डवदायादो हतः षड्विर्महारथैः ।
 स सोम इह सौभद्रो योगादेवाभवद्विद्धि ॥ १६-३३-१४ (९८०६७)
 द्रौपद्या सह संभूतं धृष्टद्युम्नं च पावकात् ।
 अग्नेर्भागं शुभं विद्धि राक्षसं तु शिखण्डिनम् ॥ १६-३३-१५ (९८०६८)
 द्रोणं बृहस्पतेर्भागं विद्धि द्रौणिं च रुद्रजम् ।
 गाङ्गेयो वसुवीर्येण देवो मानुषतां गतः ॥ १६-३३-१६ (९८०६९)
 एवमेते महाप्रज्ञे देवा मानुष्यमेत्य हि ।
 ततः पुनर्गताः स्वर्गं कृते कर्मणि शोभने ॥ १६-३३-१७ (९८०७०)
 यच्च वै हृदि सर्वेषां दुःखमेतच्चिरं स्थितम् ।
 तदद्य व्यपनेष्यामि परलोककृताङ्गयात् ॥ १६-३३-१८ (९८०७१)
 सर्वे भवन्तो गच्छन्तु नदीं भागीरथीं प्रति ।
 तत्र द्रक्ष्यथ तान्सर्वान्ये हतास्तत्र संयुगे ॥ १६-३३-१९ (९८०७२)
 वैशम्पायन उवाच । १६-३३-२०क्ष (८०६०)

इति व्यासस्य वचनं श्रुत्वा सर्वा जनस्तदा ।
 महता सिंहनादेन गङ्गामभिमुखो ययौ ॥ १६-३३-२० (१८०७३)
 धृतराष्ट्रश्च सामात्यः प्रययौ सह पाण्डवैः ।
 सहितो मुनिशार्दूलैर्गन्धर्वैश्च समागतैः ॥ १६-३३-२१ (१८०७४)
 ततो गङ्गां समासाद्य क्रमेण स जनार्णवः ।
 निवासमकरोत्सर्वो यथाप्रीतिं यथासुखम् ॥ १६-३३-२२ (१८०७५)
 राजा च पाण्डवैः सार्धमिष्टे देशे सहानुगः ।
 निवासमकरोद्धीमान्सस्त्रीवृद्धपुरःसरः ॥ १६-३३-२३ (१८०७६)
 जगाम तदहस्वापि तेषां वर्षशतं यथा ।
 निशां प्रतीक्षमाणानां दिदृक्षूणां मृतान्नृपान् ॥ १६-३३-२४ (१८०७७)
 अथ पुण्यं गिरिवरमस्तमभ्यगमद्रविः ।
 ततः कृताभिषेकास्ते नैशं कर्म समाचरन् ॥ १६-३३-२५ (१८०७८)

इति श्रीमन्महाभारते आश्रमवासिकपर्वणि पुत्रदर्शनपर्वणि
 त्रयस्त्रिंशोऽध्यायः ॥ ३३ ॥

आश्रमवासिकपर्व - अध्याय ०३४

॥ श्रीः ॥

१६.३४. अध्यायः ३४

अथ पुत्रदर्शनपर्व ॥ २ ॥

Mahabharata - AshramaVasika Parva - Chapter Topics

व्यासेन निशायां गङ्गाजलावगाहनेन समाह्वाने पुरा समरनिहतैः

कुरुपाण्डवोभयपक्षीयैः सर्वैः स्वस्वाभरणायुधवाहनादिभिः सह

सलिलादुद्गम्य तीरोत्तरणम् ॥ १ ॥

धृतराष्ट्रेण व्यासप्रसादलब्धदिव्यचक्षुषा दुर्योधनादीनां

सर्वेषामवलोकनम् ॥ २ ॥

Mahabharata - AshramaVasika Parva - Chapter Text

वैशम्पायन उवाच ।

ततो निशायां प्राप्तायां कृतसायाह्निकक्रियाः ।

व्यासमभ्यगमन्सर्वे ये तत्रासन्समागताः ॥ १६-३४-१ (१८०७९)

धृतराष्ट्रस्तु धर्मात्मा पाण्डवैः सहितस्तदा ।

शुचिरेकमनाः सार्धमृषिभिस्तैरुपाविशत् ॥ १६-३४-२ (१८०८०)

गान्धार्या सह नार्यस्तु सहिताः समुपाविशन् ।

पौरजानपदश्चापि जनः सर्वो यथा वयः ॥ १६-३४-३ (९८०८१)
 ततो व्यासो महातेजाः पुण्यं भागीरथीजलम् ।
 अवतीर्याजुहावाथ सर्वाल्लोकान्महामुनिः ॥ १६-३४-४ (९८०८२)
 पाण्डवानां च ये योधाः कौरवाणां च सर्वशः ।
 राजानश्च महाभागा नानादेशनिवासिनः ।
 गप्रतीक्ष्य तस्थुस्ते सर्वे तेषामागमनं प्रति ॥ १६-३४-५ (९८०८३)
 ततः सुतुमुलः शब्दो जलान्ते जनमेजय ।
 प्रादुरासीद्यथायोगं कुरुपाण्डवसेनयोः ॥ १६-३४-६ (९८०८४)
 ततस्ते पार्थिवाः सर्वे भीष्मद्रोणपुरोगमाः ।
 ससैन्याः सलिलात्तस्मात्समुत्तस्थुः सहस्रशः ॥ १६-३४-७ (९८०८५)
 विराटद्रूपदौ चैव सहपुत्रौ ससैनिकौ ।
 द्रौपदेयाश्च सौभद्रो राक्षसश्च घटोत्कचः ॥ १६-३४-८ (९८०८६)
 कर्णदुर्योधनौ चैव शकुनिश्च महारथः ।
 दुःशासनादयश्चैव धार्तराष्ट्रा महाबलाः ॥ १६-३४-९ (९८०८७)
 जारासन्धिर्भगदत्तो जलसन्धश्च वीर्यवान् ।
 भूरिश्रवाः शलः शल्यो वृषसेनश्च सानुजः ॥ १६-३४-१० (९८०८८)
 लक्ष्मणो राजपुत्रश्च धृष्टद्युम्नस्सहात्मजः ।
 शिखण्डिपुत्राः सर्वे च धृष्टकेतुश्च सानुज ॥ १६-३४-११ (९८०८९)
 अचलो वृषकश्चैव राक्षसश्चाप्यलायुधः ।
 बाह्लिकः सोमदत्तश्च चेकितानश्च पार्थिवः ॥ १६-३४-१२ (९८०९०)
 एते चान्ये च बहवो बहुत्वाद्ये न कीर्तिताः ।
 सर्वे भासुरदेहास्ते समुत्तस्थुर्जलात्ततः ॥ १६-३४-१३ (९८०९१)
 यस्य वीरस्य यो वेषो यो ध्वजो यच्च वाहनम् ।
 यद्वर्मं यत्प्रहरणं तेन तेन स दृश्यते ॥ १६-३४-१४ (९८०९२)
 दिव्यांबरधराः सर्वे सर्वे भ्राजिष्णुकुण्डलाः ।
 निर्वैरा निरहङ्कारा विगतक्रोधमत्सराः ॥ १६-३४-१५ (९८०९३)
 गन्धर्वैरुपगीयन्तः स्तूयमानाश्च बन्दिभिः ।
 दिव्यमाल्यस्रजोपेतास्तथा दिव्याप्सरोवृताः ॥ १६-३४-१६ (९८०९४)
 धृतराष्ट्रस्य च तदा दिव्यं चक्षुर्नराधिप ।
 मुनिः सत्यवतीपुत्रः प्रीतः प्रादात्तपोबलात् ॥ १६-३४-१७ (९८०९५)
 दिव्यज्ञानबलोपेता गान्धारी च यशस्विनी ।
 ददर्श पुत्रांस्तान्सर्वान्ये चान्येऽपि मृगे हताः ॥ १६-३४-१८ (९८०९६)
 तदद्भुतमचिन्त्यं च सुमहद्गोमहर्षमम् ।
 विस्मितः स जनः सर्वो ददर्शानिमिषेक्षणः ॥ १६-३४-१९ (९८०९७)
 तदुत्सवमहोदग्रं हृष्टनारीनराकुलम् ।
 आश्चर्यभूतं ददृशे चित्रं पटगतं यथा ॥ १६-३४-२० (९८०९८)

धृतराष्ट्रस्तु तान्सर्वान्पश्यन्दिव्येन चक्षुषा ।
मुमुदे भरतश्रेष्ठ प्रसादात्तस्य वै मुनेः ॥ १६-३४-२१ (९८०९९)

इति श्रीमन्महाभारते आश्रमवासिकपर्वणि पुत्रदर्शनपर्वणि
चतुस्त्रिंशोऽध्यायः ॥ ३४ ॥

आश्रमवासिकपर्व - अध्याय ०३५

॥ श्रीः ॥

१६.३५. अध्यायः ३५

अथ पुत्रदर्शनपर्व ॥ २ ॥

Mahabharata - AshramaVasika Parva - Chapter Topics

धृतराष्ट्रधिष्ठिरादिभिर्ष्यासप्रसादोज्जीवितैर्हतपूर्वबन्धुभिः
सह सँल्लापादिना यावद्वात्रिसुखविहरणम् ॥ १ ॥

Mahabharata - AshramaVasika Parva - Chapter Text

वैशम्पायन उवाच ।

ततस्ते पुरषश्रेष्ठाः समाजग्मुः परस्परम् ।
विगतक्रोधमात्सर्याः सर्वे विगतकल्मषाः ॥ १६-३५-१ (९८१००)
विधिं परममास्थाय ब्रह्मर्षिविहितं शुभम् ।
संहृष्टमनसः सर्वे देवलोक इवामराः ॥ १६-३५-२ (९८१०१)
पुत्रः पित्रा च मात्रा च भार्याश्च पतिभिः सह ।
भ्रात्रा भ्राता सखा चैव सख्या राजन्समागताः ॥ १६-३५-३ (९८१०२)
पाण्डवास्तु महेष्वासं कर्णं सौभद्रमेव च ।
सम्प्रहर्षात्समाजग्मुर्द्रौपदेयांश्चक सर्वशः ॥ १६-३५-४ (९८१०३)
ततस्ते प्रीयमाणा वै कर्णेन सह पाण्डवाः ।
समेत्य पृथिवीपाल सौहृदे च स्थिताऽभवन् ॥ १६-३५-५ (९८१०४)
परस्परं समागम्य योधास्ते भरतर्षभ ।
मुनेः प्रसादात्ते ह्येवं क्षत्रिया नष्टमन्यवः ॥ १६-३५-६ (९८१०५)
असौहृदं परित्यज्य सौहृदे पर्यवस्थिताः ।
एवं समागताः सर्वे गुरुभिर्बान्धवैः सह ॥ १६-३५-७ (९८१०६)
पुत्रैश्च पुरुषव्याघ्राः कुरवोऽन्ये च पार्थिवाः ।
तां रात्रिमकिलामेवं विहृत्य प्रीतमानसाः ॥ १६-३५-८ (९८१०७)
मेनिरे परितोषेण नृपाः स्वर्गसदो यथा ।
नात्र शोको भयं त्रासो नारतिर्नायशोऽभवत् ॥ १६-३५-९ (९८१०८)

परस्परं समागम्य योधानां भरतर्षभ ।
 समागतास्ताः पितृभिर्भ्रातृभिः पतिभिः सुतैः ।
 मुदं परमिकां प्राप्य नार्यो दुःखमथात्यजन् ॥ १६-३५-१० (९८१०९)
 ग्देवलोकं गता ये च ये च ब्रह्मसदो गताः ।
 ये चापि वारुणं लोकं ये च गोलोकमाश्रिताः ॥ १६-३५-११ (९८११०)
 तथा वैवस्वतं लोकं ये च यक्षानुपागताः ।
 राक्षसांश्च पिशाचांश्च कुरुंश्चापि तथोत्तरान् ॥ १६-३५-१२ (९८१११)
 विचित्राश्च गतीरन्ये ये प्राप्ताः कर्मभिर्नराः ।
 सर्वे ते तद्वयोरूपवेषास्तत्र समभ्ययुः ॥ १६-३५-१३ (९८११२)
 एकां रात्रिं विहृत्यैवं ते वीरास्ताश्च योषितः ।
 आमन्त्र्यान्योन्यमाश्लिष्य ततो जग्मुर्यथागतं ॥ १६-३५-१४ (९८११३)
 ततो विसर्जयामास लोकांस्तान्मुनिपुङ्गवः ।
 क्षणेनान्तर्हिताश्चैव प्रेक्षतामेव तेऽभवन् ॥ १६-३५-१५ (९८११४)
 अवगाह्य महात्मानः पुण्यां भागीरथीं नदीम् ।
 सरथाः सध्वजाश्चैव स्वानि वेश्मानि भेजिरे ॥ १६-३५-१६ (९८११५)
 देवलोकं ययुः केचित्केचिद्ब्रह्मसदस्तथा ।
 केचिच्च वारुणं लोकं केचित्कौबेरमाप्नुवन् ॥ १६-३५-१७ (९८११६)
 ततो वैवस्वतं लोकं केचिच्चैवाप्नुवन्नृपाः ।
 राक्षसानां पिशाचानां केचिच्चाप्युत्तरान्कुरुन् ॥ १६-३५-१८ (९८११७)
 विचित्रगतयः सर्वे यानवाप्यामरैः सह ।
 आजग्मुस्ते महात्मानः सवाहाः सपदानुगाः ॥ १६-३५-१९ (९८११८)
 गतेषु तेषु सर्वेषु सलिलस्थो महामुनिः ।
 धर्मसीलो महातेजाः कुरुणां हितकृतदा ।
 ततः प्रोवाच ताः सर्वाः क्षत्रिया निहतेश्वराः । १६-३५-२० (९८११९)
 यायाः पतिकृताँल्लोकानिच्छ्नति परमस्त्रियः ।
 ता जाह्नवीजलं क्षिप्रमवगाहन्त्वतन्द्रिताः ॥ १६-३५-२१ (९८१२०)
 ततस्तस्य वचः श्रुत्वा श्रद्धधाना वराङ्गनाः ।
 श्वशुरं समनुज्ञाप्य विविशुर्जाह्नवीजलम् ॥ १६-३५-२२ (९८१२१)
 विमुक्ता मानुषैर्देहैस्ततस्ता भर्तृभिः सह ।
 समाजग्मुस्तदा साध्व्यः सर्वा एवं विशाम्पते ॥ १६-३५-२३ (९८१२२)
 एवं क्रमेण सर्वास्ताः शीलवत्यः पतिव्रताः ।
 प्रविश्य तोयं निर्मुक्ता जग्मुर्भर्तृसलोकताम् ॥ १६-३५-२४ (९८१२३)
 दिव्यरूपसमायुक्ता दिव्याभरणभूषिताः ।
 दिव्यमाल्यांबरधरा यथाऽऽसां पतयस्तथा ॥ १६-३५-२५ (९८१२४)
 ताः शीलगुणसम्पन्ना विमानस्था गतक्लुमाः ।
 सर्वाः सर्वगुणोपेताः स्वस्थानं प्रतिपेदिरे ॥ १६-३५-२६ (९८१२५)

यस्य यस्य तु यः कामस्तस्मिन्काले बभूव ह ।
 तंतं विसृष्टवान्व्यासो वरदो धर्मवत्सलः ॥ १६-३५-२७ (१८१२६)
 तच्छ्रुत्वा नरदेवानां पुनरागमनं नराः ।
 जहृषुर्मुदिताश्चासन्नानादेशगता अपि ॥ १६-३५-२८ (१८१२७)
 गते नष्टभयसङ्कल्पा नरा विगतकल्मषाः ।
 बभूवुः पौरवाःसर्वे तद्दृष्ट्वाऽऽश्चर्यमुत्तमम् ॥ १६-३५-२९ (१८१२८)
 प्रियैः समागमं तेषां यः सम्यक् शृणुयान्नरः ।
 प्रियाणि लभते नित्यमिह च प्रेत्य चैव सः ।
 इष्टबान्धवसंयोगमनायासमनामयम् ॥ १६-३५-३० (१८१२९)
 यश्चैतच्छ्रावयेद्विद्वान्विदुषो धर्मवित्तमः ।
 स यशः प्राप्नुयाल्लोके परत्र च शुभां गतिम् ॥ १६-३५-३१ (१८१३०)
 स्वाध्याययुक्ता मनुजास्तपोयुक्ताश्च भारत ।
 साध्वाचारा दमोपेता दाननिर्धूतकल्मषाः ॥ १६-३५-३२ (१८१३१)
 ऋजवः शुचयः शान्ता हिंसानृतविवर्जिताः ।
 आस्तिकाः श्रद्धधानाश्च धृतिमन्तश्च मानवाः ।
 श्रुत्वाऽऽश्चर्यमिदं पर्वं ह्यवाप्स्यन्ति परां गतिम् ॥ १६-३५-३३ (१८१३२)
 ग्पुनस्ते दर्शनं प्राप्ताः पुनश्च परिकीर्तिताः ।
 पुनःपुनः प्रयच्छन्ति शृण्वतामभयं सदा ॥ १६-३५-३४ (१८१३३)

इति श्रीमन्महाभारते आश्रमवासिकपर्वणि पुत्रदर्शनपर्वणि
 पञ्चत्रिंशोऽध्यायः ॥ ३५ ॥

आश्रमवासिकपर्व - अध्याय ०३६

॥ श्रीः ॥

१६.३६. अध्यायः ३६

अथ पुत्रदर्शनपर्व ॥ २ ॥

Mahabharata - AshramaVasika Parva - Chapter Topics

त्यक्तदेहानामपि कुरुपाण्डवपक्षीयाणां कथं पुनरागमनमिति
 जनमेजयप्रश्नस्य सोपपत्तिकमुत्तरदानम् ॥ १ ॥

Mahabharata - AshramaVasika Parva - Chapter Text

सौतिरुवाच ।

एतच्छ्रुत्वा नृपो विद्वान्हृष्टोऽभूज्जनमेजयः ।

पितामहानां सर्वेषां गमनागमनं तदा ॥ १६-३६-१ (१८१३४)

अब्रवीच्च मुदा युक्तः पुनरागमनं प्रति ।
 कथं न त्यक्तदेहानां पुनस्तद्रूपदर्शनम् ॥ १६-३६-२ (९८१३५)
 इत्युक्तः स द्विजश्रेष्ठो व्यासशिष्यः प्रतापवान् ।
 प्रोवाच वदतांश्रेष्ठस्तं नृपं जनमेजयम् ॥ १६-३६-३ (९८१३६)
 वैशम्पायन उवाच । १६-३६-४क्ष (८०६१)
 अविप्रणाशः सर्वेषां कर्मणामिति निश्चयः ।
 कर्मजानि शरीराणि शरीराकृतयस्तथा ॥ १६-३६-४ (९८१३७)
 महाभूतानि नित्यानि भूताधिपतिसंश्रयात् ।
 तेषां च नित्यसंवासो न विनाशो वियुज्यताम् ॥ १६-३६-५ (९८१३८)
 अनाशया कृतं कर्म तस्य चेष्टः फलागमः ।
 आत्मा चैभिः समायुक्तः सुखदुःखमुपाश्नुते ॥ १६-३६-६ (९८१३९)
 अविनाश्यस्तथा नित्यं क्षेत्रज्ञ इति निश्चयः ।
 भूतानामात्मभावो यो ध्रुवोसौ संविजानताम् ॥ १६-३६-७ (९८१४०)
 यावन्न क्षीयते कर्म तावत्तस्य स्वरूपता ।
 क्षीणकर्मा नरो लोके रूपान्यत्वमुपाश्नुते ॥ १६-३६-८ (९८१४१)
 नानाभूतास्तथैकत्वं शरीरं प्राप्य संहताः ।
 भवन्ति ते तथा नित्याः पृथग्भावं विजानताम् ॥ १६-३६-९ (९८१४२)
 अश्वमेधश्रुतिश्चैयमश्वसंज्ञपनं प्रति ।
 लोकान्तरगता नित्यं प्राणा नित्या हि वाजिनः ॥ १६-३६-१० (९८१४३)
 अहं हितं वदाम्येतत्प्रियं चेत्तव पार्थिव ।
 देवयाना हि पन्थानः श्रुतास्ते यज्ञसंस्तरे ॥ १६-३६-११ (९८१४४)
 सुकृतो यत्र यज्ञस्ते तत्र देवा हितास्तव ।
 यदा समन्विता देवाः पशूनां गमनेश्वराः ॥ १६-३६-१२ (९८१४५)
 गमिमन्तश्च तेनेष्ट्वा नान्ये नित्या भवन्त्युत ।
 नित्येऽस्मिन्पञ्चके वर्गे नित्ये चात्मनि पूरुषः ॥ १६-३६-१३ (९८१४६)
 अस्य नाशं समायोगं यः पश्यति वृथामतिः ।
 वियोगे शोचतेऽत्यर्थं स बाल इति मे मतिः ॥ १६-३६-१४ (९८१४७)
 वियोगे दोषदर्शी यः संयोगं स विसर्जयेत् ।
 असङ्गे सङ्गमो नास्ति दुःखं भावि वियोगजम् ॥ १६-३६-१५ (९८१४८)
 परापरज्ञस्त्वपरो नाभिमानादुदीक्षितः ।
 अपरज्ञः परां बुद्धिं स्पृष्ट्वा मोहाद्विमुच्यते ॥ १६-३६-१६ (९८१४९)
 अदर्शनादापतितः पुनश्चादर्शनं गतः ।
 नाहं तं वेद्मि नासौ मां न च मेऽस्ति विरागता ॥ १६-३६-१७ (९८१५०)
 येनयेन शरीरेणि करोत्ययमनीश्वरः ।
 तेनतेन शरीरेण तदवश्यमुपाश्नुते ।
 मानसं मनसाऽऽप्नोति शरीरं च शरीरवान् ॥ १६-३६-१८ (९८१५१)

इति श्रीमन्महाभारते आश्रमवासिकपर्वणि पुत्रदर्शनपर्वणि
षट्त्रिंशोऽध्यायः ॥ ३६ ॥

Mahabharata - AshramaVasika Parva - Chapter Footnotes

७-३६-१० संज्ञपनं मारणम् ॥

७-३६-११ नासौ मानादहङ्कारान्न च वेति विरागतामिति क पाठः ॥

आश्रमवासिकपर्व - अध्याय ०३७

॥ श्रीः ॥

१६.३७. अध्यायः ३७

अथ पुत्रदर्शनपर्व ॥ २ ॥

Mahabharata - AshramaVasika Parva - Chapter Topics

जनमेजयेन परिक्षित्प्रदर्शने प्रार्थिते व्यासेन परिक्षितः

शमीकमहर्षः शृङ्गीणश्च प्रदर्शनम् ॥ १ ॥

जनमेजयेनावभृथस्नानानन्तरमास्तिकपूजनपूर्वकं

वैशम्पायनंप्रति कथावशेषकथनप्रार्थना ॥ २ ॥

Mahabharata - AshramaVasika Parva - Chapter Text

वैशम्पायन उवाच ।

अदृष्ट्वा तु नृपः पुत्रान्दर्शनं प्रतिलब्धवान् ।

ऋषेः प्रसादात्पुत्राणां स्वरूपाणां कुरुद्वह ॥ १६-३७-१ (९८१५२)

स राजा राजधर्मांश्च ब्रह्मोपनिषदं तथा ।

अवाप्तवान्नरश्रेष्ठो बुद्धिनिश्चयमेव च । १६-३७-२ (९८१५३)

विदुरश्च महाप्राज्ञो ययौ सिद्धिं तपोबलात् ।

धृतराष्ट्रः समासाद्य व्यासं चैव तपस्विनम् ॥ १६-३७-३ (९८१५४)

जनमेजय उवाच । १६-३७-४क्ष (८०६२)

ममापि वरदो व्यासो दर्शयेत्पितरं यदि ।

तद्रूपवेषवयसं श्रद्दध्यां सर्वमेव तत् ॥ १६-३७-४ (९८१५५)

प्रियं मे स्यात्कृतार्थश्च स्यामहं कृतनिश्चयः ।

प्रसादाद्दृषिमुख्यस्य मम कामः समृद्धयताम् ॥ १६-३७-५ (९८१५६)

सौतिरुवाच । १६-३७-६क्ष (८०६३)

इत्युक्तवचने तस्मिन्नृपे व्यासः प्रतापवान् ।

प्रसादमकरोद्धीमानानयच्च परिक्षितम् ॥ १६-३७-६ (९८१५७)

ततस्तद्रूपवयसमागतं नृपतिं दिवः ।
 श्रीमन्तं पितरं राजा ददर्श स परीक्षितम् ॥ १६-३७-७ (९८१५८)
 शमीकं च महात्मानं पुत्रं तं चास्य शृङ्गिणम् ।
 अमात्या ये च निहता राज्ञस्तांश्च ददर्श ह ॥ १६-३७-८ (९८१५९)
 ततः सोवभृथे राजा मुदितो जनमेजयः ।
 पितरं स्नापयामास स्वयं सस्नौ च पार्थिवः ॥ १६-३७-९ (९८१६०)
 ग्परीक्षिदपि तत्रैव बभूव स तिरोहितः ।
 स्नात्वा स नृपतिर्विप्रमास्तीकमिदमब्रवीत् ।
 यायावरकुलोत्पन्नं जरत्कारुसुतं तदा ॥ १६-३७-१० (९८१६१)
 आस्तीक विविधाश्चर्यो यज्ञेऽयमिति मे मतिः ।
 यदद्यायं पिता प्राप्तो मम शोकप्रणाशनः ॥ १६-३७-११ (९८१६२)
 आस्तीक उवाच । १६-३७-१२क्ष् (८०६४)
 ऋषिद्वैपायनो यत्र पुराणस्तपसो निधिः ।
 यज्ञे कुरुकुलश्रेष्ठ तस्य लोकावुभौ जितौ ॥ १६-३७-१२ (९८१६३)
 श्रुतं विचित्रमाख्यानं त्वया पाण्डवनन्दन ।
 सर्पाश्च भस्मसानीता गताश्च पदवीं पितुः ॥ १६-३७-१३ (९८१६४)
 कथंचित्तक्षको मुक्तः सत्यत्वात्तव पार्थिव ।
 ऋषयः पूजिताः सर्वे गतिर्दृष्टा महात्मनः ॥ १६-३७-१४ (९८१६५)
 प्राप्तः सुविपुलो धर्मः श्रुत्वा पापविनाशनम् ।
 विमुक्तो हृदयग्रन्थिरुदारजनदर्शनात् ॥ १६-३७-१५ (९८१६६)
 ये च पक्षधरा धर्मे सद्बृत्तरुचयश्च ये ।
 यान्दृष्ट्वा हीयते पापं तेभ्यः कार्या नमस्क्रिया ॥ १६-३७-१६ (९८१६७)
 सौतिरुवाच । १६-३७-१७क्ष् (८०६५)
 एतच्छ्रुत्वा द्विजश्रेष्ठात्स राजा जनमेजयः ।
 पूजयामास तमृषिमनुमान्य पुनःपुनः ॥ १६-३७-१७ (९८१६८)
 पप्रच्छ तमृषि चापि वैशम्पायनमच्युतम् ।
 कथावशेषं धर्मज्ञो वनवासस्य सत्तम ॥ १६-३७-१८ (९८१६९)

इति श्रीमन्महाभारते आश्रमवासिकपर्वणि पुत्रदर्शनपर्वणि
 सप्तत्रिंशोऽध्यायः ॥ ३७ ॥

Mahabharata - AshramaVasika Parva - Chapter Footnotes

७-३७-२ स धृतराष्ट्रो राजा विदुरश्च सिद्धिं ययौ इति द्वयोः
 सम्बन्धः । तत्रापि विदुरस्तपोबलात् । धृतराष्ट्रो व्यासं समासाद्येति
 सम्बन्धः ॥

७-३७-१५ पापविनाशं इतिहासमिति शेषः ॥

आश्रमवासिकपर्व - अध्याय ०३८

॥ श्रीः ॥

१६.३८. अध्यायः ३८

अथ पुत्रदर्शनपर्व ॥ २ ॥

Mahabharata - AshramaVasika Parva - Chapter Topics

धृतराष्ट्रेण पुत्रदर्शनानन्तरं युधिष्ठिरादिभिः सह पुनः

स्वाश्रमंप्रत्यागमनम् ॥ १ ॥

व्यासेन धृताष्ट्रं प्रति युधिष्ठिरादीनां नगरप्रस्थापनचोदना ॥ २ ॥

नगरं प्रति पुनरागमनमनिच्छतापि युधिष्ठिरेण धृतराष्ट्रस्य

कुन्तीगान्धार्योश्च निदेशनिर्बन्धेन पुनः सर्वैः सह हास्तिनपुरं

प्रत्यागमनम् ॥ ३ ॥

Mahabharata - AshramaVasika Parva - Chapter Text

जनमेजय उवाच ।

दृष्ट्वा पुत्रांस्तथा पौत्रान्सानुबन्धाञ्जनाधिपः ।

धृतराष्ट्रः किमकरोद्वाजा चैव युधिष्ठिरः ॥ १६-३८-१ (९८१७०)

वैशम्पायन उवाच । १६-३८-२क्ष (८०६६)

तद्दृष्ट्वा महदाश्चर्यं पुत्राणां दर्शनं पुनः ।

वीतशोकः स राजर्षिः पुनराश्रममागमत् ॥ १६-३८-२ (९८१७१)

इतरस्तु जनः सर्वस्ते चैव परमर्षयः ।

प्रतिजग्मुर्यथाकामं धृतराष्ट्राभ्यनुज्ञया ॥ १६-३८-३ (९८१७२)

पाण्डवास्तु महात्मानो लघुभूयिष्ठसैनिकाः ।

अनुजग्मुर्महात्मानं सदारास्तं महीपतिम् ॥ १६-३८-४ (९८१७३)

तमाश्रमगतं धीमान्ब्रह्मर्षिलोकपूजितः ।

द्वैपायनोऽभ्युपागम्य राजानमिदम्व्रवीत् ॥ १६-३८-५ (९८१७४)

धृताष्ट्र महाबाहो शृणु कौरवनन्दन ।

श्रुतास्ते ज्ञानवृद्धानामृषीणां पुण्यकर्मणाम् ॥ १६-३८-६ (९८१७५)

अद्वाभिजनवृद्धानां वेदवेदाङ्गवेदिनाम् ।

धर्मज्ञानां पुराणानां वदतां विविधाः कथाः ॥ १६-३८-७ (९८१७६)

मा स्म शोके मनः कार्षीर्दिष्टे न व्यथते बुधः ।

श्रुतं देवरहस्यं ते नारदाद्देवदर्शनात् ॥ १६-३८-८ (९८१७७)

गतास्ते क्षत्रधर्मेण शस्त्रपूतां गतिं शुभाम् ।

यथा दृष्टास्त्वया पुत्रास्तथा कामविहारिणः ॥ १६-३८-९ (९८१७८)
 युधिष्ठिरः स्वयं धीमान्भवन्तमनुरुध्यते ।
 सहितो भ्रातृभिः सर्वैःइ सदारः ससुहृज्जनः ॥ १६-३८-१० (९८१७९)
 विसर्जयैनं यात्वेष स्वराज्यमनुशासताम् ।
 मासः समधिकस्तेषामतीतो वसतां वने ॥ १६-३८-११ (९८१८०)
 एतद्धि नित्यं यत्नेन पदं रक्ष्यं नराधिप ।
 बहुप्रत्यर्थिकं ह्येतद्राज्यं नाम कुरुद्वह ॥ १६-३८-१२ (९८१८१)
 इत्युक्तः कौरवो राजा व्यासेनामितबुद्धिना ।
 युधिष्ठिरमथाहूय वाग्मी वचनमब्रवीत् ॥ १६-३८-१३ (९८१८२)
 अजातशत्रो भद्रं ते शृणु मे भ्रातृभिः सह ।
 त्वत्प्रसादान्महीपाल शोको नास्मान्प्रबाधते ॥ १६-३८-१४ (९८१८३)
 रमे चाहं त्वया पुत्र पुरेव गजसाहये ।
 नाथेनानुगतो विद्वन्प्रियेषु परिवर्तिना ॥ १६-३८-१५ (९८१८४)
 प्राप्तं पुत्रफलं त्वत्तः प्रीतिर्मे परमा त्वयि ।
 न मे मन्युर्महाबाहो गम्यतां मा चिरं कृथाः ॥ १६-३८-१६ (९८१८५)
 भवन्तं चेह संप्रेक्ष्य तपो मे परिहीयते ।
 उपयुक्तं शरीरं च त्वां दृष्ट्वा धारितं पुनः ॥ १६-३८-१७ (९८१८६)
 मातरौ ते तथैवेमे शीर्णपर्णकृताशने ।
 मम तुल्यव्रते पुत्र न चिरं वर्तयिष्यतः ॥ १६-३८-१८ (९८१८७)
 दुर्योधनप्रभृतयो दृष्ट्वा लोकान्तरं गताः ।
 व्यासस्य तपसो वीर्याद्भवतश्च समागमात् ॥ १६-३८-१९ (९८१८८)
 प्रयोजनं चिरं वृत्तं जीवितस्य ममानघ ।
 उग्रं तपः समास्थास्येत्वमनुज्ञातुमर्हसि ॥ १६-३८-२० (९८१८९)
 त्वय्यद्य पिण्डः कीर्तिश्च कुलं चेदं प्रतिष्ठितम् ।
 श्चोवाऽद्य वा महाबाहो गम्यतां माचिरं कृथाः ॥ १६-३८-२१ (९८१९०)
 राजनीतिः सुबहुशः श्रुता ते भरतर्षभ ।
 संदेष्टव्यं न पश्यामि कृतमेतावता विभो ॥ १६-३८-२२ (९८१९१)
 वैशम्पायन उवाच । १६-३८-२३क्ष् (८०६७)
 इत्युक्तवचनं तं तु नृपो राजानमब्रवीत् ।
 न मामर्हसि धर्मज्ञ परित्यक्तुमनागसम् ॥ १६-३८-२३ (९८१९२)
 कामं गच्छन्तु मे सर्वे भ्रातरोऽनुचरास्तथा ।
 भवन्तमहमन्विष्ये मातरौ च यतव्रतः ॥ १६-३८-२४ (९८१९३)
 तमुवाचाथ गान्धारी मैवं पुत्र शृणुष्व च ।
 त्वय्यधीनं कुरुकुलं पिण्डश्च श्वशुरस्य मे ॥ १६-३८-२५ (९८१९४)
 गम्यतां पुत्र पर्याप्तमेतावत्पूजिता वयम् ।
 राजा यदाह तत्कार्यं त्वया पुत्र पितुर्वचः ॥ १६-३८-२६ (९८१९५)

वैशम्पायन उवाच । १६-३८-२७क्ष् (८०६८)
 इत्युक्तः स तु गान्धार्या कुन्तीमिदमभाषत ।
 स्नेहबाष्पाकुले नेत्रे परिमृज्य विनीतवत् ॥ १६-३८-२७ (९८१९६)
 विसर्जयति मां राजा गान्धारी च यशस्विनी ।
 भवत्यां बद्धचित्तस्तु कथं यास्यामि दुःखितः ॥ १६-३८-२८ (९८१९७)
 न चोत्सहे तपोविघ्नं कर्तुं ते धर्मचारिणि ।
 तपसो हि परं नास्ति तपसा विन्दते महत् ॥ १६-३८-२९ (९८१९८)
 ममापि न तथा राज्ञि राज्ये बुद्धिर्यथा पुरा ।
 तपस्येवानुरक्तं मे मनः सर्वात्मना तथा ॥ १६-३८-३० (९८१९९)
 शून्येयं च मही कृत्स्ना न मे प्रीतिकरी शुभे ।
 बान्धवा नः परिक्षीणा बलं नो न यथा पुरा ॥ १६-३८-३१ (९८२००)
 पाञ्चालाः सुभृशं क्षीणाः कन्यामात्रावशेषिताः ।
 न तेषां कुलकर्तारं कञ्चित्पश्याम्यहं शुभे ॥ १६-३८-३२ (९८२०१)
 सर्वे हि भस्मासानीतास्ते द्रोणेन रणाजिरे ।
 अवशिष्टाश्च निहता द्रोणपुत्रेण वै निशि ।
 चेदयश्चैव मत्स्याश्च दृष्टपूर्वास्तथैव नः ॥ १६-३८-३३ (९८२०२)
 केवलं वृष्णिचक्रं च वासुदेवपरिग्रहात् ।
 यदृष्ट्वा स्थातुमिच्छामि धर्मार्थं नार्थहेतुतः ॥ १६-३८-३४ (९८२०३)
 शिवेन पश्य नः सर्वान्दुर्लभं तव दर्शनम् ।
 भविष्यत्यंब राजा हि तीव्रं चारप्स्यते तपः ॥ १६-३८-३५ (९८२०४)
 एतच्छ्रुत्वा महाबाहुः सहदेवो युधांपतिः ।
 युधिष्ठिरमुवाचेदं बाष्पव्याकुललोचनः ॥ १६-३८-३६ (९८२०५)
 नोत्सहेऽहं परित्यक्तुं मातरं भरतर्षभ ।
 प्रतियातु भवान्क्षिप्रं तपस्तप्स्याम्यहं वने ॥ १६-३८-३७ (९८२०६)
 इहैव शोषयिष्यामि तपसेदं कलेवरम् ।
 पादशुश्रूषणे रक्तो राज्ञो मात्रोस्तथाऽनयोः ॥ १६-३८-३८ (९८२०७)
 तमुवाच ततः कुन्ती परिष्वज्य महाभुजम् ।
 गम्यतां पुत्र मैवं त्वं वोचः कुरु वचो मम ॥ १६-३८-३९ (९८२०८)
 आगमा वः शिवाः सन्तु स्वस्था भवत पुत्रकाः ।
 उपरोधो भवेदेवमस्माकं तपसः कृते ॥ १६-३८-४० (९८२०९)
 त्वत्स्नेहपाशबद्धा च हीयेयं तपसः परात् ।
 तस्मात्पुत्रक गच्छ त्वं शिष्टमल्पं च नः प्रभो ॥ १६-३८-४१ (९८२१०)
 एवं संस्तभितं वाक्यैः कुन्त्या बहुविधैर्मनः ।
 सहदेवस्य राजेन्द्र राज्ञश्चैव विशेषतः ॥ १६-३८-४२ (९८२११)
 ते मात्रा समनुज्ञाता राज्ञा च कुरुपुङ्गवाः ।
 अभिवाद्य कुरुश्रेष्ठमामन्त्रयितुमारभन् ॥ १६-३८-४३ (९८२१२)

युधिष्ठिर उवाच । १६-३८-४४क्ष (८०६९)
 राज्यं प्रति गमिष्यामः शिवेन प्रतिनन्दितः ।
 अनुज्ञातास्त्वया राजन्गमिष्यामो विकल्मषाः ॥ १६-३८-४४ (९८२१३)
 एवमुक्तः स राजर्षिर्धर्मराज्ञा महात्मना ।
 अनुयज्ञे जयाशीर्भिः पूजयित्वा युधिष्ठिरम् ॥ १६-३८-४५ (९८२१४)
 भीमं च बलिनां श्रेष्ठं सान्त्वयामास पार्थिवः ।
 स चास्य सम्यङ्बोधायी प्रत्यपद्यत वीर्यवान् ॥ १६-३८-४६ (९८२१५)
 अर्जुनं च समाश्लिष्य यमौ च भरतर्षभौ ।
 अनुयज्ञे स कौरव्यः परिष्वज्याभिनन्द्य च ॥ १६-३८-४७ (९८२१६)
 गान्धार्या चाभ्यनुज्ञाताः कृतपादाभिवादनाः ।
 जनन्या समुपाघ्नाताः परिष्वक्ताश्च ते नृपम् ॥ १६-३८-४८ (९८२१७)
 चक्रुः प्रदक्षिणं सर्वे वत्सा इव निवारणे ।
 पुनः पुनर्निरीक्षन्तः प्रचक्रुस्ते प्रदक्षिणम् ॥ १६-३८-४९ (९८२१८)
 द्रौपदीप्रमुखाश्चैव सर्वाः कौरवयोषितः ।
 न्यायतः श्वशुरे वृत्तिं प्रयुज्य प्रययुस्ततः ॥ १६-३८-५० (९८२१९)
 श्वश्रूभ्यां समनुज्ञाताः परिष्वज्याभिनन्दिताः ॥
 संदिष्टाश्चेतिकर्तव्यं प्रययुर्भर्तृभिः सह ॥ १६-३८-५१ (९८२२०)
 ततः प्रजज्ञे निन्दः सूतानां युज्यतामिति ।
 उष्ट्राणां क्रोशतां चापि हयानां हेषतामपि ॥ १६-३८-५२ (९८२२१)
 ततो युधिष्ठिरो राजा सदारः सहसैनिकः ।
 नगरं हास्तिनपुरं पुनरायात्सबान्धवः ॥ १६-३८-५३ (९८२२२)

इति श्रीमन्महाभारते आश्रमवासिकपर्वणि पुत्रदर्शनपर्वणि
 अष्टत्रिंशोऽध्यायः ॥ ३८ ॥ ॥ समाप्तं चेदं पुत्रदर्शनपर्व
 ॥ २ ॥

Mahabharata - AshramaVasika Parva - Chapter Footnotes

७-३८-१२ बहवः प्रत्यर्थिनः प्रार्थयानाः शत्रवो यत्र तत् ॥
 ७-३८-१५ नाथेन त्वया ॥
 ७-३८-२४ अन्विष्ये सेविष्ये ॥
 ७-३८-३२ कथामात्रावशेषिता इति झ षाठः ॥
 ७-३८-३५ अविषह्यं च राजा हीति झ षाठः ॥
 ७-३८-४१ श्रेयसः परादीति क ष षाठः । शिष्टमायुरिति शेषः ॥
 ७-३८-४९ निवारणे स्तनपानादिति शेषः ॥
 ७-३८-५० तथैव द्रौपदी भद्रा पाण्ड्यजा भुजगेन्द्रजेति क ष षाठः ॥

आश्रमवासिकपर्व - अध्याय ०३९

॥ श्रीः ॥

१६.३९. अध्यायः ३९

अथ नारदागमनपर्व ॥ ३ ॥

Mahabharata - AshramaVasika Parva - Chapter Topics

कदाचन हास्तिनपुरमुपागतेन नारदेन पाण्डवान्प्रति धृतराष्ट्रादीनां

स्वर्गप्राप्तिनिवेदनम् ॥ धृतराष्ट्रे गान्धारीकुन्तीसञ्जयैः

सह गङ्गायामाप्लुत्य स्वाश्रममागच्छति सति मध्येमार्गं

दावाग्निना तत्परीवेष्टनम् ॥ धृतराष्ट्रेण सञ्जय प्रत्यप्नितो

दूरापसरणप्रेरणापूर्वकं कुन्तीगान्धारीभ्यां सह वन्हौ प्रवेशनम्

॥ ३ ॥

ततः सञ्जयेन हिमवत्पर्वतंप्रति गमनम् ॥ ४ ॥

Mahabharata - AshramaVasika Parva - Chapter Text

वैशम्पायन उवाच ।

तेषु चोपनिवृत्तेषु पाण्डवेषु यदृच्छया ।

देवर्षिर्नारदो राजन्नाजगाम युधिष्ठिरम् ॥ १६-३९-१ (१८२२३)

तमभ्यर्च्य महाबाहुः कुरुराजो युधिष्ठिरः ।

आसीनं परिविश्वस्तं प्रोवाच वदतांवरः ॥ १६-३९-२ (१८२२४)

चिरात्तु नानुपश्यामि भगवन्तमुपस्थितम् ।

कच्चित्ते कुशलं विप्र शुभं वा प्रत्युपस्थितम् ॥ १६-३९-३ (१८२२५)

के देशाः परिदृष्टास्ते किं च कार्यं करोमि ते ।

तद्ब्रूहि द्विजमुख्यस्त्वं ह्यस्माकं च प्रियोऽतिथिः । १६-३९-४ (१८२२६)

नारद उवाच । १६-३९-५क्ष (८०७०)

चिरदृष्टोसि मेऽत्येवमागतोऽहं तपोवनात् ।

परिदृष्टानि तीर्थानि गङ्गा चैव मया नृप ॥ १६-३९-५ (१८२२७)

युधिष्ठिर उवाच । १६-३९-६क्ष (८०७१)

वदन्ति पुरुषा मेऽद्य गङ्गातीरनिवासिनः ।

धृतराष्ट्रं महात्मानमास्थितं परमं तपः ॥ १६-३९-६ (१८२२८)

अपि दृष्टस्त्वया तत्र कुशली स कुरूद्वहः ।

गान्धारी च पृथा चैव सूतपुत्रश्च संजयः ॥ १६-३९-७ (१८२२९)

कथं च वर्तते चाद्य पिता मम स पार्थिवः ।

श्रोतुमिच्छामि भगवन् यदि दृष्टस्त्वया नृपः ॥ १६-३९-८ (१८२३०)

नारद उवाच । १६-३९-९क्ष (८०७२)

स्थिरीभूय महाराज शृणु वृत्तं यथातथम् ।
 यथाश्रुतं च दृष्टं च मया तस्मिंस्तपोवने ॥ १६-३९-९ (९८२३१)
 वनवासनिवृत्तेषु भवत्सु कुरुनन्दन ।
 कुरुक्षेत्रात्पिता तुभ्य गङ्गाद्वारं ययौ नृप ॥ १६-३९-१० (९८२३२)
 गान्धार्या सहितो धीमान्वध्वा कुन्त्या समन्वितः ।
 संजयेन च सूतेन साग्निहोत्रः सयाजकः ॥ १६-३९-११ (९८२३३)
 आतस्थे स तपस्तीव्रं पिता तव तपोधनः ।
 अग्निं मुखे समाधाय वायुभक्षोऽभवन्मुनिः ॥ १६-३९-१२ (९८२३४)
 वने स मुनिभिः सर्वैः पूज्यमानो महातपाः ।
 त्वगस्थिमात्रशेषः स षण्मासानभवन्नृपः ॥ १६-३९-१३ (९८२३५)
 गान्धारी तु जलाहारी कुन्ती मासोपवासिनी ।
 संजयः षष्ठभुक्तेन वर्तयामास भारत ॥ १६-३९-१४ (९८२३६)
 अग्नींस्तु याजकास्तत्र जुहुवुर्विधिवत्प्रभो ।
 दृश्यतोऽदृश्यतश्चैव वने तस्मिन्नृपस्य वै ॥ १६-३९-१५ (९८२३७)
 अनिकेतोथ राजा स बभूव वनगोचरः ।
 ते चापि सहिते देव्यौ संजयश्च तमन्वयुः ॥ १६-३९-१६ (९८२३८)
 संजयो नृपतेर्नेता समेषु विषमेषु च ।
 गान्धार्याश्च पृथा चैव चक्षुरासीदनिन्दिता ॥ १६-३९-१७ (९८२३९)
 ततः कदाचिद्गङ्गायाः कच्छे स नृपसत्तमः ।
 गङ्गायामाप्लुतो धीमानाश्रमाभिमुखो ययौ ॥ १६-३९-१८ (९८२४०)
 अथ वायुः समुद्भूतो दावाग्निरभवन्महान् ।
 ददाह तद्वनं सर्वं परिगृह्य समन्ततः ॥ १६-३९-१९ (९८२४१)
 दह्यत्सु मृगयूथेषु द्विजिह्वेषु समन्ततः ।
 वराहाणां च यूथेषु संश्रयत्सु जलाशयान् ॥ १६-३९-२० (९८२४२)
 सम्प्रदीप्ते वने तस्मिन्प्राप्ते व्यसन उत्तमे ।
 निराहारतया राजा मन्दप्राणविचेष्टितः ।
 असमर्थोऽपसरणे सुकृशे मातरौ च ते ॥ १६-३९-२१ (९८२४३)
 ततः स नृपतिर्दृष्ट्वा वह्निमायान्तमन्तिकात् ।
 इदमाह ततः सूतं संजयं जयतांवरः ॥ १६-३९-२२ (९८२४४)
 गच्छ संजय यत्राग्निर्न त्वां दहति कर्हिचित् ।
 वयमत्राग्निना युक्ता गमिष्यामः परां गतिम् ॥ १६-३९-२३ (९८२४५)
 तमुवाच किलोद्विग्नः संजयो वदतांवरः ।
 राजन्मृत्युरनिष्टोऽयं भविता ते वृथाऽग्निना ॥ १६-३९-२४ (९८२४६)
 न चोपायं प्रपश्यामि मोक्षणे जातवेदसः ।
 यदत्रानन्तरं कार्यं तद्भवान्वक्तुमर्हति ॥ १६-३९-२५ (९८२४७)
 इत्युक्तः संजयेनेदं पुनराह स पार्थिवः ।

नैष मृत्युरनिष्टो नो निःसृतानां गृहात्स्वयम् ॥ १६-३९-२६ (९८२४८)
 जलमग्निस्तथा वायुरथवाऽपि विकर्षणम् ।
 तापसानां प्रशस्यं ते गच्च संजय माचिरम् ॥ १६-३९-२७ (९८२४९)
 इत्युक्त्वा संजयं राजा समाधाय मनस्तथा ।
 प्राङ्मुखः सह गान्धार्या कुन्त्या चोपाविशत्तदा ॥ १६-३९-२८ (९८२५०)
 संजयस्तं तथा दृष्ट्वा प्रदक्षिणमथाकरोत् ।
 उवाच चैनं मेधावी युङ्क्ष्वात्मानमिति प्रभो ॥ १६-३९-२९ (९८२५१)
 ऋषिपुत्रो मनीषी स राज चक्रेऽस्य तद्वचः ।
 सन्निरुध्येन्द्रियग्राममासीत्काष्ठोपमस्तदा ॥ १६-३९-३० (९८२५२)
 गान्धारी च महाभागा जननी च पृथा तव ।
 दावाग्निना समायुक्ते स च राजा पिता तव ॥ १६-३९-३१ (९८२५३)
 संजयस्तु महाप्राज्ञस्तस्माद्दावादमुच्यत ।
 गङ्गाकूले मया दृष्टस्तापसैः परिवारितः ॥ १६-३९-३२ (९८२५४)
 स तानामन्त्र्य तेजस्वी निवेद्यैतच्च सर्वशः ।
 प्रययौ संजयो धीमान्हिमवन्तं महीधरम् ॥ १६-३९-३३ (९८२५५)
 एवं स निधनं प्राप्तः कुरुराजो महामनाः ।
 गान्धारी च पृथा चैव जनन्यौ ते विशाम्पते ॥ १६-३९-३४ (९८२५६)
 यदृच्छ्याऽनुव्रजता मया राज्ञः कलेवरम् ।
 तयोश्च देव्योरुभयोर्मया दृष्टानि भारत ॥ १६-३९-३५ (९८२५७)
 ततस्तपोवने तस्मिन्समाजग्मुस्तपोधनाः ।
 श्रुत्वा राज्ञस्तदा निष्ठां न त्वशोचन्गतीश्च ते ॥ १६-३९-३६ (९८२५८)
 तत्राश्रौषमहं सर्वमेतत्पुरुषसत्तम ।
 यथा च नृपतिर्दग्धो देव्यौ ते चेति पाण्डव ॥ १६-३९-३७ (९८२५९)
 न शोचितव्यं राजेन्द्र स्वर्गस्थः पृथिवीपतिः ।
 प्राप्तवानग्निसंयोगं गान्धारी जननी च ते ॥ १६-३९-३८ (९८२६०)
 वैशम्पायन उवाच । १६-३९-३९क्ष् (८०७३)
 एतच्छ्रुत्वा च सर्वेषां पाण्डवानां महात्मनाम् ।
 निर्याणं धृतराष्ट्रस्य शोकः समभवन्महान् ॥ १६-३९-३९ (९८२६१)
 अन्तःपुराणां च तदा महानार्तस्वरोऽभवत् ।
 पौराणां च महाराज श्रुत्वा राज्ञस्तदा गतिम् ॥ १६-३९-४० (९८२६२)
 अहो धिगिति राजा तु विक्रुश्य भृशदुःखितः ।
 ऊर्ध्वबाहुः स्मरन्मातुः प्ररुरोद युधिष्ठिरः ॥ १६-३९-४१ (९८२६३)
 भीमसेनपुरोगाश्च भ्रातरः सर्व एव ते ।
 गरुदुर्दुःखसंतप्ता वर्णयन्तः पृथां तदा ॥ १६-३९-४२ (९८२६४)
 अन्तःपुरेषु च तदा सुमहान्नुदितस्वनः ।
 प्रादुरासीन्महाराज पृथां श्रुत्वा तथागताम् ॥ १६-३९-४३ (९८२६५)

तं च वृद्धं तथा दग्धं हतपुत्रं नराधिपम् ।
अन्वशोचन्त ते सर्वे गान्धारीं च तपस्विनीम् ॥ १६-३९-४४ (९८२६६)
तस्मिन्नुपरते शब्दे मुहूर्तादिव भारत ।
निगृह्य बाष्पं धैर्येण धर्मराजोऽब्रवीदिदम् ॥ १६-३९-४५ (९८२६७)

इति श्रीमन्महाभारते आश्रमवासिकपर्वणि नारदागमनपर्वणि
एकोनचत्वारिंशोऽध्यायः ॥ ३९ ॥

Mahabharata - AshramaVasika Parva - Chapter Footnotes

७-३९-१ द्विवर्षोपनिवृत्तेष्विति झ षाठः ॥
७-३९-५ मे मयाऽतिचिरं दृष्टोऽसीत्यर्थः ॥
७-३९-१२ मुखे पिण्डान्समाधायेति क ष षाठः । वीटां मुखे समाधायेति
झ षाठः ॥
७-३९-१५ दृश्यतोऽदृश्यत इति । पश्यन्तमपश्यन्तं
चानादृत्येत्यर्थः । नियमेन सान्निध्या भावात् ॥
७-३९-२७ विकर्षणं अनशनम् ॥
७-३९-३० ऋषिपुत्रो व्यासपुत्र इति योगसमार्थ्यं सूचितम् ॥

आश्रमवासिकपर्व - अध्याय ०४०

॥ श्रीः ॥

१६.४०. अध्यायः ४०

अथ नारदागमनपर्व ॥ ३ ॥

Mahabharata - AshramaVasika Parva - Chapter Topics

युधिष्ठिरेण धृतराष्ट्रादिनिधनश्रवणेन भ्रातृभिः सह
सकरुणं परिदेवनपूर्वकं सतिसंस्कृताग्नौ तेषां वृथाग्निना
दाहं प्रत्यनुशोचनम् ॥ १ ॥

Mahabharata - AshramaVasika Parva - Chapter Text

युधिष्ठिर उवाच ।

तथा महात्मनस्तस्य तपस्युग्रे च तस्थुषः ।
अनाथस्येव निधनं तिष्ठत्स्वस्मासु बन्धुषु ॥ १६-४०-१ (९८२६८)
दुर्विज्ञेया गतिर्ब्रह्मन्पुरुषाणां मतिर्मम ।
यत्र वैचित्रवीर्योसौ दग्ध एवं वनाग्निना ॥ १६-४०-२ (९८२६९)
यस्य पुत्रशतं श्रीमदभवद्वाहुशालिनः ।

नागायुतबलो राजा स दग्धो हि दवाग्निना ॥ १६-४०-३ (९८२७०)
यं पुरा पर्यवीजन्त तालवृन्तैर्वरस्त्रियः ।
तं गृध्राः पर्यवीजन्त दावाग्निपरिकालितम् ॥ १६-४०-४ (९८२७१)
सूतमागधसङ्घैश्च शयानो यः प्रबोध्यते ।
धरण्यां स नृपः शेते विकृष्टो गृध्रवायसैः ॥ १६-४०-५ (९८२७२)
न च शोचामि गान्धारी हतपुत्रां यशस्विनीम् ।
पतिलोकमनुप्राप्तां तथा भर्तृव्रते स्थिताम् ॥ १६-४०-६ (९८२७३)
पृथामेव च शोचामि या पुत्रैश्चर्यमृद्धिमत् ।
उत्सृज्य सुमहद्वीप्तं वनवासमरोचयत् ॥ १६-४०-७ (९८२७४)
धिग्राज्यमिदमस्माकं धिग्बलं धिक्पराक्रमम् ।
क्षत्रधर्मं च धिग्यस्मान्मृता जीवामहे वयम् ॥ १६-४०-८ (९८२७५)
सुसूक्ष्मा किल लोकस्य गतिर्द्विजवरोत्तम ।
यत्समुत्सृज्य राज्यं सा वनवासमरोचयत् ॥ १६-४०-९ (९८२७६)
युधिष्ठिरस्य जननी भीमस्य विजयस्य च ।
अनाथवत्कथं दग्धा इति मुह्यामि चिन्तयन् ॥ १६-४०-१० (९८२७७)
वृथा संतर्पितो वह्निः खाण्डवे सव्यसाचिना ।
उपकारमजानन्स कृतघ्न इति मे मतिः ॥ १६-४०-११ (९८२७८)
यत्रादहत्स भगवान्मातरं सव्यसाचिनः ।
कृत्वा यो ब्राह्मणच्छत्र भिक्षार्थी समुपागतः ॥ १६-४०-१२ (९८२७९)
धिगग्निं धिक् च पार्थस्य विश्रुतां सत्यसन्धताम् ।
इदं कष्टतरं चान्यद्भगवन्प्रतिभाति मे ॥ १६-४०-१३ (९८२८०)
वृथाऽग्निना समायोगो यदभूत्पृथिवीपतेः ।
तथा तपस्विनस्तस्य राजर्षेः कौरवस्य ह ॥ १६-४०-१४ (९८२८१)
कथमेवंविधो मृत्युः प्रशास्य पृथिवीमिमाम् ॥ १६-४०-१५ (९८२८२)
तिष्ठत्सु मन्त्रपूतेषु तस्याग्निषु महावने ।
वृथाऽग्निना समायुक्तो निष्ठां प्राप्तः पिता मम ॥ १६-४०-१६ (९८२८३)
मन्ये पृथा वेपमाना कृशा धमनिसंतता ।
हा तात धर्मराजेति मामाक्रन्दन्महाभये ॥ १६-४०-१७ (९८२८४)
भीम पर्याप्नुहि भयादिति चैवाभिवाशती ।
समन्ततः परिक्षिप्ता माताऽभून्मे दवाग्निना ॥ १६-४०-१८ (९८२८५)
सहदेवः प्रियस्तस्याः पुत्रेभ्योधिक एव तु ।
न चैनां मोक्षयामास वीरो माद्रवतीसुतः ॥ १६-४०-१९ (९८२८६)
तच्छ्रुत्वा रुरुदुः सर्वे समालिङ्ग्य परस्परम् ।
पाण्डवाःक पञ्च दुःखार्ता भूतानीव युगक्षये ॥ १६-४०-२० (९८२८७)
तेषां तु पुरुषेन्द्राणां रुदतां रुदितस्वनः ।
प्रासादाभोगसंरुद्धे अन्वरौत्सीत्स रोदसी ॥ १६-४०-२१ (९८२८८)

इति श्रीमन्महाभारते आश्रमवासिकपर्वणि नारदागमनपर्वणि
चत्वारिंशोऽध्यायः ॥ ४० ॥

आश्रमवासिकपर्व - अध्याय ०४१

॥ श्रीः ॥

१६.४१. अध्यायः ४१

अथ नारदागमनपर्व ॥ ३ ॥

Mahabharata - AshramaVasika Parva - Chapter Topics

नारदेन युधिष्ठिरंप्रति

दृथराष्ट्रादिदाहकाग्नेर्मन्त्रपूतत्वकथनम् ॥ १ ॥

युधिष्ठिरेण युयुत्सुपुरस्कारेण गान्धारीधृतराष्ट्रयो

रुदकदानपूर्वकं कुन्त्याश्च विधिवच्छ्लाद्धदानम् ॥ २ ॥

ततो नारदागमनानन्तरं प्रजापालनेन निजनगरे भ्रात्रादिभिः सह
सुखविहारः ॥ ३ ॥

Mahabharata - AshramaVasika Parva - Chapter Text

नारद उवाच ।

नासौ वृथाऽग्निना दग्धो यथा तत्र श्रुतं मया ।

वैचित्रवीर्यो नृपतिर्न ते शोच्यो नराधिप ॥ १६-४१-१ (९८२८९)

वनं प्रविशतानेन वायुभक्षेण धीमता ।

अग्नयः कारयित्वेष्टिमुत्सृष्टा इति नः श्रुतम् ॥ १६-४१-२ (९८२९०)

याजकास्तु ततस्तस्य तानग्नीन्निर्जने वने ।

समुत्सृज्य यथाकामं जग्मुर्भरतसत्तम ॥ १६-४१-३ (९८२९१)

स विवृद्धस्तदा वह्निर्वने तस्मिन्नभूत्किल ।

तेन तद्वनमादीप्तमिति ते तापसाऽब्रुवन् ॥ १६-४१-४ (९८२९२)

स राजा जाह्नवीतीरे यथा ते कथितं मया ।

तेनाग्निना समायुक्तः स्वेनैव भरतर्षभ ॥ १६-४१-५ (९८२९३)

एवमावेदयामासुर्मुनयस्ते ममानघ ।

ये ते भागीरथीतीरे मया दृष्टा युधिष्ठिर ॥ १६-४१-६ (९८२९४)

एवं स्वेनाग्निना राजा समायुक्तो महीपते ।

मा शोचिथास्त्वं नृपतिं गतः स परमां गतिम् ॥ १६-४१-७ (९८२९५)

गुरुशुश्रूषया चैव जननी ते जनाधिप ।

प्राप्ता सुमहतीं सिद्धिमिति मे नात्र संशयः ॥ १६-४१-८ (९८२९६)

कर्तुमर्हसि राजेन्द्र तेषां त्वमुदकक्रियाम् ।
 भ्रातृभिः सहितः सर्वैरेतदत्र विधीयताम् ॥ १६-४१-९ (९८२९७)
 वैशम्पायन उवाच । १६-४१-१०क्ष् (८०७४)
 ततः स पृथिवीपालः पाण्डवानां धुरंधरः ।
 निर्ययौ सहसोदर्यः सदारश्च नरर्षभः ॥ १६-४१-१० (९८२९८)
 पौरजानपदाश्चैव राजभक्तिपुरस्कृताः ।
 गङ्गां प्रजग्मुरभितो वाससैकेन संवृताः ॥ १६-४१-११ (९८२९९)
 ततोऽवगाह्य सलिले सर्वे तु कुरुपुङ्गवाः ।
 युयुत्सुमग्रतः कृत्वा ददुस्तोयं महात्मने ॥ १६-४१-१२ (९८३००)
 गान्धार्याश्च पृथायाश्च विधिवन्नामगोत्रतः ।
 शाचं निवर्तयन्तस्ते तत्रोषुर्नगराद्बहिः ॥ १६-४१-१३ (९८३०१)
 प्रेषयामास स नरान्विधिज्ञानाप्तकारिणः ।
 गङ्गाद्वारं कुरुश्रेष्ठो यत्र दग्धोऽभवन्नृपः । १६-४१-१४ (९८३०२)
 तत्रैव तेषां तुल्यानि गङ्गाद्वारेऽन्वशात्तदा ।
 कर्तव्यानीति पुरुषान्दत्तदेयान्महीपतिः ॥ १६-४१-१५ (९८३०३)
 द्वादशेऽहनि तेभ्यः स कृतशौचो नराधिपः ।
 ददौ श्राद्धानि विधिवद्वक्ष्येणावन्ति पाण्डवः ॥ १६-४१-१६ (९८३०४)
 धृतराष्ट्रं समुद्दिश्य ददौ स पृथिवीपतिः ।
 सुवर्णं रजतं गाश्च शय्याश्च सुमहाधनाः ॥ १६-४१-१७ (९८३०५)
 गान्धार्याश्चैव तेजस्वी पृथायाश्च पृथक्पृथक् ।
 सङ्कीर्त्य नामनी राजा ददौ दानमनुत्तमम् ॥ १६-४१-१८ (९८३०६)
 यो यदिच्छति यावच्च तावत्स लभते द्विजः ।
 शयनं भोजनं यानं मणिरत्नमथो धनम् ॥ १६-४१-१९ (९८३०७)
 यानमाच्छादनं भोगान्दासीश्च समलङ्कृताः ।
 ददौ राजा समुद्दिश्य तयोर्मात्रोर्महीपतिः ॥ १६-४१-२० (९८३०८)
 ततः स पृथिवीपालो दत्त्वा श्राद्धान्यनेकशः ।
 प्रविवेश पुनर्धीमान्नगरं वारणाह्वयम् ॥ १६-४१-२१ (९८३०९)
 ते चापि राजवचनात्पुरुषा ये गताऽभवन् ।
 सङ्कल्प्य तेषां कुल्यानि पुनः प्रत्यागमन्ततः ॥ १६-४१-२२ (९८३१०)
 माल्यैर्गन्धैश्च विविधैरर्चयित्वा यथाविधि ।
 कुल्यानि तेषां संयोज्य तदाचख्युर्महीपतेः ॥ १६-४१-२३ (९८३११)
 समाश्रास्य तु राजानं धर्मात्मानं युधिष्ठिरम् ।
 नारदोप्यगमत्प्रीतः परमर्षिर्यथोप्सितम् ॥ १६-४१-२४ (९८३१२)
 एवं वर्षाण्यतीतानि धृतराष्ट्रस्य धीमतः ।
 वनवासे तथा त्रीणि नगरे दशपञ्च च ॥ १६-४१-२५ (९८३१३)
 हतपुत्रस्य सङ्ग्रामे दानानि ददतः सदा ।

ज्ञातिसम्बन्धमित्राणां भ्रातृणां स्वजनस्य च ॥ १६-४१-२६ (९८३१४)
युधिष्ठिरस्तु नृपतिर्नातिप्रीतमनास्तदा ।
धारयामास तद्राज्यं निहतज्ञातिबान्धवः ॥ १६-४१-२७ (९८३१५)

इति श्रीमन्महाभारते शतसाहस्र्यां संहितायां
वैयासिक्यां आश्रमवासिकपर्वणि नारदागमनपर्वणि
एकचत्वारिंशोऽध्यायः । । ॥ समाप्तं नारदागमनपर्व ॥ ३
॥ आश्रमवासिकपर्व च ॥ १५ ॥ अस्यानन्तरं मौसलपर्व
भविष्यति । तस्यायमाद्यः श्लोकः । वैशम्पायन उवाच । षट्त्रिंशे
त्वथ सम्प्राप्ते वर्षे कौरवनन्दनः । ददर्श विपरीतानि
निमित्तानि युधिष्ठिरः ॥ इदमाश्रमवासिकपर्वं कुम्भघोणस्थेन
TL.Ar । कृष्णाचार्येण TL.Ar ह्यासाचार्येण च मुम्बय्यां
निर्णयसागरमुद्रायन्त्रे मुद्रापितम् । शकाब्दाः १९३२ सन १९१०.
Mahabharata - AshramaVasika Parva - Chapter Footnotes

१६-४१-१५ तत्रैव तेषां कृत्यानीति झ षाठः ॥
१६-४१-२२ सङ्कल्प्य एकीकृत्य कुल्यानि अस्थीनि प्रत्यागमन् सङ्गामिति शेषः ॥
१६-४१-२३ संयोज्य गङ्गयेति शेषः ॥

Please send corrections to sanskrit@cheerful.com
Last updated October 14, 2013
<http://sanskritdocuments.org>